
- ज्योती 


पाशाण कळी : फास्की मोडपी कादंबरी 


पाश्चात्य साहित्याच्या प्रभावान भारतीय समीक्षकांनी ललीत साहित्याच्या तरेकवार 
प्रकारांच्यो फास्क्यो थारायतसावन ललीत साहित्यांतलें रसराशीतपण घुस्मटूंक लागलां. 
कथा आनी अकथा, ललीत निबंध, व्यक्तिचित्र, कादंबरिका, कादंबरी हांच्यो शिमो 
खंय सुरू जातात आनी खंय सोंपतात आनी त्यो एकामेकांत खंय घुस्पून एकरूप 
जाल्ल्यो आसतात तें सोपेपणान सांगूंक जावचें ना. पूण समीक्षकांचे नदरेन तांणी 
थारायिल्ले फास्केंत जें बसना त्या साहित्यप्रकाराची ते चडशी दखल घेनात. साहित्यांतल्यो 
अशो उर्मिला एकेवटेच्यान उपेक्षेची जीण जगतात आसल्यो तरी चवथीचे गणपती 
तयार करचे ते तरेच्या सांच्यांतले साहित्यप्रकार नामना आनी लौकीक जोडूंक 
पावल्यात. हे सांचे वा फास्क्यो थारावंचेल्यो कोणें? 
त्या राक्षसाची खबर सांगतात - जो आपले खाटीचे लांबायेंत बसना ताचे पांय 
वा तकली कापून वा ओडून ताका आदीं खाटीचे फास्केंत बसयतालो आनी उपरांत 
खातालो. जर साहित्य हें वाचपाखातीर आसत, मनीसमनाच्या उमाळ्यांचें तें प्रदर्शन 
आसत जाल्यार तें फास्केंत बसलें कितें वा बसलें ना कितें!. ताचें मोल उणें जावपाचें 
ना. साहित्याचो कस फास्केवयल्यान थारावपाचो जालो जाल्यार साहित्याचो फुडार 
खूबच आंखीव रेखीव जातलो. ताची सभावीक वाड खुंटटली. गार्डनांनी झाडांची 
सभावीक वाड जावंक दिनात. माळ्याची कातर तांची लांबाय, रूंदाय थारायता. 
तातूंत सोबा आसता हातूंत दुबावूच ना. पूण सभावीक वाड नासता. 

“पाशाण कळी' ही बाय ज्योती कुंकळकार हांगेली पयली कादंबरी. तांगेले 
*पाशाण कळी' हे कादंबरीविशीं बरोवचे आदींच तंत्राचे फास्केचे बंधन, साहित्याचे 
सभावीक वाडीक कशें मारक थरता हें सांगलें, ताचें कारण म्हळ्यार ही कादंबरी 
घडये तंत्राचे फास्केंत बसची ना. तशें पळोवंक गेल्यार हे लेखिकेचे कथासाहित्य 
म्हळ्यार फास्को थारायनासतना मनाच्या उत्फर्क्याक आकार दिवपाचो एक यशस्वी 
प्रयत्न जावन आसा. कथेची एक दिशा लेखिका घेता आनी वाटेंत हेर जायत्यो 
गजाली कथानकात आसपावन घेता. एखाद्रो वाटसूर एका गांवांतल्यान दुसऱ्या 


चार 


गांवांत वता आसतना वाटेर मेळटल्या लोकांक हटकिता आनी उलोवण्याच्या भरांत 
तो ताची कथा - व्यथा समजून घेता. तरेतरेची तांची कथा आसता. तातूंत एक 
सभावीक उमाळो आसता. साद येता थंय जाप मेळटा. देखून त्यो कथा वाचतना 
वाचक रमता. ताची उत्सुकता निमाणेमेरन उरता. खूब खेपेक कथा सोंपली तरी 
उत्सुकता सोंपना. 'पाशाण कळी' ही अशाच प्रकारांतली एक कथा. 

'पाशाण कळी' एक सादी, सरळ कथा. कथेची नायिका अनुष्का हिचें हें 
प्रांजळ पूण संकोचीत आत्मनिवेदन. लेखिकेन आपलेपरीन नायिकेच्या मनांत फुलनासतना 
उरिल्ले कळयेची एक एक पाकळी ल्हव हातांनी उक्ती करपाचो यत्न केला. पूण 
समाजीक बंधनांचो आपणांक विसर पडूंक दिवंक ना. परिणाम असो जाला कीं, 
उतरां उणीं पडल्यांत आनी सूचक प्रतिकां लेखिकेक गावंक नात. पूण वाचकाचो 
विरस जायना. कथा उलगडत वता तशी अनुष्काची जीण वाचप्याच्या दोळ्यांमुखार 
उक्ती जाता. नायिकेची वाचप्यांनी काकूळट करची वा बायलांचे लाचारीआड बंड 
करचें अशी कसलीच अपेक्षा लेखिका करिना. 

जें अनुष्काचे जिणेंत घडलें तशेंच दुसरे खंयचेय चलयेचे जिणेंत घडूं येतालें. 
भोंवतणच्या संवसाराचेर नदर भोंवडायली जाल्यार समाजांत अशेंच घडटा . प्रकृतीचेर 
संस्कार करून, बंधनांचे नेम॑ निर्माण करून समाजांत कुटुंबसंस्थेची फास्की उबी 
केली. पूण केन्ना केन्नाय ही फास्की प्रकृतीक धरून नासता. प्रकृतीच्या सभावीक 
उमाळ्यांआड ती येता आनी मनांची - बायल आसू वा दादलो - एके तरेची कुचंबण 
जाता. पूण हे कुचंबणेंतल्यान भायर सरपाचो मार्ग नायिकेन दाखोवंक ना. एकेतरेचो 
पलायनवोदच तिणें आपणायला. पूण तशें करतना आपणे त्याग केला ही भावना 
मनाक आफडूंक दिवंक ना. 

'पाशाण कळी' ही कोंकणी कादंबरीक गिरेस्तकाय दिवंक पावत अशी एक 
कलाकृती. मातयेचो वास सोसतल्यांक घडये तो हे कथेत मेळचो ना आनी प्रादेशीक 
आसलेबगर कादंबरीक वेगळेपण येना अशें मानतल्यांक हे कादंबरींत प्रादेशीक 
अशें कांय मेळचें ना. 

मनीस खंयय रावलो, खंयच्याय वातावरणांत वाडलो, जात, कात, रंग वेगळो 
आसलो तरी मनीस मनाचे उमाळे दर्याच्या ल्हारांभशेन एकसारकेच आसतात. हे 
उमाळे म्हळ्यार मनशाचें धन. जगपाची उमेद हेच उमाळे मनशाक दितात. जाका 
मनीसमनाचें कुवाडें खऱ्यानिशीं होलमल्लें आसता, असो लेखक वा लेखिका कितेंय 


पांच 


तरी वेगळे वाचकांक दिवंक शकता. 
एक नाटककार, एक नाट्यकलाकार, एक कथाकार अशीं बाय ज्योती कुंकळकार 

हिच्या व्यक्तिमत्वाची तरेकवार तासां आसात. माचयेर सोपेपणान कलाकार परकायाप्रवेश 
करता, तितल्याच सभावीकपणान हे कादंबरींतल्या पात्रांकडेन लेखिका मनान एकरूप 
जावंक पावल्या. ही एकरूपता हो विविधतेंतलो सुमेळ जावन आसा. 

कोंकणी कादंबरीच्या इतिहास, वतेमान आनी भविष्य काळाचेर हांव भाष्य 
करूंक सोदिना. इतलेंच म्हणन, रसीक वाचकाची वाचनाची भूक भागोवपी एक बरी 
कादंबरी अजून येवची आसा. भुकेल्ल्या मनशाक बऱ्या पदार्थाच्या धमघमाटातल्यानूच 
तृप्ती मेळूंक पावता. तो अणभव कोंकणी वाचक ह्या नात्यान हांवें अजून घेतिल्लो 
ना. 

जेन्ना केन्नाय हांव म्हज्या मित्रांक सांगतां, विश्राम बेडेकर हांची 'रणांगण' ही 
मराठीतली एक श्रेष्ठ कादंबरी. तेन्ना ते म्हाका पिशांत काडटात. आनी हांव जेन्ना 
म्हणटां कीं, रणांगणा उपरांत एक बरी मराठी कादंबरी हांवें वाचली ना तेन्ना ते 
म्हजी काकु ळट करतात. 

कोंकणी कादंबऱयांविशीं असले तरेचें मत उक्तावचेलें धाडस म्हाका करचेलें 
ना. हांव इतलेंच म्हणन कीं, कादंबरी लेखनाचे कोंकणीत सद्या प्रयोगशाळेतले प्रयोग 
चालू आसात. कांय प्रयोगांत प्रतिभेचे नवे आविष्कार दिश्टी पडले हें खरें आसलें 
तरी हांव एके अशे कादंबरीची वाट पळयतां जी एकूच कादंबरी कोंकणीक संवसारीक 
कोर्त जोडून दिवंक पावत. असल्या प्रयोगांतल्यानच ती निर्मतली. टनांनी माती 
खणली जाल्यारच कणांनी भांगर मेळटा. आमच्या वांट्याकूय कणभर भांगर आयलेबगर 
रावचें ना. तेखातीर आमकां माती खणची पडटली. न्हंयच्या तळांचो थाव घेवचो 
पडटलो . इतिहास-भुगोलाचो वेध घेवंचो पडटलो आनी बेभान मनान साहित्यसाधना 
चालू दवरची पडटली. तांचेर अच्छेव आयला अशें कोणेंय म्हळें म्हणून फाटीं 
सरपाचें कारण ना. 

भार आयलेबगर मंत्र भायर सरना आनी जेन्ना मंत्र येतले तेन्ना तंत्राच्यो वंयो 
आपसूक मोडून पडटल्यो . 

चंद्रकांत केणी 


मडगांव गोंय. 

हांव अनुष्का. अनुष्का ऋषिकेश शर्मा. 

हजरत निजामउद्दीन रेल्वेस्टेशनाचेर पावलें तेन्ना भर दनपार जाल्ली. दिल्लीची 
गरमी खावंक येताली. तोंडाचेर उश्ण हवेचीं ल्हारां मारतालीं. 

'बहनजी, कहाँ जाना है?' रिक्शावाल्यान तोंड वळोवन म्हाका विचारलें. 

“आं? यहाँ पर छोड दे!' 

रिक्शा मार्गचे कडेक थारली. हांवें पैशे फारीक केले आनी चलत रावले. 

“बहनजी, आपका बॅग -' रिक्शावालो म्हजेफाटल्यान धांवत आयलो. ' 

थँक्यू बाबूजी .' 

'बहनजी, संभालके, बॅग कही खोना नहीं!” जाणटेपणाच्या अधिकारान ताणें 
म्हाका शिटकायलें. सभावान तो म्हाका आमच्या रामेश्वरभैय्याचो भाव कसो दिसलो . 

वचपाक आयलां खरें पूण खंय वचपाचें? म्हाका याद जाली, ह्या वेळार 
सांजवेळा सुटपी ट्रेनीचें बुकींग बंद जाता आनी बुकींगाचो चार्ट तयार जावन तो 
भायर लागता. थंयच कुशीच्या ऑफिसांत निमाणे कोणाचेंय कॅन्सलेशन जाता. 
केन्नाय कॅन्सल जाता तीं तिकिटां दुसऱ्यांक मेळूं येतात. अशीच एकदां हावें म्हजे 
इश्टिणीक निकिताक मुंबयची त्याच दिसाची तिकेट मेळोवन दिल्ली. 

हांव त्या ऑफिसाकडेन गेलें. वणटीर एकदोन चार्ट लागिल्ले. लोकांनी थंय 
गदी केल्ली. चार्ट पळोवन थोडे उमेदीन फुलिल्ले. थोड्यांचीं तोंडां वाविल्लीं. हांव 
वगीच चार्टाकडेन गेलें. म्हजें तोंड फुलपाचें वा बावपाचें हो प्रश्‍नूच नासलों. कित्याक 
तर हावें खंयचेच ट्रेनीची तिकेटूच काडूंक नासली. खरें म्हळ्यार त्यो ट्रेनी खय 
वतात तेंवूय म्हाका खबर नासलें. 

'बहनजी, कहाँ जाना है?” 

'क्यों?' हावे ताका आरतो परतो पळयलो आनी म्हाका समजलें, हें विचारपी 
हो तिकेटांचें ब्लॅक करपी मनिसूच आसूं येता. सिनेमाच्यो, रेल्वेच्यो तिकेटी ब्लॅक 


पाशाण कळी $£ 


करपी असल्या मनशांचें मुखामळ सामकें छापील आसता. 

'कहाँ जाना है?' 

'तुम्हारे पास कहाँ जानेका टीकट है?' हांवें विचारलें. ताका दिसलें हांव ताचीं 
फकाणा मारता. 

“कमाल है! एक तो आपका टीकट कन्फर्म नहीं हुआ और उपरसे आप 
मजाक करती हैं!' 
` “टिकीट कन्फमं होने का सवाल हीं नही है! मेरे पास तो टिकीट ही नही हैं!' 

“अच्छा ! तो आपको टिकट चाहिये? कहाँ जाना है?! 

“दिखाओ तो सही” ताच्या हातांत एक दोन तिकेटी आसल्यो. पूण वल्सांत 
ताच्यापरस चड आसल्यो. हातांतल्यो एक दोन तिकेटी ताणें पळयल्यो आनी 
इस्पिकेचीं पानां कशीं किसयल्यो. 

“यह आपके लिए ठीक रहेगी' 

'कहाँ की है?” * 

'गोआ की!” 

“हॉ हाँ, चलेगी!” जशी काय हांव हेच तिकेटीची वाट पळयतालें. हांवे ती 
तिकेट हातांत घेतली. आनी त्याच खिणांक गोयांत वचपाचो निर्णय घेतलो. 

“आपका नाम होगा मिसेस तनेजा. आपकी उमर पचीस है!” ताणे हांसत 
म्हाका सांगलें. तिकेट दोगांची आसली. 

“और यॉट अवाटट मिस्टर तनेजा?” हावें परत हांसुनूच ताका विचारलें. 

“आप यही पर रुकिये मै मिस्टर तनेजा को ढूंढ के लाता हूँ!' आनी तो 
कुशीक सरून तिकेट मेळूंक ज्ञाशिल्ल्या प्रवाशांचे चेरे वाचूंक लागलो. म्हजेकडेन 
तिकेट पातयेवन तो कुशीक - गेलो. हांवे तिकेट बारीकसाणेन पळयली. तारीक 
आयची. तिकेट मडगांव गोवाची आसली. तिकेटीचेर अक्षरान आनी आंकड्यान 
मोल आसलें. सेकंड क्लास. एअरकंडीशन्ड. दुबाव घेवपाक कसलेच कारण नासलें. 
फकत बोगस नांव जाल्यान प्रवासांत रिस्क आसली. हांवे मनांत येवजिलें, जिवितांत 
येदी व्हडली रिस्क घेवपाक तयार जालां. तशें जाल्यार ह्या रिस्की जिविताचो 
आरंभूय तसोच जांवदी. | 

इतल्यान व्हदोळचो एजंट एकल्याक घेवन आयलो. 

“यह है मिस्टर तनेजा.' ताणे त्या मनशाकडेन म्हजी वळख करून दिली. 

हांव ताका वयलेचारा हांसलें. तो दोन बँगां सांबाळून आसलो. तोवूय गोयां वचपी. 
तिकेटिचेर मिस्टर तनेजाची पिराय वत्तीस वर्सा आसली. ती ताका सारखी जुळटाली. 

"आपकी जोडी ठीक लगेगी! किसी को भी पता नहीं चलेगा!' एजंट पान 
खावन किडील्लो दांत भायर काडीत हांसलो. आनी ताणे वेवहार निबायलो. त्या 
मनशाकडल्यान ताणे तागेलें वेटिंग लिस्टांत आशिल्लें तिकेट घेतलें आनी वयल्यान 
चारशीं रूपया घेतले. ही तागेली जोड. म्हजेकडेन तिकेट नाशिल्ल्यान म्हाका 
तिकेटिचें मुदलचें मोल आनी वयर पांचशीं रूपया फारीक करचे पडले. म्हणजे 
आमच्या दोगांयच्या तिकेटाचेर ताणें एका धपक्यान णवशीं रूपया जोडले. 

म्हाका त्या एजंटाचें कवतूक दिसलें. एजंटान आमकां कांय धांवत्यो चत्रायो 
दिल्यो. तिकेट सांबाळून दवरपाची. टि.सी. क दुबाव येवपाक फावना. जर टि.सी. 
न चवकशी केली जाल्यार तिकेट सरोजिनी नगर हांगां अमके तारखेर काडिल्ली 
म्हण सांगपाचें. पैशे घेवचे आदीं ताणे आमकां दुबाव येता जाल्यार चार्टचेर तिकेट 
कन्फर्म आसा काय ना तें पळोवन येवपाक सांगलें. पूण म्हजो ताचेर विश्वास बसलो. 
तो दादलोय वग्गी रावलो. आमकां निबावन एजंट दुसऱ्या गिरायका म्हऱ्यांत गेलो. 
पळयिल्ले भितर तो एजंट ह्या आङमार्गाच्या धंद्यांत बरोच तिजिल्लो दिसलो. 

आमी दोगांय थंयच्यान चार्ट पळोवपाक गेलीं. जाल्यार चाटचिर दोनूय नावां 
लागिल्लीं. हावें म्हळें, 

“मिस्टर तनेजा' तो म्हज्या तोंडाकडेन पळयतूच रावलो. 

“म्हजें खरें नांव......' 

“आसू. तुमी तुमचें खरें नांव सांगल्यार म्हाकाय म्हजें खरें नांव सांगचे 
पडटलें.' गवं 

“तुमचें खरें नांधपकेतें?' 

“तेंच तर हांव सांगूक सोदिना.' 

“कित्याक?' ताणें म्हज्या तोंडाकडेन पळयत विचारलें. म्हाका ताचो प्रश्‍न 
आवडलोना. ताका दिसलें हांव ताची फकाणा करतां. 

ट्रेन सुटपाक वराचो तरी कळाव आसलो. आतां म्हाकां याद जाली. वचपाचो 
प्रश्‍न जाग्यार पडिल्लो. आतां घरा फोन करपाक जाय आसलो. हांव हेवटेन तेवटेन 
फोनाचो वुथ पळोवपाक लागलें. इतल्यान हो आयलो, दोनूय हांतांत प्लास्टीकच्या 
दोन पेल्यांत फावंटनचो कोक घेवन. एक पेलो ताणे म्हज्या मुखार धरलो. तागेल्या 

असल्या आगांतुक्रपणाचो म्हाका राग आयलो. हांव म्हणो राग नदरेंतल्यानूच प्रगट 
करीत म्हळे, 

'सॉरी!' 

तो ल्हवूच कडेक सरलो आनी एका फाटोफाट दोनूय पेले ताणे रिते केले. 

“मिस्टर तनेजा' हांवें ताका हटकिलो आनी ताणे म्हळें 'यस.' 

'हांव थंय फोनाच्या बुथाकडेन वतां.' 

'यस. यस.' आनी तोवूय आपलीं बंगा घेवने फाटल्यान आयलो. तिकेट 
म्हजेलागीं आलल्ल्यान ताका म्हज्या फाटल्यान येवपा बगर दुसरो पर्याय नाशिल्लो. 

हांवे फोन घुवडायलो. फोनाचर म्हजो आवाज आयकून रामेश्वरभैय्या तेवटेन 
उसळून पडिल्लेभशेन जालो. [ 

“अनू बिटिया तुम कहाँ हो?” तो धळधळयां रडटालो. काचाबूल जावन 
एकार एक प्रश्‍न विचारतालो. 

‘बिटिया, तुम ऐसा क्यू कर रही हो? तुम तो समझदार लडकी हो!' 

“इसलिये लो जा रही हूँ!” 

“लेकिन कहाँ जाओगी?' 

“गोआ.' 

'याने को पोर्तुगाल?” 

“नहीं, वह तो भारत में ही है! दक्षिण में. मम्मा का मैका वही है ना? मेरे 
दादी माँ का घर!' 

“उनके यहां जाओगी?' 

'अभी तो तय नहीं किया!” रीकः 

'तेरे पप्पा मम्मी ता परसो आनेवाले है, उनको मैं*ज्या बताऊं?' 

'मे उनको खत लिखुंगी!” 

“पहले वह मुझे खा जायेंगे तो?” 

'नही मैं फोन कर दुंगी.? 

"सेहट का खयाल रखना!” 

'अब फोन रखतीं हूँ नही तो मुझे रोना आ जायेगा!” फोन हांवेच दवरलो. 

म्हजे फोनावयलें सभाशण आयकून म्हजे म्हऱ्यांतलो मिस्टर तनेजा सामको 
थतर वितर जालो. म्हजें उलोवणें ताणें आयकृंनाशें केले. पुण सगळे आयकल्लें: 

नातर ताची नुरा अशी जांवचीच नासली 

'तिकट तुजकडन दवरता /' ताजे गांढळिल्लें मुख पळावन हाव विचारले . 

`नाका. नाका.' ताणे अडेचो विश्वास दाखयलो . 

आमी दोगांय ट्रेन सुटपाच्या प्लॅटफॉर्माचेर गेलीं. ट्रेन आजून येवची आसली. 
म्हाका तान लागली. खरें म्हळ्यार व्हदळूच लागिल्ली पूण फोन करपाच्या बोवाळान 
विसरून गेल्लें. हांवे थंयच्या स्टॉलावयली एक मिनरल वॉटरची बाटली घेतली. 

प्लॅटफॉर्माचेर खूब गर्दी आसली. लोक पुंजक्या पुंजक्यानी आसले. बँगांच्यो 
राशी. एका पुजक्यात खूब लोक. तांचेमदीं कोण तरी दोगां वतालीं, एक दादलो - 
एक वायल आनी तांका निरोप दिवपाक आख्खे कुटुंबूच स्टेशनाचेर लोटिल्लें. कोण 
रडटालीं. कोण कोणाक सावरताली. 

आतांचे सोड. पूण हांव जायते फावट अशेंच ट्रेनींतल्यान खंय खंय गेलां. 
केन्ना कॉलेजिलल्या कॅम्पा खातीर नैनिताल, केन्ना मुंबय, केन्ना कलकत्ता. पूण म्हाका 
अशेतरेन कोण केन्ना पावपाक स्टेशनाचेर आयल्यांत? एक दोन फावट फकत 
रामेश्वरभेय्या आयलो. मम्मा, पप्पा? ना केन्नाच ना. मम्मा पप्पा सोडून दी. पूण 
कश्मीरापसून केन्ना येवंक ना. आनी आतां तर म्हाका पावपाक येवपाचो प्रश्‍नूच ना. 
तीं आसा अमेरीकेक. आनी समजा दिल्लीक आशिल्लीं जाल्यार थोड़ींच येतलीं 
आशिल्लीं. आनी अशा वेळार. 

इतल्यान आमची ट्रेन घणघणत आयली आनी प्लॅटफॉर्माचेर थांबली. भीतर 
सरपाक सगळ्यानी वांगडाच घिट्टी केली. आमी दोगांय बरोबर भीतर सरलीं. सीट 
नंबर सोदले. म्हजो सीट जनेलाकडेन आसलो. तसो तो नासल्यार लेगीत हांव 
बदलून घेंवचें नासलें. हांवें बॅग सीटाच्या पोंदाक धुकल्लें. आनी खांदावयली पर्स 
मांडयेर दवरली. जिवाक सू...जालें. डवो एयर कन्डिशन्ड आसलो. मिस्टर तनेजाचो 
सीट म्हजेच कुशीक आसलो. तो मातसो आंग आखडुनूच बशिल्ला . 

गाडी चालू जाली. आनी गाडयेबराबर चिंतनाय धांवपाक लागलीं. 

परत हांव दिल्लीक येतलें? खबर ना. केन्नाय आयलें जाल्यार खंयचे 
अवस्थेत येतलें? खबर ना. 

हात हालयनास्ताना हांवें म्हळे, 'दिल्ली, अलविदा.” 

दिल्ली, नवी दिल्ली! 

सगळ्या देशाचीं सूत्रां हांगासावन हालतात. हांगां रावपाक लोक आशेतात, 
प्रतिश्ठेचें लक्षण मानतात. हांगां रावप्यांकूय तशेंच दिसता - सगळो देश आमीच 
चलयतात! 

पूण हांगच्या वातावरणाक एक शान आसा. चड करून शियाच्या दिसांनी 
दिल्लींत आसप ही भाग्याची गजाल! 

कॉनोट प्लेस. दिल्ली शाराची मुखेल सुवात. हांगासावन सगळ्याक वचपाक 
रस्ते फुटल्यात. लांबचे लांब रस्ते. रस्त्यांक दोशींवशीं अस्कळ विस्कळ फूटपाथ. ह्या 
फूटपाथावयल्यान चलपाची मजा और, आगळी. एकोडें मात आसपाक जाय. ऐस 
पैस, अस्कळ विस्कळ जागा. मदींच एखाद्रो धाबा नातर स्टोअर. ना गर्दी ना 
लडामुंडी. एकल्यान चलपाचें. आंगांत स्वेटर घालून, वयर शाल पांगरून मस्त 
शियाची मजा चाखत भोंवपाचें. 

दिल्लीच्या मार्गार अशें एकोडें हांव भोंवलां. वरांचीं वरां. भोंवपाखातीर मोटे 
उत्कंटतायेन घरांतल्यान भायर सरलां आनी तितल्याच जड पावलांनी परत घरांत 
आयलां. घरांत वसून रावचें अशें त्या घरांत कांयच नासलें. घरांत भीतर सरचें 
अशेंय थंय कांय नासले. आवय, वापूय, भयण हीं नातीं खरीं. पूण तीं तशीं 
वागलींना जाल्यार त्या नात्याक कितें अर्थ? हें म्हजें मेज, ही म्हजी आरमार, ही 
म्हजी खाट हेच पद्धतीन जर ही म्हजी आवय, हो म्हजो बापूय, ही म्हजी भयण अशें 
लेखचें पडलें जाल्यार वस्तू आनी मनां हांचेमदीं फरक कितें उरलो? 

तीं थंयचीं सगळींच मनशां एकसारकीं नासलीं, म्हणजे म्हाका आपलीं 
दिसना तसलीं. आमचो रामेश्रवरभैय्या वेगळो. हांवें ताका केन्नाच नोकर मानलो ना. 
आतां म्हजेफाटल्यान घडये सोडूनय वचत. तो सोडून गेल्यार दुसरो नोकर थंय रूजू 
जायत पूण ताची सर बाकिच्या मनाशांक आसचीना इतलें नक्की 

[दलाचा आड तो 

रामेश्वरभैय्या, लांबचे लांब रस्त, त्या रस्त्यांवयला एकात. बस्स! 

याद जाता - 

एक दीस सांजवेळा धंयासारखी धुंवटी पडिल्ली आनी हांव एकटेंच भायर 
सरिल्लें. लांबचे लांब पासय मारील्ली. खूब पुरो जावन घेतिल्ले. भायर शी पूण 
भीतर घामाचे कण फुटिल्ले. आनी मागीर घरा येवन रजईभितर सुस्त न्हिदिल्लें. 
आनी सकाळीं रामश्वरभैय्यान दारार मारून म्हाका जागयिल्लें, | 

“अनू बिटीया 5 5 अनू बिटीया 5 5' 
सदचपरस तो आवाज वेगळो आसलो. हावें दार उकतें केलें. दारांत रामेश्वरभेय्या. 
हातांत फुलांचो तुरो. सगळीं फुलां आमच्याच बंगल्याभोंवतणच्या फुलझाडांचीं. 
तातूंत तरतरीत गुलाब! काळीज काडून हातांत दिवचो तसो रामेश्वरभैय्यान फुलांचो 
तुरो म्हज्या हातांत दिलो. 

“अनू बेटी, सालगिरा मुबारक हो! तुझे मेरी उमर लगे बिटीया!' तो म्हजी 
फाट थापटीत रावलो. 

आनी म्हाका याद जाली. आज म्हजो वाडदीस! 

हरशीं रामेश्वरभैय्या आदल्या दिसा, म्हजे मम्माक जागयतालो. कित्याक तर 
म्हज्या वाडदिसाची याद फकत ताका एकल्याकूच उरताली. वाडदिसाखातीर कितें 
रांदपाचे ताची चवकशी तो करतालो आनी मागीर मम्मा आपणांक याद आशिल्लेभशेन 
ताका म्हणटाली, द 

'फाल्यां अनुष्काचो वाडदीस आसा तो जाणा हांव. विसरूं ना. ताकाच 
विचार आनी कितें जाय तें रांद. ताच्यो आवडी निवडी आमचेपरस वेगळ्या आसात 
म्हण जाणा मरे तूं?' 

आनी मागीर रामेश्वरभैय्या म्हजे आवडीचे जिनस रांदताला. फाटल्या वाडदिसाक 
ताणे अशेच केल्लें. हे खेप मात ताणे आदल्या दिसा मम्माक जागोवंक नासली 
आसूंक जाय. तरी आसतना खात्री करपाक हावें विचारलें, 

'रामेश्वरभैय्या, मम्मा को पता है?' 

रामेश्वरभैय्यान तांड वांकडें करून ना म्हळें. हांवें ताका क्राणाक सागूं नाका 
म्हण शिटकायलो. तो “हां” म्हणून गेलो मः्माक ७ळटकूच मम्मा ताका आपणाक 
कित्याक सांगलें ना म्हण उलयतली . रामेश्भरभैय्या तिगेलीं उत्तोवणी मोंसतत्नो पृण 
म्हाका दिल्लें उतर माडचोना हें म्हाका खबर आसले. तो आपणाल्या काम।क गलो . 

म्हजो वाडदीस! पूण म्हाकाच याद नासली , पयलीं पयलीं हांव याद धरतालें 
हटटान मनोवन घेतालें पूण मागीर व्हड जायत गेलें. वाडदिसाचो वाज येवपाक 
लागलो . 

वाडदिसाचो काय वाडदीस मनोवपाचे पद्धतिचो? हय. पद्धतिचोच. 

पयलीं म्हाका वाडदिसाचीं ग्रिटींग्स येतालीं. फ्रेंडांचीं. फोनूय येताले. पुण 
मागीर फ्रेंडां गळत गेलीं आनी तें सगळें बंद जालें. आडवाद फकत निकिताचो . 
हांवूय कोणाच्या वाडदिसाक कोणाक ग्रिटींग धाडिना जालें, फोनूय करिना जालें. 
फाटल्या दोन वर्साक एक फोन मात चुकनासतना येतालो, मिस्टर गौतम कुमाराचो . 
पृण अंदू तोवूय येवचोना. नक्कीच येवचोना. 

पूण मम्माक म्हज्या वाडदिसाची याद उरूं येताली. पप्पाचें एक सोडून दी. 
पप्पाक बिझिनेसामुखार कित्याचीच याद उरना. कश्मीराकडल्यान तर कसलीच 
अपेक्षा ना. वयल्यान याद जाल्यार लेगीत तें विसरायेर घालतलें. जशें कितें आपणाक 
कोणाचें पडून वचूं ना. 

पूण मम्माचें वेगळे. मम्माक आपल्या वाडदिसाची याद उरता. याद उरना ती 
फकत म्हज्या वाडदिसाची. ती रामेश्वरभैय्यान करची पडटा. तो नाशिल्लो जाल्यार 
कोणाक याद ना. घरांत हांव आसून नाशिल्लेभशेन तेचपरी म्हज्या वाडदिसाची गत. 

तोंड धुवन हांव भायर आयले. हाँलांत सगळे जागच्या जाग्यार आसले. 
रामेश्वेरभैय्यान वण्टीवयल्या घडयाळीकडल्या कॅलेंडराची तारीक बदलून दवरिल्ली. 
कश्मीरा सकाळीफुडें उठून कॉलेजीक गेल्लें. हांव डायनींग हॉलांत गेलें. पळय 
जाल्यार पप्पा आनी मम्मा दोगांय ब्रेकफास्ट घेतात. 
रामश्वरभेय्या रांदचेकुडींत आसा. 

“गुड मॉर्निंग पप्पा. गुड मॉर्निंग मम्मा? हावें सदचेभशेन म्हळे. 

'गुड मॉर्निंग बेटा. 

वर्तमानपत्रांतल्यान आवाज आयलो. पप्पा वर्तमानपत्र वाचतां वाचतां नाश्ता 
करतालो. हीच ताचीं सदची पद्धत. गुड मॉर्निंग म्हळां सें अनुष्कान काय कश्मीरान 
हेवूय समजून घेवपाइतली तसदी तो घेना आसलो. 

मम्मान मात म्हाका पांयापासून तकलेमेरेन नियाळळे. सदचभशेनूच तिका 
हांव गवाळें दिसलें आसूंक जाय. म्हजी खात्री पटली. कोणाक वाडदिसाची याद ना. 
बर जाल. 

थोडा वेळान पेंट, कोट घालून हातांत ब्रीफकेस घेवन पप्पा भायर सरलो. 
भायर सरताना मम्माक ताणे विचारलें, 

‘तुका खंय सोडपाक जाय?' 

सोडपाक जाय म्हणजे? इतलो वेळ भायर सरून रावल्या ती कित्याक?' 
आनी मम्मा ताच्या फाटोफाट गेली. 

पप्पान गाडी भायर काडली, आनी दोगांय गाडयेंत बसून गेलीं. 

पप्पा कामाक गेला. तो सांजवळा परततलो . 

पूण मम्मा खंय गेल्या? दनपारां येतली? काय बद्द सांजवेळा पप्पा येता तेन्ना 
येतली? क्रोणाक खबर ना. पप्पाय मम्माक विचारचोना. तिवूय सांगचीना. हें अशेंच 
चलता. 

पप्पा, मम्मा गेलीं आनी रामेश्वरभैय्या म्हज्या म्हऱ्यांत आयलो. बिटियाचे 
आवडिचे एक-दोन जिनस रांदपाची ताका उमेद जाल्ली. 

हावें मनांत येवजिलें, म्हज्या वाडदिसाच्या निमतान जांव, घरांतलें वातावरण 
मातशें बदलूंया. 

हावें रामेश्वरभैय्याक चत्राय दिली. दनपारांखातीर खास कितें रांदप ना. 
जेवण रातचें. स्पेशल! तो सदचें सामान हाडपाक बाजारांत वतलो आसलो. ताचेबरोबर 
हावें वचपाचें थारायलें. हांव येतां म्हळ्यार तोवूय खूश जालो, आयज म्हाका 
कम्प्यूटराचो क्लास नाशिल्लो . 

एक गाडी घेवन पप्पा गेल्लो. दुसरी आसली. ती केन्नाय मम्मा घेवन 
वताली. पूण आतां मम्मा पप्पाचे गाडयेन गेल्ली. हावें गाडी भायर काडली. पेट्रोल 
सामकें कमी आसा म्हणपाचें टांकयेचो कांटो दाखयतालो. काल सांजवेळा कश्मीरा 
गाडी घेवन भायर सरिल्लें म्हणजे पेट्रोल सोपपाकूच जाय. 

पयलीं पेट्रोलपंपार वचून पेट्रोल घातलें आनी बाजारांत गेलीं. कशमीराखातीर 
मटण खीमा घेतलो. मम्मा खातीर पापलेटां आनी सुंगटां, पापाचे आवड़ीचीं भाजी 
आनी फळां. शिवाय मिक्स फ्रायड रायसाखातीर लागता तें सामान. 

वाडदीस म्हजो जांव पूण सगळ्यांचे आवडींचें खाण. म्हजेखातीर खास 
कांयच नाकां. सगळ्याचे आवडींत म्हाका समाधान. रामेश्वरभैया म्हाकां पळयत 
उरलो. 

रामेश्वरभैय्याच्या आदारान दीसभर लागून सगळें जेवण तयार केलें. 

अदमासांप्रमाण मम्मा दनपारां आयलीना. दनपारां तिचो एक फोन मात आयलो. 
आपले कुडीतलें आऱमारीक चावी करपाक विसरिल्ली. तितली कर. 
` कश्मीरा सांजवेळा साडेसाताच्या अदमासाक आयलें. इतल्यां उसरां आयलां 

म्हणजे परत फ्रेंडाबरोबर भायर वचपाचे नासतले अश हाव यवजिले. जांव नशीब! 
आयज हें जेवपाक आसतले. मदींच कोणाचो फोन बी आयलोना जाल्यार मात पुरो. 
नाजाल्यार उडून वतलें. 

हावे डायनिग टेबल मांडले. नवी कुकरी काडली. मटण शाकोती, खिमाचे 
कटलेटस, तळिल्लें पापलेंट, प्रॉझकरी, मिक्सफ्रायड रायस आनी गाजराचो-हालवा. 
सगळीं बसतकूच रामेश्वरभैय्या गरमागरम पराठे भाजून दितलो आसलो. 

रातचीं साडेआठ मेरेन मम्मा आयलीना. म्हणजे आतां ती पप्पा बरोबरूच 
येवपाक राविल्ली. दोगांय जाणां णवांच्या अदमासाक भीतर सरलीं. 

सगळें मांडून हांव वाट पळयत बशिल्लें. रामेश्वरभैय्या पप्पाक आनी मम्माक 
सांगून आयिल्लो. 

“साब, खाना तैयार है! मेमसाब, खाना तैयार है!” ताणें हेवूय म्हणिल्लें, 

“अनूबिटीया राह देख रही है!” पूण तें दोगांयनी आयकूंक नासलें. 

थोड्यावेळान मम्मा आयली आनी फाटोफाट पप्पा. हांव उठून उबें रावलें. 
मम्मान सगळे परिस्थितीचो अदमास घेतलो आनी म्हाका व्हडली वेंग मारीत म्हळे, 

“हॅपी बर्थडे अनुष्का.” जशी काय ती दीसभर आयचे घडकेची वाट पळयताली . 
तिणें म्हज्या गालाचेर आपले ओठ तंकयल: पप्पान म्हाकां हात दीत म्हळे, 

“अनुष्का बेटी, मॅनी हॅपी रिटन्स ऑफ द डे.' 

हें सगळे नाटक आपणाल्या बेडरूमातल्यान कश्मीरा पळयतालें. ताणेय 
आपणाले भुमिकेक रंग भरलो. यतनाच एक सेंटाची बाटली घेवन आयलें. जिवाभावाचे 
इश्टीणीक दिता तशी ताणें म्हाका खेम दिली. वाडदिसाचीं परबी भेटयली आनी 
सेंटाची बाटली दीत म्हळें, 

“फॉरेन आं. म्हाका म्हज्या फ्रेंडान दिल्लो . तुकां म्हण दितां.' मनात नासतानाय 
डावे ती बाटली घेतली. जेवणाच्या वासरान पगळ्य़ांचीच नाकां फल्ली. 

' रामेश्वर. किस हांटलसे खाना लाथा हे? ५, £लटाचा घांस घेत कश्मारन 
विचारलें हाव वगी रावन सगळ्याक वाडीत रावले 


रामश्वरभेय्याक उलावपाची सद मळळी. ताणें सगळे सांगलें. जेवण सगळें 

हांवेच केलां. आपणांक हातबोटूय घालपाक दिवना. आनी म्हजी तोखणाय करीत 
रावलो. जेवतालीं आमी पूण सगळ्यांत चड खोस जाल्ली ताका. | 

याने की आज तूं क्लास को नहीं गयी?” पप्पान म्हाको विचारलें आनी 
कटलेटाची रूच घेवपाकूच तो विसल्लो 

नहीं पप्पा, आज तो क्लास नहीं था!' 

“यह सब तुने बनाया?” पप्पान परत विचारलें. 

तातूंत कवतूक नासलें. ताच्या मतान, हें इतलें करप म्हळ्यार बेस्टो टायम 
वेस्ट. हें सगळे भायर सावन हाडूं येतालें. नाजाल्यार भायर हॉटेलांत वचून खांव 
येतालें. मम्मा इतलो वगत बग्गी आसली. पूण आतां तिच्यान रावूं नजो जालें. 

“ताका सोस तो रांदपाचो, घर सजोवपाचो, गार्डनींग करपाचो. कितलें 
सांगलें. पूण तें आयकुपाक नाका?” मम्मान पप्पाच्या सुरांत सूर भरशिलो . 

“मम्मा, दिदीक एका व्हडल्या घरांत लग्न करून दिवपाचें, जंय खूब मनशां 
आसतात. दीसभर तांका रांदून वाडपाचें काम.” मटण शाकोती मिटक्यानी खायत 
कश्मीरान म्हळ्ळे आनी तें मोठ्यान हांसपाक लागलें. हांसता हांसता आपणाल्या 
कॉलेजांतल्यो गजाली सांगपाक लागलें. 

मागीर मम्मा आपणालो दीसभराचो पराक्रम सांगपाक लागली. आपली 
आयज अशी मिटींगः जाली, मिसेस भार्गवाक आपणें तशी पाडली. एक आनी दोन. 

पप्पानूय दीसभरातले एक दोन अणभव सांगले. तिगांय जाणा एकमेकाच्या 
गजालीनी रंगून गेली. 

हांव शेणलें. म्हज्या अस्तित्वाची कोंणांक जाणिवूच उरलीना. 

सदां हें अशेंच चलता. 

पूण आयचो दीस, न्हय आयच्या दिसाचो हो निमाणो वेळ म्हजो आसलो. 
दीसभर हांवे रांदपाचे काम केल्लें. दर एक जिन्नस रांदताना तातूंत जीव ओतिल्लो. 

कित्याची तोखणाय ना. वयल्यान फकाणां! बकच्छायो! हेंच जर आनीक 
कोणागेर घडिल्लें जाल्यार? ना. हें फकत आमगेरूच घडपाक शकता. दुसऱ्या 
कोणागेर घडपाक शकना. | 

'जेवतां जेब्रतां म्हज्या दोळ्यांतल्यान दुक देंवलें. तें जुस्त मम्मान पळयिल्लें. 

'जालें? आयले रडूंक? तुकां फकाणांय कळना. म्हणून म्हणटां, पार्टेक यो. 
क्लबान वच. थंय कश्यो फकाणां मस्कऱ्यो चलता त्यो कळटल्यो. पूण तूं घरांतलें 

हालपाक तयार ना. तुकां कसलें सोशल लायफूच नाका.' आनी मम्मान' मागीर * 
म्हजी सगळीं उणेंपणां काडलीं. तो म्हणसर तांचें जेवणूय जाल्लें 

मम्मा, तुवें ताका प्रेझेंट हाडूना म्हण रागार आसललें तें.” कश्मीरान म्हळळें 

येदे व्हडले चलयेक कसले प्रेझेंट? तूं कंसो आपलो वाडदीस मनयता? 
बँकेत वता, पैशे काडटा. आपणाक जाय तसलो ड्रेस घेता. फ्रेंडांक पार्टी दिता, तांचे 
बरोबर मौजमजा करता,' मम्माच्या उलोवण्यान कश्मीराक जल चडलें. म्हज्या 
वाडदिसाच्या निमतान ताका भलतोच आनंद लाबलो. 

'आजूनुय हाका हाताक धरून बाजांरात भोंवडावपाक जाय? हें आपुणूय 
सुदारचेना आनी दुसऱर्‍याकूय सुदारपाक दिवचेंना.” मम्मान धेंकर दित म्हळळे. 

पप्पान कांय म्हळळेना. हाचो अर्थ पप्पाचेय तेच म्हणणे आसले. 

म्हज्यान कशेंच सोसूंक नजो जालें. हांवें अदमास घेतलो, सगळ्याचे जेवण 
जालें. हांव उठलें आनी उश्ट्या हातानीच म्हज्या रूमांत धांवलें. 

“जालो! मनयलो वाडदीस!' फाटल्यान मम्माची उतरां म्हज्या कानार पडलीं. 

त्या घरांत मनयलेलो तो म्हजो निमाणो वाडदीस. 


१८ । -चाशाण कळी _ 

आमच्या घरांत एकमेकांक जीव लावप ही गजाल सामकी दुर्मीळ. हरशीं 
पप्पा आनी मम्माचो मोग. लव्ह मॅरेज. | 

मम्माक भुरगेपणापासून हँडीक्राफ्टाविशीं ओड. अशेच एकदां गोंया हस्तकलेंचें 
प्रदर्शन भरिल्लें. मम्मा एका स्टॉलाची इन्चार्ज आशिल्ली. दिल्लीक सावन बिझिनेसमॅनाचें 
एक शिश्टमंडळ गोयां आयिल्ले. तातूंत एक रूबाबदार तरनाटो आशिल्लो - क्रषिकेश 
शर्मा. प्रदर्शनात त्या स्टॉलार तांची वळख जाली. 

मागीर गोंय सरकाराचे वतीन दिल्लीक एक प्रदर्शन जालें. त्या प्रदर्शनाची 
मुखेल म्हण मम्मा दिल्लीक गेली. थंय क्रषिकेश शर्मा तिका रावतालो. मागीर 
दोगांय जाणानी तिसऱ्या प्रदर्शनाची वाट पळयनास्ताना लग्न केलें. ऋषिकेश शर्मा 
होच म्हजो पप्पा. मम्मा दिल्लीक आयली आनी हांगच्या जिवितांत सामकीं एकरूप 
जाली. आदी सावन त्याच जिविताची तिका ओड आसली. 

दोगांय मोग जावन लग्न जाल्ली. पूण पप्पान मम्माक वो मम्मान पप्पाक 
केन्ना जीव लायला? ना. हांव आनी कश्मीरा दोगांय आवय बापायची भुरगीं. पूण 
जांव मम्मा, जांव पप्पान केन्ना कोणांक जीव लायला? हांव एक तांगेले मर्जीभायलें. 
पूण कश्मीरा ? ताका तरी केन्ना कोणे जीव लायला? कश्मीरा म्हजी धाकली भयण. 
ताणें तरी केन्ना आवय बापायक वो म्हाका जीव लायला? ना. हांव सगळ्याचेर 
शिणटां खरें पूण हांवें तरी केन्ना कोणांक जीव लायला? ना. ती पद्दत वो परंपरा 
आमच्या घरांत ना. 

` पप्पाक विचारीत जाल्यार दोळे वरशे करून प्रोडूसराचे नदरेन विचारतलो, 

“जीव लावप? म्हळ्यार कितें? हाव टू प्रोडयूस इट? आनी पॅकींग, सप्लाय 
कशें करपाचें ?' 

मम्माक विचारल्यार मम्मा फणफणत म्हणटली , 

“आनीक जीव लावप म्हळ्यार कितें गों? तुमकां कितें उणें आसा? कपडोलत्तो, 
खाण जेवण, गाडयो, फोन सगळें मेळटा. जीव लावप खंय! भिकेचे दुवाळे नाका.' 

जीव लावपाचे बाबतींत एक रामेश्वरभैय्या. ताणें पयलीं पप्पाक आनी 
मागीर पप्पाच्या सगळ्या संवसाराकूच जीव .लायिल्लो. पप्पा बॅचलर आशिल्लो 
तेन्नापसून रामेश्वरभैय्या नोकर. चाकरी सोडपाचे जायते प्रसंग ताचेर आयले. केन्ना 
पप्पान ताका रागान वच म्हळें. केन्ना तोच उबगून वचपाक भायर सरलो. पूण दर 
खेपे रामेश्वरभैय्यान मारतें घेतलें. कारण ताणें आमच्या संवसाराक जीव लायिल्लो. 
ताचो खरो जीव मात म्हजेर आशिल्लो. 

जीव लावपाच्या प्रकरणांत याद जाता ती बॉनी ज्यूनीयरची. बॉनी ज्यूनीयर 
हें कोणां मनशाचे नांव न्हय, सुण्यांचे. बॉक्सर जातवंडिचो तो सुणो. 

अश्म युगांतल्या आदी मानवा सारकें तोंड. तांबडो मातकट रंग. सुंदर दोळे! 
करूणेन भरलेले! सुणो म्हळो म्हणटकच पयल्यान पयलीं ताचें भोंकप येवजता: पूण 
बॉनी अजीबात भोंकी नासलो, हें तांगेलें वैशिश्ट. न्हीद तागेली आवडिची. पूण 
जागृत. 

बॉनी बड़ोद्याचो. पप्पा एकदां बिझिनेसाच्या निमतान थंय गेल्लो. थंय एक 
सुण्याचो पेटो आशिल्लो. पप्पा थंय पावलो. ताका बॉनी आवडलो. बॉनीचो बापूय, 
खरं बॉनी तांचे नांव, तो थंय धांवपाचे सर्तित सेगीत तीन वर्सा पयलो येवन ताणे 
हंटट्रीक केल्ली. 

पप्पान बडोद्याक सावन मम्मीक फोन केलो. मम्मीन पप्पाक विचारलें. 
'कितलें पैशे?” पप्पान म्हळें “वीस हजार रूपया.” मम्मान म्हळें 'घे.' 

आनी बडोद्याचो बॉनीचो पेटो दिल्लीक येवन बॉनी ज्यूनियेर जालो. कोणूय 
विचारतालो 

हो जॉनी ज्यूनीयर जाल्यार बॉनी सिनीयर खंय?” 

त्या वेळार ताका सांगपाक मेळटालें, बॉनी सिनीयर हाचो बापूय, तो थंय 
बडोद्याक आसता. ताणें थंय हेंट्ट्रीक केल्या 

घरांत हरशीं कसलेय गजालिचेर ,सहसा एकमत जायना. एकल्यान बरी 
म्हळी जाल्यार दुसऱ्यान वायट म्हणूकच जाय. पूण हे गजालीक बॉनी आडवाद 
थरलो. सगळीं एकसुरान म्हणटालीं, बॉनी बरो! सगळ्यांक तो आवडटालो. ताणे 
सगळ्यांकूच जीव लायिल्लो 

हाव भायर गेल्यार म्हजी वाट पळयत तो रावतालो. गेटीचो आवाज 
जायनाबरोबर धांवत येवन म्हजे पांय चाट्टालो. पप्पा केन्नाय भायर गेलो आनी 

खूब दिसांनी परत आयलो जाल्यार येनाफुडें ताका घट धरून रावतालो. धा-पंदरा 
मिनटां कसोच सोडिनासलो. पप्पाय ताका तसो धरपाक दितालो. हांव जांव कश्मीरा 
इतलो वेळ पप्पाक धरून राविल्ल्याची म्हाका यादःजायना. कश्मीरा बॉनीक गाडयेंत 
घालून फ्रेंडाम्हऱ्यांत व्हरतालें. थंय व्हरून पॉजी मारतालें. तो गाडयेंत फुडल्या 
सिटार भुरग्याभशेन बसून रावतालो. कश्मीरा सांगतालें, गाडी शंबर स्पिडीवयर 
व्हेल्यार तो स्टेअरींगाचेर दावकूल मारून स्पीड उणी करपाक लायता. हांवूय ताका. 
केन्नाय गाडयेंत बसोवन व्हरतालें, पूण ताणे म्हाका अशें केन्ना केलें ना. अर्थात हांव 
केन्ना कश्मीराभोन फास्ट गाडी चलयनासलें. | 

बॉनी सगळ्यांकूच जाय आसलो. एक दीस मम्मीन ताका शिकोवपाखातीर 
एका मास्तराक एपॉयंट केलो. ताची फी म्हयन्याक तीन हजार रूपया. तो नेमान 
येवन बॉनीक एक एक लेसन दितालो. सकाळीं णव ते बारा मेरेन हातांत बडी घेवन 
मास्तर ताका शिकयतालो. पयलीं पयलीं बॉनी व्हडल्या भुरग्याभशेन रडटालो. 
काळजाक पिवळ पडटालो. पूण मागीर मागीर ताका संवंय जाली. तो बऱ्योच 

' गजाली शिकलो. सकाळीं वेल वाजली म्हणजे दाराकडेन वचप. पेपरवाल्याच्या 

हातांतले पेपर घेवन पप्पाकडेन दिवप, कॉर्डलेस फोन व्हरून भायर लॉनाचेर 
पप्पाक दिवप, पप्पाली ब्रीफकेस तोंडांत धरून उबारप अशीं कितलीशींच कामां 
ताका शिकयिल्लीं आनी तीं तो नित्यनेमान करतालो. 

बॉनीची चडशी काळजी हांवूच घेतालें. दर आयताराक ताका न्हाणोवप. 
बरो न्हावन घेतालो. ताका कितेंय जालें जाल्यार हांवूच ताका घेवन सुण्यांचे 
डिस्पेन्सरींत वतालें. ताचें खाण-जेवण, वखद-विर्सद हांवूच करतालें. तें काम म्हाका 
मनापासून आवडटालें. हांव ताची जापसालदारकी घेतां हें घरच्यांकूय बरें दिसतालें. 

. बॉनी आमच्या कुटूंबाचो एक घटक जाल्लो. ताचेबगर आमचें जायनासलें. 

आमचो गुरखो ताका घेवन केन्नाय पासयेक वतालो. गुरखो ताका व्हरतालो 
म्हणचेपरस तोच गुरख्याक घेवन पासयेक वतालो कित्याक तर बॉनी मुखार आनी 
ताच्या गळ्यांतली पट्टाची दोरी धरून गुरखो फाटल्यान, अशी तांची पासय आसताली . 

एक दीसं असोच सांजवेळा गुरखो ताका घेवन भायर सरलो आनी अर्दवरान 
ताचो फोन आयलो. 

“बानी खो गया!' 

गुरखो ताका घेवन वतना ताच्या हातांतली दोरी सुटली आनी तो धांवलो तो 

नाच जालो. सगळ्याक सोदासोद जाली. हांव स्वतः गाडी घेवन गुरख्याक बरोबर 
घेवन गेलें. तो शेणिल्लो त्या अमृतां शेरगिल मार्गार आरत्यो परत्यो पासयो 
मारल्यो. भितरल्या लेनीनी सोदलो. कुशीची येदी व्हडली लोदी गार्डन पांयांनी 
भोंवन पळयलें. मार्गावयल्या बंगल्यांच्या डोअरकीपरांकडेन चवकशी केली. वाटेवयल्या 
धाब्यांचेर वासपूस क्रेली. टेंक्सीड्रायव्हरांक विचारलें. पूण कांय फायदो जालो ना. 
पप्पान पुलीसेंत कागाळ केली. ताचो लायसन नंबर सांगलो. गळ्यांत पटो आसा 
म्हणपाचें सांगले. मम्मा आपलेपरीन चवकशी करताली. तिणें आमच्या गुरख्याकूच 
दोशी धरलो आनी पैशांचे आशेन बॉनीक विकला आसत म्हण ताचेर आळ घातलो. 
पुलीसेंत दिवपाचीय ताका धमकी दिली. पप्पानूय ताका तापयलो. सगळ्यानीच 
ताचेर दुबावं घेतलो, गुरखो म्हज्या हाता-पायां पडलो. आपली चूक जाली खरी पूण 
आपणे बॉनीक विकूंक ना म्हणपाचें ताणें दोळ्यांत दुकां हाडून सांगले. म्हाका तें 
परलें. बॉनी आपणाल्या दोळ्यांतली करूणा ताच्या दोळ्यांत सोडून गेल्लो. 

मम्माक तिगेल्या इश्टिणिचे फोन येताले. बॉनी मेळळो काय म्हण तीं वासपूस 
करतालीं. मम्मा तांकां ना म्हण सांगंताली आनी बॉनीक कितल्या पैशांनी विकतो 
घेतिल्लो आनी ताचेखातीर कितले पैशे खर्च केले ताची वळेरी वाचताली. 

सात दीस जाले, सेमीत पुलीस स्टेशनाचेर वचून हांव चवकशी करताले. 
पुलीस आपलेपरीन सोदपाचो यत्न करताले. पप्पान आशा सोडिल्ली. मम्माचेंय 
तशेंच. इतले मजगतीं तिणे गुरख्याक कामावयल्यान काडून वडयिल्लो. कश्मीराय 
विसरायेर पडटालें. हांव मात सामकें थतर-वितर जाल्ले. कितें करचें कांयच कळना 
जाल्ले. दिल्लीच्या वर्तमानपत्रांचेर वॉनीच्या फोटोसयत जायराती दिल्यो. तातूंत 
बॉनीक सोदून दिवप्याक इनाम दिवपाचें जाहीर केलें पूण कांयच उपेग' जालोना. 
हांव अस्वस्थ जालें. 

बॉनी खंय आसतलो काय? ताका वाटेर कोणेय जितोच मारलोना मू? कोणे 
व्हरून आपणागेर पोसलो ना मू? 

पूण तसो पोसल्यार तो वगी रावतलो? तीं ताची आमचेभशेन काळजी 
घेतलीं? बॉनी खंय आसतलो काय? खंयचे अवस्तेंत आसतलो काय? एक ना 
दोन, हजार प्रन म्हजे तकलेंत गोंदळ घालपाक लागले. 

म्हजी खाणा-जेवणावयली वान्सा गेली. कित्यानूच लक्ष लागना जालें. 

घरांतल्या सगळ्यांक बॉनीचो विसर पडिल्लो . 

एक दीस दिल्लींत भरलेल्या एक्स्पोझिशनात पप्पाचो सत्कार आशिल्लो. 
पप्पाक उत्कृट उद्योजकाचो पुरस्कार मेळिल्लो. ते तशे मदीं मदीं पप्पाक मेळटाले. 
समारंभाउपरांत पार्टी आशिल्ली. हरशीं हांव सदच्यो पार्ट्यो बी चुकयतालें पूण अशे 
तरेचो पप्पाचो कसलोय कार्यक्रम आसल्यार चुकयनासलें. सगळीं भायर सरलीं तरी 
हांव भायर सरूंक नासलें. पप्पा मम्मा म्हजी वाट पळयतालीं. हरशीं कित्याक म्हजी 
गरज नाका लागूं पूण असल्या पार्ट्यांच्या वेळार लागताली. पप्पाचो उलो आयलो 
तशें हांव उठून भायर गेलें. 

“पप्पा, हांव येना. म्हाका मूड ना.' हावें म्हळे. पप्पाक असली भाम खबर 
नासली . 

“मूड नासपाक कितें जाला?' ताणें विचारलें. 

“पप्पा, तें आजून बॉनीच्या मॉर्नात आसा.” कश्मीरान म्हजीं फकाणा केलीं. 
ताचे लेखीं बॉनी मेल्लो आनी हांव ताचें सुतक पाळटालें. 

“बॉनी इज लॉस्ट कॅस. ताचो आनीक कितले दीस हुस्को करतलें? गेलो तो 
गेलो. आमकां ताचो मोग नासलो? आमी घेवन बसल्यांत? तुकाच अशें कितें 
जालां? हांव फुडल्या सप्तकांत बडोद्याक वतलों तेन्ना हाचेपरस म्हारग सुणो हाडटां. 
चल, भायर सर.' पप्पान फर्मायलें. 

पूण खर्‍्यांनीच म्हज्यान नजो आसलें. ताणें रागान म्हळें, 

“तें नाका येवं. तुमी येयात. ताका बापायक मेळिल्ल्या ऐंवार्डाच्या खोशयेपरस 
बॉनी शेणिल्ल्याचें दुःख चड.' | 

आनी पप्पा, मम्माक आनी कश्मीराक घेवन कार्यक्रमाक गेलो. 

हांव धांवन म्हज्या रूमांत आयले. दार धांपलें. हारशामुखार उबें रावलें 
आनी हांवें पप्पाक म्हळें, 

...पप्पा, बरो उद्योजक म्हण तुका कितलेशेच एँवार्ड मेळळयात. पूण बरो 
मनीस म्हण तूं एक तरी एँवार्ड जोडटलो काय ना? 

आनी मागीर सदचेभशेन हारसो रडपाक लागलो. 

आयजूय रामेश्वरभैय्या तोच स्वेटर घालून आयलो आनी पेखत आयिल्ल्या 
घायावयली खवळी परत उसवली. खरें म्हळ्यार ताणे तो खूब तेपान घाल्लो. ताणे 
तो म्हजेमुखार घालचो न्हय अशें म्हाका मनापासून दिसतालें. पूण ताका सांगपाचें 
कशे? आनी तो स्वेटर घालतालो तो म्हजेच मायेचे ओडीन. पूण म्हजो मात 
घुस्मटमार जातालो. कित्याक तर त्या स्वेटराफाटल्यान एक गजाल दडिल्ली. 

म्हजी कॉलेजींतली इटीण प्राजक्ता. ताचेकडेन वेगवेगळे तरेचे स्वेटर आशिल्ले. 
शिंयाच्या दिसांनी ते घालून तें कॉलेजींत येतालें. ते ताका बरे दावताले. 

“प्राजक्ता, हे स्वेटर तूं खंयच्यान हाडटा?' एक दीस हावें विचारलें. 

'म्हजी मम्मा ते घरा करता. हांव, म्हजो भाव आनी डंडी, मम्मान घरा 
विणिल्लेच स्वेटर घालतात.' प्राजक्तान जाप दिली. आनी एक दीस प्राजक्ताबरोवर 
हांव ताच्या घरा गेले. 

' घरांत तरातरांची वूल, अर्दे विणिल्ले स्वेटर आनी स्वेटर विणपाचें सामान 
हांगाथंय पडिल्लें. तें पळोवन हांव भुल्लूसलें. हांवें म्हळे, 

“प्राजक्ताचे मम्मी, म्हाका स्वेटर विणपाक शिकयशी?' 

तिका खूब उमेद जाली. कित्याक तर प्राजक्तान आपणासारखी स्वेटर 
विणपाची कला शिकची अशें तिका मनापासून दिसतालें. पूण तें कानामनार घेना 
आसलें. ताका आवडूय नासली. आनी हावें स्वेटर विणपाची इत्सा प्रगट केल्ली. 

“स्वेटर कोणाखातीर विणटलें?' तिणें पयलो प्रश्‍न केलो. कित्याक तर 
तेप्रमाण वुलाचो रंग, स्वेटराची मोद, माप हांची निवड जातली आसली. 

“कोणाखातीर काय?” हांव बुचकळ्यांत पडलें. आनी हावें चट्‌ करून म्हळे, 

“पप्पाखातीर .' 

“माप हाडचें पडटले.' तिणे सांगले. 

पयलीं येवजिलें, पप्पाक सांगून ताचें जोक हाडटलें. रंगाचे बाबतींत ताचो 
चॉयसय विचारतलें. पूण मागीर चिंतलें, पप्पाक रंगांतलें कितें कळटा? तो मम्माक 

विचार म्हण सांगतलो. मम्माक विचारप म्हळ्यार अदीक घोळ. तेपरस म्हजे आवडीप्रमाण 
सगळें करप आनी पप्पाक अंजापांत वडोवप 

पप्पाचे अस्वडीं हावें पप्पाच्या शर्टावयल्यान जोक काडलें. म्हजे आवडिचें 
लायट क्रीम आनी काळ्या रंगाचें वूल हाडलें. खासा हावेंच पालीका बाजारांत वचून 
बरें वूल घेतलें आनी .प्राजक्ताचे मम्मीम्हऱ्यांत वचून बसलें. तिणे म्हाका आपणाल्या 
दास्तानातल्यो खूब मोदी दाखयल्यो. लेटेस्ट डिझायन हावें वेंचून काडलो. तो 
आकर्शक आसलो, तितलोच विणपाक कठीण आसलो. आरंभाक बरेंच घुस्पलें. 
एक दोन फावट विणिल्लें सोडचें लेगीत पडलें. पूण मम्मी खूब सोंशीक. तिणे मात 
उबगनासताना म्हाका शिकयलें. तिचेकडेन दोन-तीन खेप बसतकूच मागीर म्हजे 
हांव विणपाक लागलें. म्हज्या रूमाचें दार धापून हांव भीतर विणत बसतालें. मदीं 
प्राजक्ताचे मम्मीक दाखोवपाक व्हरपाचो जाल्यार प्लास्टीकचे पिशवेंत घालून व्हरतालें, 
हाडटालें. कोणाक दाखय नासलें. अर्थात म्हजेकडेन कोण पळोवपाकूय येना आसलो. 

ज्यूस्त चार म्हयने आनी सात दिसांनी स्वेटर तयार जालो. तसो बेगीनूय 
जायत आल्लो, पूण हांव अभ्यास सांबाळून विणपाचें काम करतालें. स्वेटर पुराय 
जावपाक लागलो तसो तो पप्पाक कसो सोबतलो हाची हांव कल्पना करपाक 
लागलें. तो घालतकूच पप्पाच्या ऑफिसांत पप्पाक लोक विचारतले. ऑफिसांत 
नाजाल्यार भायर मिटिंगानी, पार्ट्यांनी तरी नक्कीच विचारतले, 

“मिस्टर ऋषिकेश शर्मा, हो स्वेटर खंय घेतलो? कॉनोट प्लेसींत? 

आनी मागीर पप्पा अभिमानान सांगतलो, 

“सॉरी यार. तुमचो अदमास चुकलो. हो स्वेटर म्हजे चलयेन विणला.' आनी 
-मागीर ते चलयेचें नांव समजून घेवपाक, चलयेच्या गुणांची, सभावाची म्हायती 
करून घेवपाक पप्पाभोवतणी सगळे कंवडाळे करतले. 

स्वेटर तयार जालो आनी म्हज्या लक्षांत आयलें, तो म्हेळो जाला. हावें तो 
लांड्रींत व्हरून ड्रायक्लीन करून हाडलो. सामको चक्क नवोताल्ल जालो. मदीं 
दिसले, हाका एक लेबल चिकटावचें आनी पप्पाक फटोवचों पूण नाकाच. स्वेटर 
पप्पाक दिवपाक म्हाका एक बरीशी संद जाय आसली. आनी ती आयती चलून 
आयली. पप्पाक शिमल्याक एक कॉन्फरन्स आसली. 

पप्पा सकाळफुडे वचपाक भायर सरलो. शिमल्याक सावन कितें हाडचें 

ताची एक वळेरी, मम्मा पप्पाच्या कानाकडेन वाचताली. कश्मीरानूय आपलेपरीन 

कितेंतरी सांगिल्लें. पप्पा उबगल्लेवरी जाल्लो. 

'दोगांकूय जालें, तिसऱ्याक कितें हाडपाचें ना न्हय?' पप्पान मम्माक विचारलें 
आनी त्याच वेळार हांव स्वेटर घेवन पप्पाम्हर्‍यांत उबें रावलें. 

“पप्पा, स्वेटर. हावें विणला. तुजेखातीर . हातूंत तुका सिमल्याचें शीं बादचें 
ना.” पप्पाच्या हातांत स्वेटर दीत हार्वे म्हळे. 

“तुका कोणे सांगिल्लो स्वेटर विणपाक? म्हजेकडेन कितले स्वेटर आसा तें 
खबर ना तुका? स्वेटर विणपाक इतंलो टायम वेस्ट केला तेपरस स्टडी करपाची 
न्हय? दोन मार्क चड पडटले आसले. असले स्वेटर पालीका बाजारांत अडेचशें 
रूपयांनी मेळटात!” पप्पा एका दमान उलयलो . 

पप्पान स्वेटर काडून मम्माच्या हातांत दिलो. मम्मान तो पळयलोसो केलो. 
म्हाका सांगपाचें तें तिणें स्वेटराकूच सांगलें, “विणचो विणून पोन्ने मोदीचो विणला. 
मनशाक वेळाचें म्हण धंगण आसपाक जायं. स्वेटर विणून कितें करतलें? करोल 
बागेंतं बसतलें फुटपाथाचेर विकपाक?' मम्मा फणफणत आसली. 

तिचे म्हऱ्यांत कश्मीरा उबें आसलें. पप्पा गेल्लो . आतां मम्माउपरांत कश्मीरा 
_ कॉमेंट मारतलें आसलें. इतल्यान पप्पाचें बॅग व्हरपाक रामेश्वरभैय्या आयलो. 
मम्मान हातांतलो स्वेटर काडून ताच्या भुजांर वडयलो आनी ताका म्हळें, 

“हो तुका. तुजे अनुष्का बेटीन तुजेखातीर विणला.? 
रामेश्वरभैय्याक सगळें खबर आसलें. ताणें स्वेटर घेतलो आनी बॅग घेवन तो 
थंयसावन कडसरलो. म्हज्यान सोसूं नजो जालें. हांव धांवत म्हजे कुडींत आयले. 
दार धांपलें. म्हाका आनीक कोणाचीं न्हय, पप्पाचींच उतरां सूय कशी रोमतालीं- 

“असले स्वेटर पालीका बाजारांत अडेचशें रूपयांनी मेळटात.' 

हारशामुखार उबे रावन हांवें पप्पाक विचारलें, 

पप्पा, अडेचेशें रूपया दिल्यार धुवेचो मोग खंयच्या बाजारांत मेळटा? 
पालीका बाजारांत? गोल मार्केटांत? खान मार्केटांत? चांदनी चौकांत? खंय? खंय? 

आनी मागीर म्हजी अवस्था पळोवन हारसोच रडपाक लागलो. 

कश्मीरा म्हजी धाकली भयण. पूण व्हडले भयणिचो मान ताणे म्हाका 
केन्नाच दिलो ना. ताचेकडल्यान ती अपेक्षाय नासली. फकत व्हड़लें म्हण चाळोवपाक 
ताका हांव उपकाराक पडटालें. ः 

आमचे सभाव वेगवेगळे. सामके उरफाटे म्हळ्यार जाता. अश्यो सामक्यो 
उण्यो गजाली आसल्यो जंय ताच्यो आनी म्हज्यो तारो जुळटाल्यो. नातर छत्तिसांचो 
आंकडो. | 

आपणाल्या वागपाक तें मोडर्न म्हणटालें. अर्थात घरचींय, चंड करून मम्मा 
ताका जल दिताली. 

रामेश्वरभैय्याक हावें केन्ना नोकर मानलो ना. पूण कश्मीरा मात ताका 
नोकरासारकेंच वागयतालें. अदींमदीं ताका ताची जाणवीक करून दितालें. हांवें 
विचारल्यार म्हणटालें, 

“तुका कळना. नोकरांक तांचेच भाशेन सांगपाक जाय.' 

मम्माय ताच्या म्हणण्याक मान हालोवन हयकार दिताली. हरशीं रामेश्वरभैय्यान 
ताका म्हजेसारखेंच आंगाखांदार खेळयिल्लें पूण ह्या पडमुराक ताचें भान नासतालें 
अशें न्हय. वयल्यान म्हणटालें, | 

'नोकराचें कामूच तें. पप्पा पैशे फारीक करीना तर ताका?” 

ताणे केन्ना एक पार्टी चुकयली ना. पयलीं पयलीं हांव ताचेवरोबर पार्टेक 
वतालें. मम्माच आग्रो करून दोगांकूय धाडटाली. पूण कश्मीरा थंय करताले ते थेर 
सोसपाभायले आसले. कोणाक भिडेक घाल, पोजडे जोक सांग, कोणाच्या गळ्यांत 
पड़, कोणाक कीस दी, कोणाचे कीस घे. सोशल लायफाच्या नांवार कसलींय 
पोजडेपणां आनी अशिश्ट गजाली तें बीनधास्तपणान करताले. हावें तेचखातीर 
ताच्यावांगडा वचपाचें बंद केलें आनी ताकाय तें बऱयाक पडलें. 

गरमेच्या दिसांनी तें इश्टांवांगडा दिल्लीच्या रस्त्यांचेर रातचीं देड दोन 
वरांमेरेन भोंवत आसतालें. कॉनोट प्लेसींतलीं म्हारगीं एअरकन्डीशन्ड रेस्टॉरेन्टस, 

कश्मीरा आनी तागेल्या इश्टांखातीरूच आसतालीं. हांगासरूच तांचें डेटींग जातालें. 
कॉलेज बुडोवन ए सर्टिफिकेटाचे, इंग्लीश सिनेमाचे मॅटनी शो तीं हांगासरूच एन्जॉय 
करतालीं. दिसानदीस तागेले नवे फ्रेंड आसताले. चले ताका भुलताले हें खरें. तशें 
तें म्हजेपरस सुंदर. पूण धा जाणांनी जीव हुंवाळून ताच्याफाटल्यान लागपाइललें तें 
सुंदर नासलें. तरीपूण चले ताका फसताले. खत्यांनीच चल्यांक तें फसयतालें. 
एकदां ताणे एका चल्याचेर मोग केलो. सावथ इंडियनाल्या एका ऑफिसरालो 

तो चलो. ताका लैला-मजनूच्या मोगाच्यो गजाली सांगल्यो आनी शहाजहान-नूरजहाँच्या 
अमर प्रेमाचे प्रतीक पळोवपाखातीर आग्र्याक वचपाक फुसलायलो. ताणें बापायची 
गाडी घेतली आनी दोगांय रमत गमत ताजमहाल पळोवपाक गेलीं. थंय बरेभशेन 
पावलीं. ताजमहाल पळयलो. इतल्यान आमच्या कश्मीराचें लक्ष दुसऱया कोणा 
चल्याचेर गेलें. तो बंगाली बाबू' आशिल्लो. कश्मीरान ताका सोडलो आनी ह्या 
शहाजहानाक गुठलायलो. तो बावडो सावथ इंडीयन थंय ताजमहालाच्या संगमरवरी 
फातरांक सुतां बांदीत रावलो. 

ब्ल्यू फिल्मां ते इश्टीणीबरोबर पळयतालें. केन्ना केन्ना चल्यांबरोबरूय. पळयिल्ल्या 
ब्ल्यू फिल्माचें तशाक तशीं वर्णनां करतालें. फॉरेन आनी इंडीयन ब्ल्यू फील्म हांची 
तुळा करून सांगतालें. पफ लायफ तर ताचें नित्याचेंच जाल्ले. 

ताचें आनी म्हर्जे जायते खेप पेट्टालें. झगडें मम्मामेरेन पावतकच मम्मा | 
ताचीच बाजू घेताली. देखून कश्मीरा .सदांच झगडें मम्माकडेन पावोवपाखातीर 
रावतालें आनी ताचे इत्सेसारकें जातालें. पयलीं आमी एकेच कुडींत न्हिदतालीं पूण 
मागीर आमचीं लक्षणां पळोवन मम्मानूच आमकां दोन वेगळ्यो कुडी दिल्यो. 

कश्मीरान वेगळे कुडीचो पुरेपूर फायदो घेतलो. आपणाल्या इश्टांक घेवन तें 
कुडींत बसतालें, नांवाखातीर चल्यांवांगडा चलयोय आसताल्यो. 

ताचें आनी म्हजें केन्नातरी तुटपाचेंच आसलें, तें त्या दिसा तुटलें. 

म्हज्या रूमांतलो गीझर मोडलो. म्हण हांव ताची परवानगी घेवन ताच्या 
रूमांत न्हावपाक गेलें. अशीं केन्नाय अदीमदीं आमी एकामेकाच्या रूमाचो वापर 
करतालीं. 

हांवें न्हावन कपडे घातले. पावडराखातीर हारशा सकयलो खण उकतो 
केलो. आनी न्हाल्ल्या आंगार पाल पडची तशें हांव कांचबेलें. तातूंत गुळयो आसल्यो. 
साद्यो न्हय. प्लास्टीकचे पट्टेंत गुळयो एके हारीन आशिल्ल्यो. पयलेच खेप म्हज्यांतली 

व्हडली भयण जागी जाली. हावे आवाज चडोवनूच ताका विचारलें, 

“कश्मीरा, हें कितें?' 

तें पयलीं कांचवेलें खरें, पूण मागीर सांवरलें. 

“ह्यो तूं घेता?' 

“तूं घेता म्हणजे? चलयांखातीरूच आसतात त्यो. चल्यांखातीर न्हय.' 

“तितलें म्हाका खबर आसा.' हांव तापलें. 

“खबर आसा जाल्यार विचारता कित्याक? असल्यो गजाली सगळ्यांक 
खबर आसतात पूण एकामेकाक विचारीनात. कळ्ळे?' 

“तुजी मजल इतलेमेरेन गेली? लग्न जाल्ल्या बायलांखातीर त्यो गुळयो 
केल्यात.' 

“कोणें सांगलें तुका? आनी आंकवार चलयांनी कितें करपाचें? अनाड्यांभशेन 
गुरवार जावपाचें?' 

'कश्मीरा, तूं लज बी म्हणटा ती घोळोवन पिलां गो?” 

“तातूंत कसली लज? प्रीकॉँशन इज बेटर देन क्यूअर, म्हणटा तें हांगासरूय 
लागू पडटा.' आनी निलाजरें मुखार म्हणपाक लागलें, 

“ह्यो गुळयो घेवपाची कटकट जाता खरी पूण हांव ह्यो कित्याक वापरतां 
जाणां? आय हेट कन्डोम. म्हाका ताची शिसारी येता. नॅचरल सेटीस्फेक्शन मेळना. 

तागेलीं उतरां आयकून म्हाका घुंवळ येवपाकडेन पाविल्ली. तरी तें म्हजें 
ब्रेनवाँशींग करपाक लागलें. ताणे खाटीवयलें एक मॅंगाझीन काडलें. उसोवन म्हाका 
दाखयत म्हळें, : 

“काकूबाई, हो आर्टीकल वाच आनी जग खंय पावलां तें पळय.' 

हागेलो आर्टीकल वाचपाची म्हज्या मनाची स्थिती नासली. त्या आर्टीकलांत 
किते आसा तें ताणेच सांगलें. 
परदेशांतले एके मेडीकल कॉलेजींत, वैजकी शिक्षण घेवपी आंकवार चलयांनी 
गुरवारपणाचो अणभव घेवपाखातीर स्वतः गुरवार जावपाचो प्रयोग केल्लो. गजाल 
अजापाची आसली खरी. तें आयकून हावें म्हळे, 

“आगो कितलेंय जाल्यार तें फॉरेन. आमी इंडियन. 

`शे! शे!' फॉरेन इंडियन बी कांय वेगळें ना. हें सगळे ग्लोबल वर्ल्ड. 

आनी तें म्हाकाच मागास लेखून दांत भायर काडून हांसपाक लागलें. हावें 

म्हळे, ४ 
“हांव हे मम्माक सांगपी.' 
तशें तें अदीक हांसलें. जशें कितें ताका हें करपाक मम्मान मान्यताय 
दिल्ली. तें म्हणपाक लागलें, 

“मिसेस्‌ सिंगाली आंकवार चली सुस्मीता, गुरवार जाली तेन्ना मम्मान गिडवानी 
आण्टीक कितें सांगलें? याद ना? मम्मान म्हळें, | 

‘शिकून अनाडी मगो हीं. गुरवार जायीसर कितें करतालें तर हें चली? 
इतले उपाय आसात. ताका एक्कूय जमलो ना?” कश्मीरान म्हाकाच लेक्चर दिलें. 
हावें तुच्छतायेन म्हळे, | 

“तूं म्हजी भयण म्हण घेवपाक म्हाका लज.! 

“आनी म्हाका तरी व्हडलो अभिमान तुजो? बॅकवर्ड खंयचे कडलें!” ताच्या 
स्वाभिमानाचो कणो उबो जालो. | 

“म्हाका तुर्जे तोंड पळोवपाचें ना कश्मीरा.' 

“वच तोंड घेवन. सुट्टलें हांव आनी घरचीं सगळीं.' 

“खरेंच?' 

“हय. खरंच. तूं म्हळ्यार आमच्या घराक लागिल्लें गिराण मगो.” 

हांव ताच्या रूंमांतलें भायर सरून आयलें. मागीर आमी एका धरांत रावलीं 
खरीं पूण एकामेकाकडेन केन्ना उलयलीं ना. 

घरांत दर वर्सा वाडदिसाच्यो, लग्नांच्या दिसाच्यो पार्ट्यो जाताल्यो खत्यो 
पूण तांचे स्वरूप सामकेंच ल्हान आसतालें. ते घरगुती समारंभूच म्हळ्यार जाता. 
पृण दर वर्सा एक पार्टी जाताली, ती मात ग्रांड पार्टी. अश्यो पार्ट्यो, मंत्री आनी 
व्हडले उद्योगपती सोडले जाल्यार दिल्लींत अवघ्याच लोकांगेर जाताल्यो. तातूंत एक 
आमगेर. 

पार्टेचो म्हयनो थारायिल्लो आसतालो. डिसेंबर. पूण तारीक फार्टीफुडें जाताली . 
ती सगळ्यांचे आनी चड करून पप्पाच्या कांय अती महनीय व्यक्तींचे सोयीप्रमाण 
थरताली. तारीक नक्की करपाक पप्पा मम्माक विश्वासांत घेना आसलो. इतलें एक 
जर सोडलें जाल्यार वाकिच्यो सगळो गजाली मम्माचे मर्जप्रमाण जाताल्यो. पप्पाच्या 
मनांत नासल्यार लेगीत ताका मोन्यानी सगळे पळोवचे पडटालें. स म्हयने आदीच 
तयारेक सुरवात जाताली. आनी तेन्नाच घरांत बारीक मोटीं किजीलां जावपाक 
लागतालीं. | 

एक वर्स जातकूच पप्पाक बाथरूमाचे तिजूले पोरणें दिसताले. पार्टेच्या 
निमतान ते बदलप जाताले. पप्पाच्या सांगण्यान तिजूले बदलप पूण नवे तिजुले 
बसयताना पप्पाक विचारप ना. मम्मी ते आपले आवडी प्रमाण बसयताली. आपले 
आवडीपरसूय तनेजा, मुझुमदार, गिडवानी हांगेर कसलें तरेचे तिजूले बसयल्या ते 
पळोवन मम्मा तांचेपरस बरे आनी म्हारग तिजूले हाडटाली. बाथरूमांत पांय दवरीनाफुडे 
पप्पा तिडटालो. पूण तो मेरेन तिजुल्यांनी जमनींक आनी वंटीक घास घेतिल्लो 
आसतालो. 

मागीर बंगल्यातली कारपेट बदलताली. हॉलांतली, आमच्या सगळ्याच्या 
रूमांतली कारपेट बदलप. कॉन्ट्रॅक्टर पोरणी कारपेट व्हरून नवी हाडून बसयतालो. 
कारपेटीवयल्यानूय मम्मा आनी पप्पांची थोडी भोव झगडीं जातालीं. मम्मा कसलीय 
वस्त म्हारग ती सोदून हाडटाली. कारण मागीर पार्टेदिसा दर एके वस्तूचे मोल 
सांगपाक मेळंटालें. 

नवे गालीचे तो दारांक आनी जनेलांक नवे पड्डे. एखादें नवें झुंबर. 
फर्निचर मात दर वर्सा बदलना आसलें. एक तर तें म्हारग आसतालें वो कोरांधिल्लें 
आसतालें. तातूंतलें कांय म्हळळ्यार दोन सोफा आनी चार कदेली गोंयच्यान हाडिल्यो. 

सगळ्या बंगल्याक नवो रंग चडटालो. भायर एके तरेचो जाल्यार भीतर 
दुसरे तरेचो. रंग काडपी कॉ्ट्रेक्टराकडेन मम्माची दर वर्सा झगडीं जाताली. दर 
वर्सा कॉन्ट्रेक्टर बदलतालो खरो पूण नव्याकडेनूय ती झगडटाली. झगडपाचें एकूच 
कारण म्हळ्यार पयलीं दाखयल्ली ती रंगाची शेड वेगळी आनी ही वेगळी. सँपल बरें 
दिसतालें, पूण वण्टीर चडटकूच ताची इफेक्ट डल दिसता. एक आनी दोन न्हय, 
रंगाचे बाबतीत मम्माच्यो हजार कटकटी आसताल्यो . 

खरो बोवाळ जातालो तो कपड्यांचे बाबतींत. लग्नांकबी कपड्यांची तयारी 
चलता ते भशेन जातालें. हांगासरूय मम्माचोच आवाज व्हडलो आसतालो. ही साडी 
बरी दिसता पूण रातची लायटीच्या उजवाडांत उठावदार दिसचीना. ही साडी बरी 
पूण भांगराचो सेट आसलेबगर तिका सोबा ना. ही नाका. ही नाका. तिवूय नाका. 
कारण असली मिसेस गिडवानीकडेन आसा. असली मिसेस वर्माकडेन आसा आनी 
असली मिसेस बिजलानी फाटलें पार्टेक न्हेशिल्ली. 

पप्पाच्या कपड्यांचे बाबतीत तेंच प्रमाण कश्मीराच्याय कपड्यांचे बाबतीत 
उण्या अदीक प्रमाणांत असोच घोळ जातालो. प्रश्‍न सोपेपणी मिट्टालो तो म्हज्या 
कपड्यांचे बाबतींत: पार्टेखातीर म्हजेमुखार दोन चुडीदार पडटाले. हांतूतलो एक 
हांवेन वेचून काडपाचो आसतालो. आवडल्यार दोनूय दवरपाची म्हाका मेकळीक 
आसताली. पूण हांव तातूंतलो एकूच दवरतालें. पार्टेक म्हयनो आसा म्हळ्यार दर 
दिसा आयजूच पार्टी अशें दिसतालें. 

“मिसेस आनी मिस्टर ऋषिकेश शर्मा एन्ड फॅमिली इनवायटस यू. 

अशा मजकुरान आमंत्रणां भायर सरतालीं. कांयकडेन प्रत्यक्ष पप्पा वतालो. 
कांयकडेन मम्मा. पप्पा परस मम्माचीच चड आसतालीं. आमंत्रणां प्रत्यक्ष दिवप वो 
धाडून दिवप जालेंच फाटल्यान परत फोन करप आसतालें. कश्मीराय आपणाल्या 
फ्रेंडांक पार्टेक आपयतालें. पार्टेक पप्पाच्या बिझिनेसांतले वांगडी, केन्नाय कोणूय 
मंत्री, विधायक, खासदार आसताले. मम्माच्यो सगळ्यो इश्टिणी, तश्योच सर्तीतल्यो 
दुस्मान आसताल्यो. कश्मीराचीं फ्रेंडां, तातूंत चलयो तशेंच चलेय आसताले. 

म्हजे वतीन मात कोणूच नासतालो. एकूच वर्स हावें एक आमंत्रण कार्ड 

मागून व्हेल्लें. मम्मान विचारलें, 


'कोणांक ?! 

'निकीताक.' हांवें म्हजे इश्टिणीचे नांव सांगलें 

मम्मान ताचेविशीं बारीक बारीक विचारलें आनी म्हळें, 

“असल्या लोकांक पार्टेक आपयनात.' 

निकीता अनाथाश्रमांत वाडिल्लें. हावें कार्ड दिना आसताना परत हाडलें. 

आमंत्रणां सुमार तीनशीं वतालीं. पूण प्रत्यक्ष पार्टेक पांचशीं लोक जाताले. 
कारण एका आमंत्रणांचेर घोव आनी बायल तशींच भुरगींय येतालीं. 

पार्ट आदल्या दिसा, बंगल्यामुखार पॅडॉल उबो जातालो. जेवणाची ऑर्डर 
घेतिल्लो कॉन्ट्रे्टर सिलींडर, शेगड्यो हाडटालो. मोटी मोटीं आयदानां हाडटालो. 
जेवण रांदपाखातीर बंगल्याकुशीक एक खासा शेड उबारताले. 

पार्टेचो दीस उजवाडटालो तो मोट्या दिमाखान. त्या दिसा मम्मा उलोवपाचे 
अवस्थेंत नासताली. कितेंय विचारल्यार रोकडी तिडटाली. कारण तिणे आपणाले 
पद्दतीन सगळें जाग्यार घातिल्लें आसतालें. सांजवेळा बरोबर चार वरांचेर तिगेली 
थरिल्ली व्युटिशियन सुलताना येताली. येताली तीच मम्माचे सोबितकायेची तोखणाय 
करपाक आरंभ करताली. 

“मिसेस शर्मा, हाव क्यूट यू आर. तूं पोरं आशिल्ली तशी आसा. युवर 
स्कीन इज टू नॅचरल.” एकेवटेन मम्माच्या सोबितकायेची वर्णनां करताली आनी 
दुसरे वटेन मुखामळावेले तिचें जाण्टेपण लिपोवपाखातीर मेकअप सारताली. 

कश्मीरा सकाळधरयां फोन करीत आसतालें आनी निमाणें सांजवेळा उठ्टालें. 
ताका सुलतानाचो मेकअप आवडना आसलो. देखून तें भायल्या ब्युटीपार्लरांत 
वतालें. गाडी घेवन वतालें तें बद्द पार्टेच्या वेळार परततालें. बरोबर कांय फ्रेंडय 
आसताले. ताचें तोंड पळयल्यार हें कश्मीराच न्हय. मेकअपान सामकें बदलिल्लें 
आसतालें. 

पार्टेदिसा आमचो बंगलो आमचो कसो दिसच नासलो. ताका एका व्हडल्या 
हॉलाचें स्वरूप येतालें.सगळ्याक लायटीचो झगझग. पँडॉलभर मेजां, कदेली मांडिल्ल्यो 
आसताल्यो. जेवणाचे तरांतराचे जिनस खावप्यांची वाट पळयत आसताले. पार्टेदिसा 
सांजवेळा सातांच्या सुमाराक पप्पा आनी मम्मा बंगल्यामुखार येवन उबीं रावतालीं., 
लोकांक रिसिव्ह करपाक. कश्मीराय आपलेपरीन वळखीच्यांक येवकार दितालें. 

काम नासतालें तें म्हाका आनी रामेश्वरभैय्याक. बंगल्याचो सगळो ताबो 
भायल्या कॉन्ट्रेक्टरानी घेतिल्ल्यान रामेश्वरभैय्याक कसलेंच काम उरनासलें. आनी 


म्हाका कसल्या कामाकडेन बोवाळपाची परवानगी नासताली. मम्माची म्हाका दर | 


भार्टेक एकूच चत्राय आसताली -'मातशें तोंड हांसतें दवर. वगीच आमकां लजेक 
घालूं नाका.' 

हारश्यामुखार वचून हांव तोंड हांसतें दवरपाची येसाय मारतालें. 

रात चडटाली तेच गतीन सगल्यांक सोरो चडटालो. हरशीं तोंड धापून वग्गी 
रावप्याकूय मागीर कंठ फुट्टालो. पयलीं ल्हवू ल्हवू उलयता ते मागीर मोट्या 
मोट्यान उलोवपाक लागताले. 

सगळ्या वातार्वरणाची म्हाका वीट येतालो . 

हो इतलो नश्टो खर्च कित्याक? कोणांक गरज ह्या असल्या जेवणाची? हें 
सगळे लोक सदां असलेंच जेवण जेवता. तांका परत एकदां तेंच जेवण दिवपाखातीर 
हो इतलो खर्च कित्याक करप? कितें निश्पन्न जाता हें असलें पार्टेतल्यान? पप्पाले 
विझिनेसाचे संबंद वाडीक लागतात? ते हरशींय वाडूं येतात.  मम्माल्यो इश्टिणी 
सुदारतात? त्यो आनीक दुस्वास करपाक लागतात. 

पैशांपरी पैसो खर्च. वेळापरी वेळ खर्च. पप्पा मम्माचे भशेन सांगतलो 
जाल्यार पार्टेचे तयारेखातीर खर्च केल्ल्या वेळा भीतर पप्पान आनीक एक उद्देग 
उबारूं येतालो. पूण कोणांक सांगतलो कोण? ती पार्टी म्हळ्यार तांचे जीणेचो एक 
भाग जाल्ली. 

पार्टी घडोवपाक स म्हयने आनी मागीर पार्टी जातकूच तातूंत घडिल्ल्या 
बऱ्या वायट गजालींचेर चर्चा करपाक आनींक स म्हयने. 

जालें. वर्स अशेंच काबार. 

पार्टेउपरांत जाल्ल्यो कांय गजाली म्हाका घट्ट याद जातात. म्हाकाच 
कित्याक, पार्टत वांटो घेतिल्ल्या दर एकल्याक त्यो याद जातल्यो. 

एक वर्स मिसेस गिडवानीन बोवाळ केलो. 

फॉरेन वायन म्हणनाफुडें तिणें दोन ग्लास अदीक घेतले. एका हातांत वायन 
आनी दुसऱ्यां हातांत मटण कबाब घेवन ती म्हजे म्हऱ्यांत आयली. हरशीं हांव 
मातशें कडेकूच आसलें. मोन्यानी सगळें सोसपाचो यत्न करतालें. इतल्यान ही म्हजे 
वासपुशेक आयली. 

“हॅलो ... अनुष्का.' 

“हॅलो आंटी.' 

“हाव नायस यू आर.' ती म्हज्या पोल्याक हात लावपाक सोदी पूण दोनूय 
हात आखडिल्ले आशिल्ल्यान तिणें आपणालो पोलो म्हज्या पोल्याक लायलो. 

तिज्या पोल्याच्या मेकमाचो आनी तोंडाच्या वायनाचो वास एकठांय भरसलो 
आनी तो म्हज्या नाकांत रिगलो. म्हज्या पोटांत मळमळ्ळें. 

“बाय द वे अनुष्का बेटी, तूं व्हडलें काय कश्मीरा व्हडलें?' तिणें तोंडाचेर 
मोटो कवतुकाचो आव हाडून विचारलें. 

म्हाका कसलो राग आयलो. ही आमगेर दर वर्सा पार्टेक येता. शिवाय अदीं 
मदीं केन्नाय येता. तेशिवाय हेरकडेन पार्टेक बिटेक मेळटा. तरी हिका कोण व्हडलें 
आनी कोण ल्हान तें खबर ना? आनी हिका खबर तरी कित्याक आसपाक जाय? 
विचारपाक जाय म्हण कितेंय विचारप? तुकां कोणे म्हाकां हटकीय म्हण सांगलां? 

हांव वग्गी राविल्लें. तिका दिसलें, म्हाकां आयकूंक येवना. तिणे परत तोच 
प्रश्न विचारपाचें पिशेपण केलें. आनी हांवें फट्‌ करून म्हळे, 

“गिडवानी ऑन्टी, हो मटण कबाब खा. ते म्हणसर हांव कोण व्हडलें तें 
मम्माक विचारून येतां.' अशें म्हणून हांव थंयसून कडसरपाक वळटां मात, कबाबान 
हड्डी मेळिल्ले भाशेन गिडवानी ऑन्टी उसळ्ळी, 

*वॉट?' 

हांव थंय सावन गेलें पूण गिडवानीन खूब शो केलो. हांवे अपमान केलो 
म्हण मम्माक परत परत सांगलें. मम्मान पार्टेक सहजतायेन घेतलें पूण दुसर्‍या दिसा 
म्हाका उलोवन खालें. 

'तुकां रीत आसा? पार्टक आयिल्ल्यांचो म्हण असो अपमान करता? तुकां 
सादे मॅनर्स नात. तूं वळखता ते गिडवानीक? तुज्या पप्पाच्या बिझिनेसापरस धा 
वांट्यांनी तांचो बिझिनेस गडगड़टा. पांच मोटारी आसात. नित्याचें जेवण तीं 
चांदीच्या ताटानी जेवतात. तूं तिचो कबाब वयर काडटा? ती तिगेल्या सुण्यांक 
मटण पीझा घालता.' 

मम्माचीं सगळी उतरां याद जायना. फकत फणफणली तितलेंच याद जाता. 

तेन्ना सावन कानाक पिवळ घालून घेतलो, पार्टदिसा कोणाचे भानगडींत 
पडप ना. व्हडलें म्हटल्यार हय म्हणचें. धाकलेय म्हटल्यार हय म्हणचें. मम्माक 

आनी पप्पाक लजेक म्हारग करप ना. 

हांवेन बरें थारायलें म्हण कश्मीरान थारांवपाक नाका? 

दुसऱ्या वर्साचे पार्टेची गजाल. 

पार्टी चलता आसताना कश्मीराच ना. शेणलें. कश्मीराक सोदता आसताना 
वर्धन अंकलालो गोरोगोमटो सुदर्शनूय ना म्हणपाचें कळ्ळे तेन्ना सोदाच्या कामांक 
नवें मोडण लागलें. 

ताचें अशें जालें. 

हरशीं पार्टेत कोण खंय आसा ताचें कोणांक पडिल्लें नासता. फकत पार्टी 
सोपून घरा वता तेन्ना घोव आपल्या बायल - भुरग्यांक एकठांय करता वो भुरगीं 
आवय - बापाय भोंवतणी एकठांय जातात. पूण त्या दिसा पार्टी चलता आसताना 
मम्माक कश्मीरा जाय जालें. 

कश्मीराक घेतिल्लो नवे मोदीचो ड्रेस ती मिसेस आहुजाक दाखोवपाक 
सोदी. थंय सोदासोद जाली. मागीर सुदर्शनूय खंय दिसना म्हणपाचें कोणें तरी 
सांगलें. तेबरोबर सोदाची गती वाडली. मिसेस आहुजाक कश्मीराचो नवो ड्रेस 
पळोवपाची उमळशीक लागिल्ली. आतां तांकां कश्मीरा खंय शेणलां तें सोदपाची 
उत्कंठा लागली. 

शेवटाक कश्मीरा आनी सुदर्शन खंय सांपडचीं? 

म्हजे कुडींत. 

कश्मीरा खंय ताका गणितांतलें एक सोल्युशन समजावन दितालें. आनी 
चुकून ताणें दार आड केल्लें. सोल्युशन समजावपाक तांका म्हगेली कूड बऱयाक 
पडली. आपणाले कुडींत गेल्यार दुबाव म्हण म्हजे कुडींत रिगलें. मोटें चाप्टर! 

कश्मीरान तें प्रकरण फकाणांचेर ब्हेलें. मम्मीन मात मागीर वर्सभर खूब 
आयकलें. दुसऱया वर्सा वर्धन अंकल आनी आँटी पार्टक आयलीं पूण सुदर्शन 
आयलोना. 

एक पार्टी मात पप्पान गाजयली. 

पार्टी रंगार येता आसताना पप्पा आपूण होस्ट काय गेस्ट तेंच विसरलो. 
पियेत रावलो. हंरशीं भायर पार्टेक गेल्यार मम्मा अदीं मदीं पप्पाची खबर घेता. 
ताच्या पिवपाचेर नदर दवरता. पूण हांगासर आपल्याच घरा पार्टी म्हण मम्मा घाळ 
रावली. पप्पान पेगार पेग रिते केले आनी मागीर सगळो पँडॉल पप्पा भोंवतणी 

घुंवपाक लागलो. मम्मीच्या लक्षांत आयलें तेन्ना खूब उशीर जाल्लो. 

गेस्ट निरोप घेवन वचपाक लागले. पप्पा “थँक्यू, थॅक्य म्हणत सगळ्यांक 
निरोप दितालो खरो पूण ताणे मिस्टर तनेजाक मिस्टर चटर्जी म्हळळो आनी मिस्टर 
भगतांक मिसेस चड्ढा म्हणून निरोप दिलो. 

म्हाका मनापासून दिसतालें, 

आपणालें नाशें आनी जगलोकाचें हाशें करपी ह्यो पार्ट्या जाय कित्याक? 

एक मात जातालें -- 

ह्या पार्ट्यानी मनशांचें खरें रूप कळटालें. सोऱ्याचो अंमल चडलो म्हण्टकच 
मनशाच्या तोंडावयले एक एक रूपडें गळून पडटालें. मनशाचें खरें रूप दिश्टी 
पडटालें. 

उबगण येताली. ह्या पार्ट्यांची, ह्या लायफाची. हांव हे सोसायटींत जल्माक 
आयलें ताजी लज दिसताली. 

दर वर्सा, दर फावटी दिसतालें, अशें कितेंय तरी जांव आनी ही पार्टी 
निमाणीं थरूं! 


m 

हांव घरांत रमना वो कोणाकडेन म्हजें पटना हाजेर मम्मान एक बरो उपाय 
सोदून काडलो. 

हरशीं मम्मा मॉडर्न. पूण उपाय मात सामको पारंपारीक.उपाय लग्नाचो. 

म्हाका मम्माचे बुद्धिचें हांसूंक येवपाक लागलें. 

तिची समजिकाय अशी - 

हांव ह्या घरांत रमना जाल्यार दुसऱ्या घरांत वतकच रमतलें. आमचेकडेन 
हाचें जुळना जाल्यार दुसऱयाकडेन जुळटलें. म्हणजे फकत मनशां बदलप. घर 
बदलप. 

लग्नाचो विचार म्हजे तकलेंत केन्नाच आयलोना. प्रत्यक्ष वेळ येता तेन्ना 
पळोवया म्हण हांव बिनधास्त आशिल्ले. पूण मम्मान आनी पप्पान परिस्थिती 
पांयाकडेन हाडली. दोगांय जाणा न्हवऱ्याचे सोदीक लागलीं. न 

आय. ए. एस. ऑफोसर हो पयलो चॉयस. 

पूण पप्पाचो आग्रो - आय.ए.एस. ऑफीसरच जाय. तातूंत पप्पाची प्रतिश्टा 
कायम उरतली आसली. आदींपासून पप्पाक ह्या केडराचें कवतूक चड. म्हाकाय 
आय.ए.एस. ऑफीसर करपाची ताका खूब उमेद आसली पूण हावें पप्पाचे इत्सेक 
सांगात दिलो ना. धूव नासूं, जांवय तरी आय.ए.एस. ऑफीसर जाय, अशें पप्पान 
थारायिल्लें. 

तेखातीरे गौतम कुमाराक टारगेट केलो. 

एका रिटायर्ड आय.ए.एस. ऑफीसराचो हो चलो. हुशारकेचे बाबतींत 
वापायची परंपरा चलोवपी. खरेंच हुशार तसो देखणो. कोणाचेंय लक्ष ओडून घेवपी. 
पूण म्हजी नदर ताचेर आदळळी आनी तितल्याच नेटान परतली. ताच्या रूपाखातीर 
न्हय पूण तो आय.ए.एस. ऑफीसर इतलेंच कारण ताचो तिटकारो करपाक म्हाका 
पुरो जालें. 

ताणें तेन्नाच आय.ए.एस. ची परीक्षा दिल्ली आनी आपूण पास जातलों 

हाची ताका शंबर टक्के खात्री आसली. कित्याक तर हे परीक्षेत ताणें बुद्धी पणाक 
लायिल्ली आनी बापायन पैसो. 

पप्पान आनी मम्मान म्हाका स्पश्ट सांगलें ना पूण म्हणटात न्हय - समझनेवाले 
को इशारा काफी है! 

पप्पा ताका पार्टक आपोवपाक लागलो. केन्नाय वगीच कायद्याचे बाबतींत 
आपलें नेणारपण दाखोवन ताचेकडल्यान एडवायस घेवपाक लागलो. म्हजे हुजीर 
ताची तुस्त तोखणाय करपाक लागलो... 

“आय.ए.एस. ऑफीसर ही ब्रिटिशांनी आमकां दिल्ली देणगी.” आनी मागीर 
ती देणगी आपल्या वांट्याक केन्ना येतली तीं सपनां चितारीत रावलो. 

“देश खरो आय.ए.एस. ऑफीसरच चलयतात. मंत्री फकत नांवाक. आनी 
मंत्री, सरकारां म्हळ्यार पटावयल्यो घुलो. त्यो बदलत आसतात. हे कायम. हेंच खरें 
राजा...' पप्पाच्या उलोवण्याचेर गोतम कुमार खूश जावन हांसतालो. 

तागेलें हाशें म्हाका अडेचें दिसतालें आनी म्हजे मुखार गोतम कुमाराचें 
मुखावयलें चित्र उबें जातालें... एका अनाडी मंत्र्यामुखार तो मान बागोवन 'यस सर' 
करीत उबो आसा! 

हांव मनापासून हांसतालें. पप्पाक दिसतालें हांव ताच्या उलोवण्याक दाद 
दितां. पप्पाय खूश जातालो. 

ताच्या आय.ए.एस. च्या रीजल्टाची पप्पा सामकी दोळ्यांत तेल घालून वाट 
पळयतालो. रीजल्ट आयलो तेन्ना पप्पाचे खाशयेक बंगलो उणो पडलो. पयल्यान 
पयलीं ताणे गौतम कुमाराक फोन केलो. 

“आमकां खवर आसली, तूं यशस्वी जातलो म्हणून. अखेर चलो कोणालो? 
त्याच आय.ए.एस. बापायलोच न्हय. वुई आर प्रावड ऑफ यू बेटा.' पप्पा अशे 
तरेन उलयतालो, घरांत सगळ्यांक आयकूंक येवचें. 

सकाळीं सगलीं ब्रेकफास्ट घेवपाखातीर डायनींग हॉलांत आयलीं. पप्पा 
आयज पयलेच खेप वर्तमानपत्र कुशीक दवरून च्या घेतालो. आयज ताका 
वर्तमानपत्रांवयल्या खबरांची गरज नासली, 

“गूड न्यूज.' ताणें कांस्यान ऑमलेटीचो कुडको तोडीत म्हळे. मम्मा आनी 
कश्मीराय खूश जाल्लीं. 

“तुवें गोतम कुमाराक कांग्रेच्युलेशन्स केलें ?' हांव येनाबरोबर ताणें विचारले. 

“ना! हांवें म्हळें. 

'कितें? तुका दुसऱ्यांची पर्वा ना?! 

“मागीर फोन करतां.' 

'कश्मीरान सुद्धां फोन केलो,' मम्मान म्हळें. 

पप्पा कांय वेळ फकत खायत रावलो आनी भ्थागीर ताणें म्हळें, 

“फोन करपाची गरज ना. प्रत्यक्ष वच.' 

म्हाका दिसले, म्हजेंच चुकलें. सकाळीफुडें फोन केल्यार सुटटलें आसलें. 

“गाडी घेवन वच. ती सारकी नासल्यार म्हजी घेवन वच.' पप्पान सांगले. 

हांव चलत वो ऑटोरिक्शान गेल्यार तें प्रतिश्टेक सोबचें नासले. 

“आनी रित्या हातान बी वचशी.' मम्मान शिटकायलें. 

अखेरेक म्हाका गौतम कुमारागेर वचचेंच पडलें. पत्त्यावयल्यान कॉलनी 
सोदून काडली आनी बंगल्याचो नंबर पळोवन गाडी भीतर घेतली. लोकांचें यो-वच 
सुरू जाल्लें. तातुंतले कांय जाण वळखीचे. म्हळ्यार आमगेर येवपी-वचपी. पूण हांवें 
खास कोणाक हटकिलें ना. घरांत भीतर सरलें तेन्ना गौतम कुमार धायेक जाणांच्या 
कंवडाळ्यांत उबो आसलो. म्हाका पळोवन तो मुखार आयलो. हातांतलो फुलांचो 
बुके ताच्या हातांत दित हांवें म्हळे, 

'हार्टली काँग्रेच्युलेशन्स!' 

ताणें तोंडाचेर हांशें हाडलें आनी गरजेभायर तो म्हजेमुखार बागवलो. 
म्हाका सगळें अडेचें दिसलें. हांवें मनांत म्हळें, “आतां हेंच अडेचें, नकली वागप 
सुरू. आयज ताचो खरो आरंभ.” 

त्या दिसा सावन गौतम कुमाराचें आमगेर येवप वाडलें. पप्पा आनी मम्मान 
आय.ए.एस. परिक्षेतल्या ताच्या यशाखातीर ताका एक दीस जेवणाकूय आपयलो. 
ताचेवरोबर ताचो एक इश्टूय आयिल्लो. ताचें आनी कश्मीराचें बरें जुळ्ळें. वता 
आसतना तागेल्या इश्टान म्हज्या कानांत ल्हवूच म्हळें, 

“ओ. के., सी यू भाभी.' 

म्हाका तागेल्या आगांतुकपणाचो कसलो राग आयलो! दिसलें, हागेल्या 
मुस्कटाचेर धरून एंक फुलोवचें . 

गौतम कुमाराचें येवप वचप वाडिल्लें खरें, पूण तो मर्यादेत वागतालो. 
आमचो संबंद जुळिल्लेभशेन घरचीं वागतालीं. त्या नाशिल्ल्या संबंदाचो गैरफायदो 

घेवप जालें तेन्ना मात हांव तिडकलें. 

घडलें अशें. 

एक दीस सांजवेळा हांव घरा यो जाल्यार मम्मा कश्मीराचे तकलेचें कवतूक 
करून खी खी करून हांसता. हांसप म्हाका लेखून आशिल्लें म्हण हांवें मम्माक 
विचारलें, आनी मम्मान सगळी गजाल म्हाका हांसत हांसत सांगली. 

काल खंय गोतम कुमाराचो फोन आयिल्लो. हांव घरांत नासलें. फोन घेतलो 
कश्मीरान. दिल्लींत एका प्रायवेट मॅगाझिनाचे वतीनं ब्यूटी कॉन्टेस्ट शो आसलो. 
म्हाका शोचो इंटरेस्ट आसा काय म्हण तो विचारपाक सोदी. तशें जाल्यार दोन 
पासांची तो वेवस्था करतलो आशिल्लो. एक आपणांक आनी एक म्हाका. पास 
सोपेपणी मेळना आसले. म्हाका हरशीं असले शो आवडनात हें कश्मीराक खबर 
आसलें, पूण ताणें गौतन कुमाराक फोनारूच सांगलें खंय - अनुष्का दिदीक शोक 
वचपाक आवडटलें, तूं वेळार यो. तें भायर सरून रावतलें. 

आनी कश्मीरान हें म्हाका सांगलें ना. सदचेभशेन सांजवेळा हांव क्लासाक 
गेलें. फाटोफाट दिसता गौतम कुमार आयलो. तेबरोबर न्हेसून तयार जाल्लें कश्मीरा 
ताचे गाडयेंत वचून बसलें आनी ताका सांगलें - 'अनुष्कादिदीक काम जालें. 
ताचेबदली हांव येतां.' तो कितें करतलो? कश्मीराक घेवन शोक गेलो. 

मम्मान हांसत हांसत कश्मीराचें कवतूक करीत म्हाका सगळी गजाल सांगली. 
आनी त्याच वेळार कश्मीरा आयलें. गोतम कुमार ताका बंगल्यार सोडून भायलेभायर 
गेल्लो. 

“गौतम कुमार खंय?' तें येनाबरोबर ताका हांवें विचारलें. मम्मा कुशीक 
सरिल्ली. | 

“तुका जाय आसलो? हांबें ताका येवपाक आग्रो केलो ना.' 

“कित्याक? तुजें विग भायर फुट्टलें म्हणून?' म्हजो आवाज तापिल्लो. 

“सॉरी दिदी.' हरशीं केन्ना सॉरी हें उतर ताच्या तोंडांतल्यान येना. 

“तुका शोक वचपाचें आसल्यार तुवें आपूण जावन ताका तशें सांगपाचें. 
म्हजें नांव कित्याक सांगले?” 

“आनी ताणें ना आयकल्लें जाल्यार? काय बरो शो चुकचो नासलो?' 

'तुजें कित्याक आयकुचो नासलो?' 

‘कित्याक म्हणजे? ताची फियान्सी हांव न्हय, तूं.' 


पाशाण कळी /४१ 


‘शट्‌ अप.' 

“कित्याक?' 

“ही कसली भास तुजी? हांव ताची फियान्सी म्हण तुका कोणें सांगलें?' 

“म्हणजे तेंवूय म्हाका सांगपाक जाय? सगळ्यांक खबर आसा.' 

“कश्मीरा, तुका सांगून दवरतां, तूं म्हज्या नांवार असलीं बगलांटपणां करूं 
नाका.' 

“तेखातीर सॉरी. तुवें आनी कितेंय उलयल्यारय हांव घेवपी. कारण तुज्या 
उलोवण्यापरस हांवें जें पळयलें तें अप्रतीम आशिल्ले. रीयली व्युटीफूल.' कश्मीरा 
बोचो मोडीत गेलें आनी म्हजी पांयाची तिडक मस्तकाक पावली. 

तेन्नाच हांवें थारायलें, गौतमाचे इश्टागतीक आतां खंयतरी पूर्णविराम दिवप. 

कश्मीराचें बंगलांटपण ताका समजलें तेन्ना ताणें तें हांसण्यावरी व्हेलें. तो 
म्हाका अदीं मदीं मेळटालो आनी ताची वागणूक म्हाका दिसान दीस अडेची आनी 
नंकली कशी दिसपाक लागताली. ताका आतां नोकरीय मेळिल्ली. केंद्र सरकाराचे 
होम मिनिस्ट्रींत तो आसलो. आतां ताचें मंत्र्यांकडेन यो वच जातालें. थंय घडिल्ल्यो 
गजालीय तो म्हाका सांगपाचो यत्न करतालो . 

पंदरा ऑगस्ट लागीं पाविल्लो. स्वातंत्र्यदिसा निमतान लाल किल्ल्याचेर 
जावपी कार्यक्रमाचे आमंत्रण ताका मेळपाचे आसलें. हरशीं हें आमंत्रण मेळोवपाक 
खूब कश्ट घेवचे पडटाले, पूण ताका तें अधिकारान मेळिल्लें. 

हांवें ताचेबरोवर वचपाचें थारायलें. आयजवेर हांवें प्रजासत्ताक दिनानिमतीं 
राष्ट्रपती भवनामुखार जावपी कार्यावळी, चित्ररथांच्यो मिरवणुकी पळयिल्ल्यो. थंयचे 
पासूय आमकां सगळे फेमिलीक मेळटाले. पूण लाल किल्ल्यावयल्या ह्या कार्यक्रमाक 
हाजिर रावपाक मेळनासलें. ती उमेद, दूरदर्शनावयलें प्रत्यक्ष कार्यक्रमाचें प्रक्षेपण 
पळोवन भागोवची पडटाली. 

एका निमतान कार्यक्रम पळोवपाक मेळटलो आनी थरिल्लें कामूय जातलें 
अशें येवजून हांव वचपाक तयार जालें. 

सकाळफुडें गौतम गाडी घेवन आयलो. हांव ताचेबरोबर वता तें पळोवन 
पप्पा आनी मम्मा खूब खोशी जालीं. तो सुटाबुटांत आशिल्लो. हांव साडी न्हेशिल्लें. 
म्हाका पळोवन ताची कळी खुलली. म्हजीं लाणे फकाणाय केलीं 

गाडी पार्क करून आमी चलत गेलीं. सेक्युरिटी चेकींगच्या दरवट्यांतल्यान 

गेलीं. खूब गर्दी आसली. तो कोणा कोणाक हटकितालो. आपणालें नकली हांशें 
भायर काडटालो. 

आमच्या सिटार आमी बसलीं. थोड्या वेळान प्रधानमंत्री येवन भाशण 
करतले आसले. तोमेरेनचो वेळ मेकळो आसलो. हांवें ही संद सादली. 

*गोतम...' 

*यस्‌.' तेंच नकली हांशें. 

'ह्या स्वातंत्र्यदिसाचो फायदो घेवन हांव म्हज्या स्वातंत्र्याची गजाल उलोवं?' 

तो मातसो बुचकळ्यांत पडलो. मागीर म्हणपाक लागलो, 

'यस्‌, यस्‌. व्हाय नॉट?' 

“हांव लग्न जावपाचें ना.' 

"अच्छा!' | 

“स्पश्ट सांगतां, तुजेकडेन तर न्हयच. म्हाका असलो ऑफिसर आवडना.' 

‘अच्छा. 

“आनी म्हाका दिल्लीचें लायफूय आवडना.' 

“तुजी मर्जी!” भुजां वावडून तो हांसलो. 

तेंच अडेचें हाशें. 

मुखार कार्यक्रम सुरू जालो. प्रधानमंत्र्यांनी तिरंगो चडयलो . राष्ट्रगीत जालें. 
प्रधानमंत्र्याचें भाशण जालें. 

एक आय.ए.एस. ऑफीसर म्हण ताणें प्रधानमंत्र्याचें भाशण आयकुपाची 
गरज आसली. पूण ताचें लक्ष लागलें ना. 

कार्यक्रम सोपून म्हाका परत हाडून बंगल्यार सोडून तो भायले भायर गेलो. 

म्हाका हांव स्वतंत्र दिसपाक लागलें. 

प्रसंगार प्रसंग घडत वताले. 

हांव म्हज्या अस्तित्वाविशीं गंभीरतायेन चिंतपाक लागलें. म्हजें कोणाचकडेन 
पटना. घरांत तशें भायर. आडवाद फकत रामश्वरभैय्याचो. पूण ताचो उपेग कितें? 

म्हजें ह्या घरांत कशें जावपाचें? कशें रावतलें हांव ह्या घरांत? बापूय - 
आवय, भयण कोणूच म्हाका आपलींशीं दिसना. तीं म्हाका आपलींशीं करिना जांव, 
हांव तांकां आपलींशीं मानीना. अर्थ एकूच, आमी एकठांय रावप शक्‍य ना. 

हाचेर उपाय? हावें ह्या घरांतल्यान भायर सरून वचप. तशें एक ना एक 
दीस हांव वतलेंच. मनांत आसूं, नासूं, लग्न काय म्हाका चुकचें ना. ह्या घरांत 
रावल्यार तर नाच ना. पूण लग्न जावन खंय? गौतम कुमाराचें प्रोपोजल ना. 

आतां अशेंच दुसरें एखादें प्रोपोजल येतलें. आय.ए.एस. ऑफीसर नाका 
जाल्यार कोणूय डॉक्टर, इंजिनीयर, नाजाल्यार पप्पाचे लायनीतल्या कोणाय उद्येजकालो 
चलो. ह्या घरांतलें उठून त्या घरांत. मनशां बदलतलीं. पूण वातावरण? ना. त्योच 
पार्ट्यो, तेच क्लब, तेंच सो कोल्ड सोशल लायफ! सगळे नकली, अडेचें. 

मागीर खरें नीज जीवन खंय आसा? खबर ना. पूण हांगासर ना इतलें खरें. 

चितनांनी तकलेंत रान केल्लें तेन्नाच तो अमेरिकेचो प्रश्न निर्माण जालो. 

पप्पाचो व्हडलो भाव अनिरूद्ध शर्मा. अनिरूद्ध अंकल शिकपाक म्हण 
अमेरिकेक गेलो आनी थंयच रावलो. थंयचेच चलयेकडेन लग्न जालो. मोना आंटी. 

तांगेलें एकलेंच चली, विलमा. तें डॉक्टर जाल्लें. म्हजेपरस चार वर्सानी 
व्हडलें. सुंदर, स्मार्ट. उलोवपाक चुणचुणीत. कांय वर्साआदीं अंकल आनी आंटीबरोबर 

, भारतांत आयिल्लें. खूब चवकस बुद्धिचें. हें कित्याक आनी हें कित्याक न्हय ताचें 

स्पश्टीकरण घेतलेवगर ताचें समाधान जायना आसलें. आपलो बापूय भारतीय म्हण 
ताका भारताविशी आकर्शण आसलें खरें पूण आपल्या देशाविशीं अमेरिकेविशीं 
उपाट मोग आसलो. 

अनिरूद्ध अंकलाचो बिझनेस आशिल्लो. बरो गडगडटालो. त्या मानान 

पप्पाचो कांयच न्हय. अंकलान बिझनेसाखातीर पप्पाक खूब मदत केल्ली. पप्पा 
तीन फावटीं अमेरिकेक वचून आविल्लो. मम्मा एकदांच गेल्ली. तिवूय तिची खेप 
धांवती जाल्ली. अंकल वर्सा दोन वर्सांनी भारतांत येतालो. दोन फावटीं तो बायलेक 
आनी चलयेक घेवन आयिल्लो. फाटले खेप आयिल्लो तेन्ना हॉटेल ऑबेरायांत 
उतरिल्लो. आमच्या बंगल्याचेर येवन वचून आसलो. आयिल्ले फावट तो आमकां 
अमेरिकेक येवपाचो आग्रो करी. पप्पा आनी मम्मा 'पळोवया” म्हण ओगी रावतालीं. 

पूण हे खेप अंकलान चौगांय खातीर अमेरिकेच्यो विमानाच्यो तिकेटी धाडून 
दिल्यो. आमचे सोयीप्रमाण दीस थारावन आमी त्यो वापरपाच्यो आसल्यो. तिकेटी 
बरोबर विलमाच्या लग्नाचें आमंत्रण. फाटोफाट पप्पाक आनी मम्माक अंकलाचो 
आनी अंटीचो फोन. 

मम्मा आनी कश्मीराचे पांय जमनीर थारना जाले. पप्पा मातसो हालिल्लो. 
म्हळ्यार तागेल्या बिझनेसाक मातशी खोट बशिल्ली आनी लग्नाच्या निमतान एक 
म्हयनोभर भायर रावप ताका परवडपासारखें नासलें तरी ताणें वचपाचें थारायिल्लें 

कश्मीराचो अभ्यास बुडटालो. शिवाय त्याच दिसांनी ताणें कम्प्युटराचो 
क्लास जॉयन केल्लो. तरी तें फुलिल्लें. इश्टांक तरातरांनी फोन करून सांगतालें, 
अमक्या असोसिएशनाची मिटींग बेगीन दवरात मागीर हांव एक म्हयनो आसचें ना, 
अमेरिकेक वतलें. इलेक्शन मागीर करचें, हांव अमेरिकेक सावन येतकूच. 

अमेरिकेक भोंवपाचें. शिवाय थंयसावन इंग्लंडाक वचपाचें अशी येवजण 
आसली. अंकलान तशें पत्रांत बरयिल्लें. पप्पा, मम्मा आनी कश्मीरा आपलेपरीन 
तयारेक लागिल्लीं. तयारेचो विशय चालू आसतना एक दीस मम्मान म्हाका विचारलें, 

“तूं वगी कित्याक?' 

“हांव अमेरिकेक येवपी न्हय.' 

'पुरो, पुरो. काय बरो योग जुळून आयला. तूं नानाकार घालूं नाका.' मम्मा 
फणफणली. विशय थंयच सोंपलो. 

पप्पाचो आनी मम्माचो पासपोर्ट तयार आसलो. आमचो दोगांयचो पासपोर्ट 
आनी व्हिजा तयार करपाचो आसलो. तेखातीर पप्पान आमकां दोगांकूय अमेरिकन 
एंम्बेसीत वच म्हळें. 

'हांव अमेरिकेक येवचें ना.' 

“तूं येवचें ना? म्हणजे? ह्यो तिकेटी कोणाखातीर काडल्यात?' 

"हावे आदींच सांगिल्लें हांव येवचें ना म्हणून.' 
'कोणाक सांगिल्लें?' 
“मम्माक.' 
“हें सांगता तें खरें?” पप्पान म्हजेवयलो राग मम्माचेर काडलो . 
“हांव समजलें तें फकाणां करता म्हण. सारके स्पश्टपणान सांगपाक धाड 
मारलेली तुका?” मम्मान सगळे म्हजेर परतून घालें. 
“येना जाल्यारु अंकलाक तेन्नाच सांगचें न्हय?” पप्पान म्हळें. 
“अंकलान म्हाका सांगल्यार हांव ताका तेन्नाच ना म्हण सांगतलें आसलें.' 
“थंय तुगेल्या अंकलाक कितें म्हण सांगपाचें?' मम्माक हुस्को पडिल्लो . 
“तुमकां जाय तें.” 
“मम्मा, विलमादिदिचें लग्न थरलां म्हणून दिदीक दुस्वास जाला आसत.' 
'कश्मीरा, हांव लग्नाक हारेवंक ना. लग्नाक, दादल्यांच्या सहवासाक हारेलां 
हावें कश्मीराक थंयच पाडले. 
“आमी सगळीं वतलीं. म्हणून हावें रामेश्वराकूय एक म्हयनो सुटी दिवपाची 
थारायल्या. बंगल्याचो ताबो सेक्युरेटी एजन्सी कडेन दिवपाची वेवस्था केल्या. तूं 
रावतलें जाल्यार रामेश्वराक दवरचो पडटलो. वाडिल्लें चली तूं. तुका एकलें बंगल्यांत 
सोडून कशें वचपाक जातलें?' मम्माच्या कपलाक आठयो पडिल्ल्यो . 
'इतलीच चिंता न्हय? ती हांव सोडयतां.' हावें म्हळे. 
“कशी?” मम्मान विचारलें. इतल्यान येदो वेळ वग्गी आशिल्ल्या पप्पान 
विचारलें, 
“पूण अनुष्का, म्हाका एक सांग, तुजें अमेरिकेक ना येवपाचें कारण किते?” 
“म्हाका खबर ना.' 
'म्हणजे?' 
'म्हणजे हांव थंय रमचें ना.' 
'खरें म्हळ्यार अमेरिकेक वचपाची आमचेपरस तुका चड गरज. वातावरण 
बदलतलें. बरें दिसतलें.' मम्मान म्हळें. 
“वातावरण कशें बदलतलें? तुमी तर म्हजेबरोबर आसतलीं.' 
“म्हणजे? एकोडें जाल्यार वतलें आसलें?' पप्पान विचारलें. 
'हावें अशें खंय म्हळां?' 


~ 


तें तूं. 

“तुका आतां आमचीय नसाय जावपाक लागली. खरें म्हळ्यार -' पप्पा 
मुखार उलोवपाचो थारलो. तो कितें उलयतलो हें म्हाका खबर आसलें. कित्याक तर 
सगळ्यांक म्हजी नसाय जाल्ली हें खरें. हावें म्हळे, 

“म्हाका म्हज्या मनासारखें जगूंक दियात.' 

“तसो दर एकल्याक हांगा जगपाचो अधिकार आदी. आनी जायते फावट 
तुर्वे त्या अधिकाराचो वापर केला. पूण कुटुंबांत कांय गजाली तेच पद्धतीन जावपाक 
जाय. तुवें अमेरिकेक येवचें पडटलें.' पप्पान आपणाल्या निर्णायक मतान सांगलें. 

धंद्याच्या वेवहारांत तो अशेंच आपणालें निर्णायक मत दितालो आनी आपूण 
जिंकतालो. पप्पाचो अवतार पळोवन मम्मा केन्ना न्हय ती म्हाका समजावपाक 
लागली. हांवूय हट्टाक पेटिल्लें. हावे म्हळे, 

“पप्पा, भुरगीं म्हळ्यार तुजे फॅक्टरींतलो माल न्हय, ज्याचो आकार तुजे 
मर्जेप्रमाण घडटलो.' 

'कितें म्हळे?' पप्पा संट्क करून उबो जालो. 

उबो रावतनाच ताणे मेजावयल्या फ्लावरपॉटाक हात घालून तो म्हजेर 
मारपाक उवारलो. कश्मीरान पप्पाक घट्ट धरलो आनी मम्मान म्हाका धुकलून 
म्हजे कुडींत हाडलें. म्हाका सोडून ती पप्पाचे खबरेक गेली. पप्पाक थंय घुंवळशी 
आयिल्ली. कश्मीरा डॉक्टराक फोन करताले. 

हांव हारशामुखार उबें रावलें. हांवें पप्पाक म्हळे, 

...अपुरबाय करपाची सोड, भुरग्याक मारपाची काय बरी संद तुका मेळिल्ली. 
कित्याक वगडायली ?आतां तो फ्लावरपॉट हातांत धरून कितलो वेळ रावतलो? 

आनी हारसो मात लेगीत रडलो ना. 


अमेरिकेक वचपाचो दीस लागीं पावलो. पप्पा, मम्मा आनी कश्मीराची 
धांवपळ वाडली. एक बरें जालें. त्या प्रकरणाउपरांत म्हज्या वचपाचेर पड्डो पडलो 
तो कायमचो. चुकून लेगीत म्हजो विशय कोण काडिना जालीं. तेच बरोबर म्हाका 
विश्वासांतूय घेना जालीं. 

मम्मान म्हाका कांय चत्रायो दिल्यो पूण त्यो वयलेचारा. चडयो गजाली तिणे 
रामश्वरभैय्याकूच सांगल्यो. तो फाटल्यान म्हाका सांगतलो हाची तिका खात्री आसली. 
म्हाका समजलें, म्हाका विश्वासांत घेवप मम्माक उणेपणाचें दिसता. पप्पान तर 

म्हजेकडेन उलोवप बंदूच केल्लें. मम्मा तरी म्हाका आयकूंक येवचे येयान रामेश्वरभैय्याक 
समजावन सांगताली. पूण पप्पा म्हजेमुखार कसलो विशयूच काडिनासलो. 

एक दीस हावें मम्मा आनी पप्पाचें उलोवणे वयलेवयर आयकलें. पप्पाच्या 
फॅक्टरिच्या कामांत हावें मातशें लक्ष दवरचें अशें मम्माक दिसतालें. मम्मान हो 
विशय पप्पाकडेन काडलो तेन्ना पप्पान स्पश्ट न्हयकार दिलो. आपूण अमेरिकेच्यान 
फॅक्टरींत डायरेक्ट फोन करून संपर्क दवरतलों अशें ताणे मम्माक सांगलें. 

तीं वचपाच्या दिसा हांव घरांतल्यान खंय भायर सरलें ना. तांकां पावोवपाक 
हांव एअरपोर्टार येतलें अशें तांणी तिगांयनी चिंतूंक नासलें. गाडी विमानतळाचेर 
पावतकूच गाडयेंतलें सामान देंवोवपाक हांवूच मुखार सरलें. दोनूय हातांनी दोन 
ट्रॉली धुकलीत हांवें हाडल्यो. एक ट्रॉली पप्पान घेतली, दुसरी हांवें. विमानतळाचेर 
पप्पाक पावोवपाक ताचे फॅक्टरींतलो मॅनेजर आनी सुपरवायझर आयिल्लो . 
कश्मीराचीं चार पांच फ्रेंडां आयिल्लीं. मम्माचीं मात कोण नाशिल्लीं. पप्पान सामानाचे 
चेकींग करून घेतलें. तिकेटी दाखोवन बोर्डीग पासं घेतले. 

सेक्युरिटी चेकींगाक वचपाची अनावन्समेंट जाली तशीं तिगांय वचपाक 
लागलीं. मम्मान म्हज्या गालाक गाल तेकयले, फाटोफाट कश्मीरान. पप्पान मख्ख 
चेर्‍्यान लांबिल्लो उजवो हात णव्वद अंशाच्या कोनान बागयलो आनी परत आसा 
तसो करून तो चलपाक लागलो. फाटोफाट मम्मा आनी कश्मीरा. ना उलोवणें, ना 
संवाद. जशें कितें तिगांय मोन्यांक एक मोनें निरोप दिवपाक आयिल्लें. 

हांव घरा आयलें जाल्यार रामेश्वरभैय्या वग्गी. ताका वायट दिशिल्लें. हरशीं 
ताका हांव जाय. पूण ह्या वेळार हांवें सगळ्यां बरोवर अमेरिकेक वचपाचें अशें 
ताका दिशिल्लें. एक दोन फावटी ताणें तशें म्हणूनय दाखयिल्लें. आनी निमाणें हांव 
घडये वचत अशें ताका दिशिल्लें. पूण हांव गेलें ना आनी कुटुंबाचेर व्हडलें अरिश्ट 
कॉंसळळे अशी ताची समजिकाय जाली. 

'कलियों का दिल पत्थर का नहीं होता!” ताणें म्हाका लेखून ओठांतल्या 
ओठांत म्हणिल्लें. हांवें आयकलां ना आयकलांशें केलें 

दीस अशेच गेले. हांव म्हज्या निर्णयाचेर पावलें. थीर जालें आनी तीं 
अमेरिकेक सावन येवचे दोन दीस आदीं हांव घरांतल्यान भायर सरले. 

टनांतला वटर सूप घेवन आयलो तेन्ना हाव तनर॑तल्यान जागं जाल. बरोच 
वळ जाल्लो. ट्रेन बरेच गतीन धांवताली. आमच्या कम्पार्टमेंटांत गजालींक बरोच 
ओतो आयिल्लो. तातूंतले कांय जाण गोंया वचपी आसले जाल्यार कांय जाण 
कर्नाटकांत आनी मुखार केरळा. 

गोंयकार प्रवाशांच्यो खास गजाली सुरू जाल्ल्यां. तातूत "हज 'कुशाच्या 
मिस्टर तनेजान मोटे खोशयेन वांटो घेतिल्लो तांच्या उलोवण्यावयल्यान म्हाका 
खुबशो गजाली समजल्यो. 

मिस्टर तनेजा सरकारी नांकरेत आशिल्ला. कसल्यातरी ट्रॅनिगाखातोर तो 
देल्लीक आयिल्लो. थंयच्या गोंय सरकाराच्या गेस्ट हावसांत वीस दीस राविल्ला. 
खरें म्हळ्यार ताची तिकेट आसली फायची. ती कन्फर्मूय जाल्ली. पूण तागेलें ट्रेनींग 
एक दीस आदीं सोपलैं. आनीक एक दीस लेगीत दिल्लीक रावपाचें ना असो निर्णय 
करून तो ब्लॅक तिकेट काडून घरा वतालो घरा तागेली ब्रायत्त आनी ल्हान भुरगे 
आसलें. तांचे ओडीन तो आकूळ पिकूळ जातालो. ताचे घरचे आंडीची म्हाका 
तोखणाय दिसली. 

बाकिच्यो गजाली अश्योच...गोंयांत ह्या तेपार नुस्तें खूब येता, पूण आदलेभशेन 
सवाय न्हय... भायल्या पर्यटकाक लागून म्हारगाय वाडल्या . आमचें गोंय कितलें 
सुंदर हें हांगा येतकूच कळटा 

मनावयलो ताण ल्हव जालो अशे म्हाका दिसले, हाच्या गजालोनी रस 
घेवंचो. शेजारच्या मनशाक, मिस्टर तन॑जाक हावें मुद्दाम जावन विचारलें. 

“मागीर तुमी आपलें खरें नांव सागलें ना. 

“दळवी. तो हांसलो. 

“घरची खूब याद येता दिसता. 

'न्हान भुरगें आसा चली 

'फोनबी करूक नासला? 

*अदींमदीं करतालों 

'तुमचें घर खंय तर?” हांवें विचारले 

'हांव फोंड्या रावतां 

“तुमी खंय वता?” ताणें म्हाका विचारले 

ताणें म्हजां दचक घेतिल्लो तो (आता उणा जात्त्ता म्हज्या उत्ताठण्यावयल्यान 
हाव 'प्युअरं' गोयकार न्हय हें ताणें पारस्वित्ल्ने 

'गोंयां म्हजी मावशी आसता 

"खंय? 

'हरशीं तांचे मूळ घर खांडेपारा. पूण तीं पणजे रावतात. 

= 'मावशाचें नांव कितें?' 

मयूर खांडेपारकार 

"खयच्या देवाचो?' 

“म्हणजे? पयलीं हांव गोंदळळे 

'खांडोळेचो गणपती आसूंक जाय. हांवें ताका जाप दिली 

मागीर ताणें आपल्या देवाचें नांव सांगले. गोंयांतल्या सगळ्या दंव-देवताचा 
उल्लेख जालो. हो हाचो अमको, तो ताचो तमको करीत ताणें आपलें आनी 
खांडेपारकारालें कशें नातें आसा तें म्हाका सांगलें तागेल्या सगळ्या जाळवण्यांचें 
म्हाका कवतूक दिसले. वेळूय बरो गेलो 

हावे चिंतिल्लें, पयलीं मडगावां देवन मागीर टॅक्सी करून पणजे वचपाचें. 
पूण दळवीन सांगलें, मडगांवां वचपाची गरज ना टेन करमळे थारता. थंय सावन 
पणजे धा किलोमिटरांचें अतर 

रात जाली 

उपरांत .सकाळ उदेली. ट्रेन अवघ्याच स्टेशनाचेर थाबताली 

दीसभर ट्रेन धांवत आशिल्ली 

टन करमळ स्टशनाचर दनपार। धावलो. तळ्याचे देगेर आंशेल्ले ह स्टेशन 
नुदर दिसतालें देवतना दळवीन कसली मदत जाय काय म्हण विचारले. हावे ताचे 
“पकार मानून नाका म्हळे. 

कन्ना तरी मेळूंया.' 

हय, हय केन्नातरी मेळटलींच.' आपणालीं बॅगां घेवन तो गेलो. 

आता कितें करपाचें? 

नोट सीमावशेगेर वचपाचें काय पयलीं पणज वचून मागीर सीमावशंक 
आादपाची? इतल्यान मुखार टेलीफोनाचो बुथ दिश्टी पडलो. थंय गेलें. सीमावशेचो 
फोन नंबर कितलो काय? पयलिचो नंबर नक्कीच बदलला आसतलो, आनी 
आदिचो नंबरूय याद नासलो. हालींसराक हावें सीमावशेक फोनूच करूं नासला. 
'ड्ये मम्मान बी केल्लो आसूं येता पूण म्हाका नंबर खबर नासलो. हावें टेलीफोन 
गडरक्टरी घेतली. दिल्लीच्या मानान गोंयची डिरेक्टरी बरीच ल्हान आसली. चड 
+92 पडनासतना सीमावशेचो नंबर मेळळो फोन मावश्याच्या नावार आसला. 

हला, खांडेपारकाराचें घर न्हय?' 

हय, कोण उलयता?' 

हाव सीमावशेचो आवाज वळखल 

मीमावशे, हांव अनू.” 

अनू?' 

अनुष्का. 

'आगो आमचें अनुष्का! बरें मगा? ताई, भावाजी, कश्माराबा कशों आसात?” 

बरी आसात.' 

ऋचा गोंयां येता?” 

डाव गोयच्यान उलयतां 

मागीर सीमावशी उलयत रावली हावें तिका टॅक्सा करून पणजे येतां म्हण 

सांगलें पूण ती कशीच आयकना जाली. आपूण गाडी घेवन येवपाक तयार जाली 

मावशी पावता म्हणसर अर्दवर तरी आसलें . हांव स्टेशनाच्या भायर आयले | 
किते तरी घेवपाक सोदतालें. कायंच ना जाल्यार मिठाय तरी. पूण पळयिल्ले भितर | 
स्टेशना भायर कांयच नाशिल्लें म्हळ्यार जाता मुखार फकत पाचवींचार झाडा 
वोताचो रखरख! 

गोंयांत आता गीम! गरमी खूब. पूण दिल्लीच गरमंपरस ही गरमी म्हाका 
सोसपासारखी दिसली कारण हांगासर घाम येतां आनी अदीं मदीं थंड शितळ 
वाऱ्याचे झोत आंगार मारतात तेन्ना जिवाक बरें दिसता. मुखार एक लहानसा 
ढकलगाडो दिसला. थडपेयाचा तान लागिल्ली. हांवे विचारलें 

"सोडा आसा? 

ताणें सोडाची बाटली काडली 

` असलो न्हय. तो च्यूंब असो आवाज जाता तसलो गुड्डेचो.' याद करून 
हांवे ताका सांगले. 

तो हांसून म्हणपाक लागलो, 'तसलो सोडा तुकां गोंयांत खंयच मेळचोना.' 

गोंय बदलता .. हांवे मनात म्हळें. आनी सोडा तोंडाक लायलां. 

अर्दवर जावचे आदींच एक धवी गाडी स्टेशानाचेर आयली. हांव तोखणायेन 
पळयत रावले. 

सीमावशी! आमची सीमावशी! 

पळयल्यार उण्यात उणीं धा बारा तरी वर्सा जातली. पूण सीमावशी तशीच 
दिसताली. सडपातळ, सावळ्या रंगाची, लांब केसांची, फुगऱ्या गालांची, काळसार 
दोळ्यांची. तिगेर एक चली जावन लेगीत आदलेवरीच दिसनाली . 

मावशी एकदा म्हळ्यार लग्नापयलीं दिल्लीक आयिल्ली. तेन्ना मम्माच्यो 
इश्टीणी मम्माक म्हणटाल्यो, 'तुज्यांत आनी तुजे भयणींत कितला फरक ?' सीमावशेचें 
रावप खूब सादे पूण टापटीप. बरो लांब हाताचो ब्लावज, वेवस्थित पायघोळ साडी. 
फाटीचेर लांबसडक सैल विणी तोंडाचेर लायट पावडराचो एक पफ. तिची, उंचाय 
तिच्या आंगलोटाक फावो तशी आसली देखून चार चौगांत ती उठून दिसताली. 

तिच्या लग्नाक मम्मा आनी पप्पा दिल्लीसावन गोंयां आयिल्ली. म्हजी आनी 
कश्मीराची परीक्षा आशिल्ली देखून आमी दोगांय येवंक नासलीं. पयलीं पयली मम्मा 
कुळारच्या मनशांक मेळपाखातीर वर्सातल्यान एक दोनदां तरी गोंयांत येवन वताली 

पूण हालींच्या तेपाक वर्साचीं वर्सा गोंयां पावूंकच नासलीं. थंयच्या दिल्लीच्या लाईफांत 
एकरूप जाल्ली. 

मावशी स्वतः गाडी चलयताली. तशें हांवूय गाडी चलोवपी, पूण म्हाका 
मावशेचे कवतूक दिसलें. गाडी कडेक पार्क करून ती देंवली. एक दोन खीण म्हाका 
पळयत उरली 

“म्हजी भाची कितली व्हडली जाली! भाची खंयची, तू म्हजी धाकली भयण 
सोबता!” मावशेन म्हाका वेंग मारीत म्हळे. 

तिचो हात आंगार पडनाबरोबर जिवाक बरें दिसलें. प्रवासाचो सगळां शीण 
तिच्या स्पर्शान ओडून काडिल्ल्याचो भास जालो. 

मावशेन म्हजी बॅग उखल्ली आनी फाटलें दार उक्तें करून फाटल्या सिटार 
दवरली. म्हाकां मुखावयलें दार उक्तें करून दिलें. आपूण आसा तशी व्हिलाचेर 
बसली. 

'तुकां खूब वेळ वाट पळोवची पडली न्हय? तुज्या मावशाभशेन म्हाका गाडी 
फास्ट चलोवपाक कळना.” 

'मावसो कसो आसा?” 

“हांव कशी आसा ती पळय. आनी ताचेवयल्यान मावसो कसो आसतलो तें 
थाराय!' मावशी मुरगुटत उलयली आनी एका धपक्यान तिणें गाडी स्टेशनावयल्यान 
मार्गाचेर हाडली. हांवे मावशेचेर नदर मारीत म्हळे, 

'मावशे, खरेंच मावसो लकी आं.' 

“तें ताका येतकच तूंच सांग.' 

'येतकूच म्हणजें खंय गेला तर तो?” 

'बेंगलोराक.' 

'केन्ना?' 

“आयजूच. कंपनीच्या कामांखातीर अदीं मदीं वचचें पडटां. आयज सकाळीं 
ताका विमानतळाचेर पावोवन आयलां. तो आशिल्लो जाल्यार तुकां व्हरूंक येवपाचो 
चान्स सोडपाचो?' मावशाचो फकाणेर सभाव तसोच आसलो. 

'मावसो हांगाथंय भोंवता, .दिल्लीक येवपाक मात विसरता दिसता!” 

“ना गो. दिल्लीक ताचें कामूच नासता. कश्मीरा कितें म्हणटा?' 

“तीं अमेरिकेक गेल्यांत, विलमाच्या लग्नांक.' 

अशें? सगळी गेल्यांत ? 


"हय, तिगाय. | 
'आनी तुका व्हेलेना?' आनी मागीर रोकडेच तिणे म्हळे 
“तूं गेलेंना ? 


ना 

मावशी अकस्मात गंभीर जाली. पूण तिणे तोंडार तशें दाखयलंना 

“हरशीं म्हण तुजे आनी तांचें पटना हें खरें, आनी ताईचो सभाव आमच्या 
भावडापरस वेगळां.' अकस्मात वाटेर तिणे गाडी थारायली. 

'कितें जालें?” 

“तूं गोंयां पावलें म्हण तुकां कळपाक नाका?' ती सकयल देवली. रस्त्याचे 
कुशीक एकलो काळो कुळकुळीत दादलो भेंडाक तांबडी काश्टी बांदून उबो आसलो. 
माथ्याक वालो आनी कानांक विडी खोयल्ली . ताज्या मुखार पाचव्या आडसरांची पेंड 
आसली. 

“भाटकान्नी, आङसरां फोडू, कोय व्हरता?' 

“दोन फोड.' मावशेन सांगले. तेसरशीं ताणें मुजीचें कोयतूल काडलें. आनी 
दोन आङसरांच्यो वयल्यो तंवल्यो वडयल्यो . 

“सीमावशे, हांवें सोडा घेतिल्लो .' 

'आडसराची सर सोडाक येता! आनी हीं गांवठी आडसरां. फकत अशीं 
वाटेरूच मेळटात. आनी गरमी कितली वाडल्या पळय. पिता तितलें थोडें.” 

ताणें आमकां दोन स्ट्रॉ दिल. आडसरान स्ट्र घालून ओडून उदक पितना 
म्हाका मजा दिसली. भुरगेपणांनूय आमी गोंयांत येतकूच आडसरां पितालीं, पूण 
तेन्ना अशे स्ट्रो नासताले. तोंडावयर धरून पिवचें पडटालें.गळ्याकडल्यान उदकाची 
धार पोटामेरेन पावताली . 

“सीमावशे, म्हाका कातली जाय.' आडसर रितें करीत हांवें म्हळे. 

'दितां आं बाय.' अशें म्हणून ताणें म्हजे आडसर फोडलें. आङसराच्या 
साण्णाचो कातरिल्लो कुडको म्हज्या हांतात दिलो. ताचो कुलेरा भशेन वापर करून 
हांवे ती मढूर लबलबीत कातली भकाभका करून खाली. ताची गोडी जिबेचेर 
घोळत उरली. 

परत दोगांय गाडयेंत बसलीं. सिटार बसताना सीमावशेक आपले केंस खूब 

माबाळचे पडंटाले | 

सीमावशे, तुज कस आजुनूय तशेच आसात, न्हय? तुका तांचो त्रास 
जायना?' 

'हांवे ते फकत साबाळपाचे. ताची काळजी घेवपी दुसरो आसा.' 

“म्हणजे?” 

'मयूर. तुजो मावसो. ताका आवडटात म्हण लाब दवरल्यात. न्हातकूच तोच , 
पुसता. जटाबी तोच सोड़टा.' 

“आतां मावसो कितले दीस ना?! 

“एक आठवडो. कित्याक?' 

'म्हणटकच एक आठवडो तूं न्हावची ना तर!” 

'बरें आसा मुगो तूं! न्हावचीना कित्याक? आता तूं आयलां न्हय? मावशेची 
इतलीय सेवा करचेंना?' मावशी खळखळून हासपाक लागली. मागीर हेवटेन तेवटॅनच्यो 
अश्योच गजाली जाल्यो. दोगांय वगीच रावलीं. फकत गाडी चलत आशिल्ली. 
गाडयेंतले शांततायेचो भंग करीत हांवे म्हळें. 

'सीमावशे, हांव गोंयां रावपाक आयलां. कायमचे. म्हाका परत दिल्लीक 
वचपाचें ना. म्हाका त्या जिविताची उबगण आयल्या. आय हेट दॅट लायफ.' 

मावशी म्हजें उलोवणें फकत आयकत आशिल्ली. हांवे मुखार म्हळें, 

'तुकां खबर आसा. हाव बी.कॉम. जालां. हांवे कंपनी सेक्रेटरीचो कोर्स 
केला. कंप्यूटराचोय कोर्स केला. हांव खंयूय नोकरी करपाक शकतां. तूं वग्गी 
कित्याक रावली?' * 

“आयकतां मुगो. थोडेंशें वायट दिसलें खरे. पूण तू सज्ञान आसा. रागाभरशीं 
तूं कसलो अविचार करचेंना हाची म्हाका खात्री आसा.' 

“थँक्यू. म्हजें एक काम करपाचें.' 

'कसलें?' 

“एका हॉस्टेलांत रावपाची म्हजी सोय कर. 

“आमचें येदें व्हडलें घर आसताना हॉस्टेलांतशें कित्याक?' मावशेच्या आवाजांत 
धार आसली. पूण तेयपरस त्या आवाजांत काळजीची थंडाय आसली. 

'हें पळय, एका सप्तकान मयूर येतलो. मागीर तुजे नोकरेचेंबी जाग्यार 
घालुंया. पूण तुकां हांव इतलेंच सांगता, हांगासर तुकां आमचें घर आसताना भायर 

गनपाक मेळचेंना मयराक ते निखालस आवडचेंना ' मावशन पूर्ण अधिकारवाणीन 
मागले 

म्हाका बरेय दिसले तच बराबर उपकाराचे वजे माध्यार चडिल्ले भशन 
दिसले 

हांव तांगेर रावतले ह्या विचारान सीमावशीं फुलली आमचे भोवतणी गुंथिल्ल्या 
तिगेल्यो फादृल्यो यादी जाग्यो जाल्या 

“जाणां मगो, ताई, तुजी मम्मा गो, पयल्या बाळंटेराक गायां. आयिल्ले. तू 
तेन्ना पोटांत. तेन्ना आई, म्हळ्यार तुजी आजी, दीसभर ताई फाटल्यान फुडल्यान 
नाचताली. आगो, हें खाव नाका, तें खावं नाका. चड चलूं नाका. आमचें सावड्डेचें 
चार चौक्यांचे घर तें. हे कुडींतल्यान ते कुडींत वचप म्हळ्यार कितलींशींच पावला 
चलचें पडटाले. म्हणून ताईचें सगळे खाण-जेवण कुडींतूच. सगळ्याचेर आई बारीकसाणीन 
लक्ष दिताली. आई, हें हाड, तें हाड करून बाबाक फर्मायताली. आनी बाबा तितलेच 
तत्परतायेन फर्मायिल्ली वस्त हाजीर करतालो. म्हाकां आई-बाबाचो कसलो राग 
येतालो जाणा? कारण हांव ल्हान न्हय गो. ताईचो थातो मातो करताना म्हजेर 
आडनदर जाताली. हांव सामकें फुरगुटून बसतालें. पूण म्हजी समजिकाय काडपाकूय 
कोणांक फुरसत नासताली. खरें म्हळ्यार म्हाका तेन्ना ताईचो सामको म्हळ्यार 
सामको दुस्वास दिसतालो. आनी तें सभावीक. म्हजी पिराय ती कितली? धा वर्सा. 
पूण मागीर मात चमत्कार जालो. म्हणजे म्हज्या दुस्वासाची सगळी जागा अपुरबायेन 
घेतली. 

“ती कशी ?' इतलो वेळ मावशेच्यो गजाली चत्रायेन आयकताना हांवे मदींच 
विचारलें. 

'कशी म्हणजे? आगो. घरांत रोकडेंच तुजें येवप जालें. म्हाकां तूं खूब 
आवडले. दीसरात हांव तुकांच पळयत आसतालें. परत परत तुकां वचून हात 
` लायतालें. ताईन म्हाका खेळपाखातीर माणकुली बावली हाडली म्हण हांव ताईचेर 
खुश जाल्लें. आनी तूं दिसतालेंय सुंदर. गोरी गोरी कात. काळे लुकलुकीत दोळे. 
नकसूद नाक.तुजो बारसो दबाज्यान केलो. म्हाका आजून याद आसा. सगळे चौकेचें 
घर भरून गेल्लें. पयली बेटी, धनाची पेटी.” अशें म्हणत तुजो आजो चौकीभर 
पासयो मारतालो. “भांगर तें भांगर’ अशें म्हणत आजयेन तुज्या तोंडांत साखर 
घाल्ली. सगळ्यांक उमेद जाल्ली. पूण ताई मात पिकार जाल्लें. 

“तिका पयला चला जाय आसलो, न्हय?' हांवे विचारले 

“हय, पूण तुज्या पप्पानूच तिची समजिकाय घाली 

“पप्पा आयिल्ला? 

“हय. खास बारशाक आयिल्लो. तुजें अनुष्का नांव ताणेंच दवरलें. नाजाल्यार 
तुजी आजो आजी तुका गीता, सीता बी नांव दवरून सोडटलीं आसलीं 

'कितें फरक पडटलो आसलो * 

“हांगा मातशीं रावुंया आ. हा रायबदरचा पाटा सीमावशेन गाडी मागाचे 
कडेक थारायली आनी ती देंवली 

हांवे हेवटेन तेवटेन पळयलें. गाडी थारिल्ली थंय चार रस्ते फुटिल्ले. मदीं 
एक कपेल. कुशीक दुकानां. कांय घरां. मुखार न्हंय. मांडवी न्हंय. आनी न्हंयेवयलो 
पूल. एक न्हय, दोन 

सीमामावशी अकस्मात कित्याक देंवली काय? पळय जाल्यार मावशी 
मार्गीकुशीक बशिल्ले नुस्तेकान्नीकडेन वचून नुस्ते मोलायता. म्हाका मजाच दिसली. 
नुस्ते घेवपाक हांगा वेळकाळ कांयच लागना. आनी चट्ट करून म्हाका याद जाली. 
तशें हांवूय देवलें आनी कुशीच्या स्टॉलाचेर- न्हय, दुकानाचेर गेलें. एक कॅडबरी 
घेतली. 

हांव गाडयेकडेन पावलें तेन्ना मावशी हातांत कुल्ल्यांचो बंच घेवन उबी 
आसली. तें अवस्थेंत मावशेक पळोवन म्हाका हांसपाक आयलें. दोरयेक गुंधिल्ल्यो 
कुल्ल्यो तिणें हातांत लांबयिल्ल्यो खऱयो, पूण आंगापसून बऱ्योच पैस धरिल्ल्यो. 
कारण त्यो जित्यो आशिल्ल्यो आनी हुळहुळटाल्यो. 

“तूं खंय गेल्लें गो?” म्हज्या हातांतली कॅडबरी पळोवन ती म्हणपाक लागली, 

“तें आनी घेवपाकूच जाय आसलें?' 

'ह्यो कुल्ल्यो न्हय? म्हाका आवडटात.' 

“म्हाका खबर आसा. व्हदळ हांगच्यान वतना हांवे त्यो पळयिल्ल्यो . घेवपाची 
चत्राय उरलीना. आतां म्हळें, येतना आसल्यार पुरो. सांजे हांचें बरें गरम मसाल्याचें 
तोंडाक करप.' मावशेन गाडयेचे फाटलें बकेट उक्ते केलें आनी तांतूत त्यो कुल्ल्यो 
दवरल्यो . 

“तश्यो कुल्ल्यो आमच्या डॉलीकुय आवडटात. आवडटा म्हणजे दाग्यावांगडा 
खेळून वेळ पासार करपाक आवडटा. तसो कुल्ल्यांचो खरो शौकीन मयूर!' 

परत मयूर! हो मयूर मावसो कसो आसा काय? काळो, गोरो, ऊंच, मोटवो 
आजून पळोवंक ना पूण परत परत तो दोळ्यांमुखार उबो जाता. आतांय म्हाक! 
दिसलं. दोनूय हातांनी कुल्लेचो दांगो घेवन तो उबो आसा आनी आपणाल्या धव्या 
दांतांचो प्रयोग कुल्लेच्या तांबड्या दांग्याच्या कट्ट्याचेर करता. 

गाडी सुरू जाली. पाट्यावयल्यान धांवपाक लागली. उजवेवटेन मांडवी न्हंय 
आसली. उदक वोतान चकचकतालें . पलतडचीं घरां आनी इगर्ज स्पश्ट दिसतालीं. 
न्हंयचे देगेवयल्या पाचव्या झाडांचो पट्टो सोबून दिसतालो. पाटोभर दर्याचे देगेवटेन 
एके हारीन विजेचे खांबे आसले. तांचेर सोडीयम वेपोरचे दिवे दिसताले. न्हंयेवयले 
पूल लागीं लागीं येताले पणजेचे उंच दोंगुल्ले वयलीं घरां, बिल्डींगो खुणायताल्यो 

“जाणा मगो अनू -' मावशेन म्हाका हडकिलें आनी म्हजी तनरी भंगली 

'कसला विचार करता? घरचो? तें मागीर पळांवया. हाव उलयता ताइ 
कडेन. तूं भियेवं नाका. मावशी लेगीत आवय भशेनूच आसता ' मावशी म्हाका 
समजावपाक लागली 

“खरेच सीमावशे, हांव .घरचो विचार करिना. सगळें चत्रायेन पळयतां 
आदलें कितें आसा. कितलो बदल जाला!” 

“बदल जाला गो, पूण तो वयले वयर. तसो हांगचो. मनीस बदलुंना.' 

“तुजेवयल्यान कळळें म्हाका. 

'म्हजेवयल्यान कित्याक ? आमच्या मयुराक पळय, मागीर तुजी खात्री पट्टली.' 

मयूर! 

'कितें सांगतालें जाणां? तुज्या भुरग्यापणांतल्यो गजाली गो. तुजें तशें 
म्हजेंय भुरगेपणूच तें. तर तूं जालां तेन्ना ताईक आनी तुकां एक बायलमनीस तेल 
लावपाक येताली. लक्षीम नांव तिचें. ती बरी घश्टून तेल लायताली. ताईक तशेंच 
तुकां. पिठयेची .लोळी कशी तुकां आस्तून मस्तून वडयताली. म्हाका तिची कसली 
तिडक मारताली जाणां! ती तुकां मांडयेर घालून तेल लायतकूच हांव तिजे फाटल्यान 
उबें रावन तिका दोनूय हातांनी धुमकायतालें. तिची बोब पड़टाली. तिचे दोनूय हात 
आडखळिल्ल्यान ती म्हाका आडावपाक शकना आसली. मागीर म्हजो बापूय म्हाका 
कडेक काडटालो आनी पासयेक व्हरतालो. मागीर लक्षीमीन म्हजी इतली धास्ती 
घेतली, आपूण तेल लावंक बसचे आदीं हांव खंय आसा ताची खात्री करून 
घेताली.' सीमावशी रंगून गजाली सांगताली. 

त्यो गजाली आयकंन दिसताल्यो, तेचबराबर गजाली सांगताना तिका पळयन 
दिसतालें. तिची नदर भायर आसताली. गाडी चत्रायेन चलयताली तितलेच चत्रायेन 
गजाली सांगताली. तोंडावयले हावभाव प्रसंगाप्रमाण बदलत रावताले. हांव सामकी 
लागींची इश्टीण जाल्लेवरी ती उलयताली. म्हज्या येवपाचो तिका खिणभर हुस्का 
जालो तितलोच. मागीर ती कांयच घडूंक नाशिल्लेवरी वागपाक लागली. म्हर्जे येवप 
तशें आगांतूकपणाचेंच. पूण तें सामके थरोवन जाल्लेवरी ती म्हर्जे स्वागत करताली . 

सीमावशेच्या तोंडार एक समाधान खेळटालें. तृप्ततायेच्या ओत्यान ती न्हावन 
गेल्या अशें दिसतालें 

मनशाक कशें लाबता हे समाधान? ही तृप्तताय ? 

“आमचो मयूर गो! एक सप्तकभर भायर गेला खरो, पूण आपूण भायर 
आसा हें जाणवपाक दिवचो ना. पळयशीत तूं.' सीमावशेन परत आपल्यो गजाली 
सुरू केल्यो. 

मयूर! 

सीमावशेच्या सुखाची चावी ती हीच. 

“पावलीं गो. ही तुजी पणजी. आजो ना, आजी ना. फकत पणजी.' सीमावशेन 
विनोद केलो आनी आपूणच हांसपाक लागली. | 

'हें अशें विनोदी उलोवप हांव मयूराकडल्यान शिकलां.' 

“म्हाका आवडटा.' 

'कितें?' 

“अशें उलोवप' 

“थार धर.मयूराक येवं दी. तो तुजी उमेद भागयतलो.' 

परत मयूर! 

गाडी पणजे शारांत भीतर सरली. आदींपासून हें शार म्हाका आवडटा. 
भुरगेपणांत जायते फावट हांव हांगासर आयलां. आमी दिल्लीक सावन गोयां 
येतकूच सांवड्ड्या आजोळा रावतालीं खरीं, पूण आमचें खरें आकर्षण पणजेच 
आसतालें. 

खरें म्हळ्यार पणजेक शार म्हणपूच न्हय. जांणी दिल्ली, मुंबय. कलकत्ता 
लागसून पळयलां तो कोणूच पणजेक शार म्हणचो ना. पणजी म्हळ्यार म्हजे नदरेन 
शाराचो रूपकार चडयिल्लो ल्हानसो गांव. हांगासर मनीस शेणलो जाल्यार काचाबूल 

जावपाचा गरज ना. सरळ माडवी न्हयवटंन वचपाचे आंनी आपली वाट आपणेंच 
सोदून काडपाची. वाट चुकलीच जाल्यार कोणाकूय विचारपाचें. सांगता तो मनीस 
मोटे काळजीन वाट दाखयतलो. तुमचे बरोबर चार पावलां चलून लेगीत येतलो. 
अशे तरेचो अणभव हांवें हांगा जायते फावट घेतला. देखून हें शार म्हाका सदांच 
भरवंशाचें दिसला 

गाडयेन एक वळसो घेतलो आनी गाडी न्हंयचे देगेवयल्यान धांवपाक लागली 
।मिरामारवटेन. दर्यावेळेवयला पणजेचा हो हवेशीर वाठार. नवश्रीमंतांचे वसतीचो . 
आमची सीमावशी ह्याच वर्गातली. देखून ती हांगासर रावता 

मुखेल मार्गावयल्यान गाडी एका आङमार्गन भीतर सरली. मार्गाचे दोशीवशीं 
बंगले. एका बंगल्यामुखार गाडी थांबली. बंगल्याच्या भायल्या कंपावंडांत दोन 
माडयो उव्यो आसल्यो. तिसरी ल्हान माडी निकतीच आकार धेताली. हांवें मनात . 
म्हळे, हांगेल्यो ह्यो तिनूय माडयो म्हळ्यार सीमावशेच्या पाचव्या संवसाराची प्रतिकांच! 

हॉर्न वाजना बरोबर एक काळीसांवळी बायलमनीस गेट काडपाक मुखार 
आयली. मारथेभर फुलां आनी तोंडभर हांसो. पान खावन दांत पाचवे जाल्ले. 

“ही आमची यमुनाबाय.' मावशेन वळख करून दिली. 

“बरें मुगो बाय?” सामकी लागींची वळख आशिल्लेभशेन तिणे म्हाका हटकिलें. 
तिगेल्या उलोवपाचो हेळ म्हाका वेगळोच दिसलो. गेट बंद करीत तिणें म्हाका 
विचारलें, 

“आवय बी बरी आसा मुगो बाय?' 

“हय हय, वरी आसा. तें फाटल्या सिटावयलें बॅग काड.' ती मुखार आनीक 
कितेंय विचारीत ह्या भंयान सीमावशेन तिचें उलोवणें बंद केलें आनी तिका कामांक 
लायली . 

हांवें कंपावंडाचेर नदर मारली. गेट उगडल्या बरोबर मुखार गॅरेज. उजवेवटेन 
बंगलो. बंगल्यामुखार मॅक्सीकॉन लॉन. लॉनामदीं कारंजाचें उदक सहजतायेन शिंवरतालें. 
लॉनाचे भोंवतणी चारीवटेन फुलांची सुंदर बॉर्डर लक्ष ओडून घेताली. तीच बॉर्डर 
बंगल्यांत वचपाचे वाटेर दोशीवशीं आशिल्ली. कंपावंडात खूब तरेच्यो दसणी फुलिल्ल्यो. 
गुलावाचीं कलमांय आशिल्लीं. म्हाका मात दसणी आवडल्यो. गॅरेजीकडेन फुलांची 
कांय झाडां आशिल्लीं. चाफ्याचो वास येतालो, पूण झाड म्हाका वळखुंक कळळें ना. 

'हें सगळें मयूराक आवडटा म्हणून केलां.” 

एक खरें, सीमावशेक पळयनाबरोवर खूब उमेद जाल्ली. तिचें उलोवणे 
आयकून आनीक खोस जाल्ली. खूब उमेदीन गाडयेंत बशिल्लें हांगामेरेन आयिल्लें 
पण बंगल्यांत पावनाफुडें पावलां जड जालीं | 

हांव हांगासर आयलां खरें. पूण हागांच्या सुरळीत चलिल्ल्या [जिविताक 
म्हजी आडखळ जायना मू? हांगा आयला आज. फाल्या परवां रावप घडये 
सप्तकभर रावप. पूण कायमचे ना. नक्कीच ना 

'आगो कितें पळयता? मागीर सवकासायेन पळय. सीमावशेन म्हज्या हाताक 
धरून म्हाका भीतर व्हेले 

` `यो. आमच्या घरांत तुज स्वागत. सौमावशेन म्हज्या गालाची पापी घेत 

म्हळे 

“मयूर आशिल्लो जाल्यार आनी किते कितें उलोवन तुका येवकार दितलो 
आशिल्लो. बस.' मावशेन म्हाका भुजांक धरून सोफार बसयलें. 

इतल्यान यमुनाबाय बॅग आनी कुल्ल्यो घेवन भीतर आयली. 

'ताईबाय, ह्यो कुल्ल्यो दिल्लीच्यो?' यमुनाबायन खऱ्यानिशीं विचारलें .तेसरशी 
आमी दोगांय हांसलीं 

“ही आनी आमची यमुनाबाय! आगो तुका मनशा कशी जूस्त वळखुपाक 
कळटा? तश्यो कुल्ल्यो वळखुपाक कश्यो कळनात? 

'मनशांक नांवां आसतात न्हय गे?' 

“ही उलोवपाक कशीच हार वचपाक ना. कुल्ल्यांचें सांजे तोंडाक करपाचें 
यमुनाबाय कोणाचो फोन वी आयिल्लो?' 

'येयल्लो तर ' 

` कोणाचो ?' 

` बाबाचो . 

' खंयसावन? बेंगलोरसावन?' 

“हय पूण सामकें लागींच्यान आयकोंक येतालें म्हाका दिसलें, हांगासूनच 
उलयता म्हणोन ' 

"हांवें तुका सागूक नासले?” सीमावशेन म्हाका पळयत सांगले. 

' कितें सांगतालो?' 

"कांय ना. बरेभशेन पावलो म्हण सांगतालो. तू खंय म्हणोन विचारताला. 

तुवें कितें सांगलें?' 

हायें सांगले, करमळे गला. 

कित्याक म्हण विचारलें ना?' 

न तो विचारी नासतना रावता £' 

-।गोर तुवं कितें सागलें : 

हाये म्हटलें म्हाका खबर ना. 

आगे म्हजे बाय, आगो करमळ हाव 'किंत तळ्यातलो साळक, हाडपाक 
गल्लें?' 

तुवें हाडलां तें साळकूच मगे. तं परिस्थितिंतूय यमुनाबायन विनोद केलो. 
काय वेळ. सीमावशेच्या चेऱयाचेर चिंता दाटली. 

आगो, पूण मयूराक तुवें सारकें सांगपाचें, हांव अनुष्काक हाडपाक रेल्वे 
म्टेशनाचेर गेलां म्हण.' 

तेका तें खबर ना तर?” यमुनाबायन उरफाटें विचारल. सौमावशन आनीक 
उलोवणे वाडयलें ना. तिणे यमुनाक भीतर वचपाक फर्मायलें. 

म्हाका खाल्लेलेभशेन जालें. व्हदळची जडसाण परत जाणवली. म्हजी अवतिकाय 
पळोवन सीमावशी सावध जाली. 

ए, तूं कित्याक चिंतपाक पडलें? आगो तो पावनाबरोबर फोन करतलो हं 
हाव जाणाच आसले. मातशी चुकामूक जाली. कांय नजो. हांव अशे अकस्मात 
भायर सरलां देखून ताका थोडो हुस्को जातलो. म्हजेंच चुकलें गो. हांवें यमुनाक 
सांगून दवरपाचें. पूण बोवाळान भायर सरलें.' 

पूण म्हजेखातीर थंय मावसो गरजेभायर हुस्क्यांत... हाव चांचरल 

तशें कांय ना. हरशीं म्हण हुस्को आनी काळजी करपांत ताचेफाटल्यान 
सोपलें. तू वगीच॑ मनांक लावन घेवं नाका. आतां पळय रोकडो परत फोन येतलो . 
बरें जालें ताका परत सगळें सविस्तर सांगपाक मेळटलें. तूं बस. डॉली...” 

हाव अपराधीशें जालें. कितेंय जांव, हांव आगांतूक जावन आयलें आनी 
खोणभर हागेल्या सवसारात धवक्त निर्माण जाला. 

हाव तशेंच बसलें. हॉलाचेर नदर भोंवडायत. 

प्रशस्त हॉल. हॉलभर मारबलचे टायल्स. तांचेर कचकचीत भडक चित्रांची 
कारपेट. कारपेटच्या मदें हारशांचे कुडके भरिल्ली नक्षीदार टिपॉय. हॉलांत दानकडन 

दोन सोफासेट. चारी कोनशांनी वेगवेगळ्या झाडांचे इनडोअर प्लांट. आनी वणटिचे 
एके कुशीक सुंदर शेकेस. हो हांगच्या खास कोरीव मेस्तपणाचो नमुनो. शोकेसींत 
टी.वी., डॅक, रिकोर्डर आदी. एका कोनाशक फोन. 

पूण हातूंत सगळ्यांत लक्ष ओडून घेतालो तो शोकेसीवयलो सीमावशो आना 
'यूराचो एनलार्जे केल्लो फोटो मयूरान आपलो बलदंड हात तिच्या खांदार वडयिल्ल. 
मयूर खरेंच देखणो आशिल्लो. सीमावशी सांगताली ताचेपरस सुंदर! 

हांवें कच्च करून आंग काडलें. पळय जाल्यार सीमावशेन फाटल्यान येवन 
खांदार हात घातला. 

“हे म्हजें आनी मयूराचे डाली. सीमावशेन हांडीर धरून आपणाले चलयेक 
हाडिल्लें. 

'आनी डॉली, ही तुजी अनुष्का मावशी.' डॉलीक म्हजेकडेन दित मावशेन 
म्ह्ळे 

पांचेक वर्सांचे डॉली आतांच न्हिदेंतल्यान उठिल्लें. गोरेंपान. फोटांतल्या 
मयूरासारके बोलके दोळे. मुदयाळे केंस. नाकाचो आकार मावशेच्या नाकाभशेन. 
डोगांयचो रूपकार ताचेठांय एक जाल्लो. हांव ताका पळयत उरलें. 

सगळीं म्हणटात हें मयूराच्या रूपार गेलां. सभावूय ताचोच आयल्यार 
पुरो डॉलीक म्हजेकडेन सोपोवन सीमावशी भीतर गेली. तिचेर जेवणाचो बोवाळ 
पडिल्लो . 

'मावशे तुजें नांव कितें?' पोराचो आवाज गोड आसलो तितलोच लाघवी 
म्हाका ताची अडचण समजली. 

म्हजें नांव मगो अनू मावशी. 

“म्हर्जे नांव - डॉली मयूर खांडेपारकार' ताणें स्पश्ट आवाजान सांगलें 
कवतुकान हांवें ताच्या पोल्याची पापी घेतली. 

“तूं केन्ना वतली?” 

'वचची ना हांव रावपाक आयला म्हजे जापेन ताका खोशी जाली 

नुक) काणी सागपाक कळट। ” 

हय. 

“तूं म्हाका आयज एक काणी साग, फाल्याच्या आयज एक काणी साग. 
मागीर फुडल्या आयज एक काणी सांग. मागीर नाका.' 

मागीर कित्याक नाका? . 

मागीर म्हजो पप्पा येतलो पप्पा काणी सांगतला बापायचं यादीन त॑ 
उमेदीन फुल्लें. 

आरे देवा! म्हजेकडेन काणयांची रास आसा त्या कोणाक सागू ?' 
म्हाकाच सांग. हांव तुज्योय काणयो आयकता आनी पप्पाच्यांय आयकता. 
डॉलीन आपणाल्या पिटकुल्या हातांनी ताळयो पेटल्यो. 

'पंप्पा खंय गेला जाणा?” तें म्हजी परीक्षा घेतालें. 

जाणां. बेंगलोर .' 

तुका सांगून गेला? ताणे विचारलं 

हय. 

“तुका कितें हाडटा म्हण सांगलां?' डॉलीच्या प्रश्नान हाव गडबडले. सीमावशेन 
तांकां म्हजे स्वाधीन केलें खरें पूण ताणे म्हजोच ताबो घेतिल्लो. ताणें वेगळो विशय 
सुरू करचो अशें म्हाका दिसलें. नाजाल्यार हांवें तरी. 

'अनू मावशे, काणी सांग.' डॉली म्हजे फाटीक लागले 

'ए डॉली, केन्नाच्या केन्नाय काणयो सांगनात. आतां अनुष्का मावशी - 

'अनू मावशी' डॉलीन आवयची चूक सुदारली 

“आता अनू मावशी हांगाच रावतली. तिचेकडल्यान जाय तितल्यो काणयो 
आयक. आतां मावशेक पुरो जालां न्हय? आनी भूक लागल्या.' सरबताचो ग्लास 
म्हज्या हातांत दीत सीमावशेन डॉलीक म्हजे वेंगेंतलें कुशीक काडलें. 

“तान लागल्यार सरबत. तिका भूक लागल्या.' डॉलीन आवयमुखार बोटा 
नाचयत म्हळे. 

“म्हजो शाणो तो.!' सीमावशेन ताका उखलून ताची पापी घेतली. 

खीणभ॑र म्हाका डॉलीचो दुस्वास दिसलो. कितली माया! कितली अपुरबाय! 
अशी अपुरबाय म्हजी केन्ना कोणें केल्ली काय! हांगासर गायां आजोळा नक्कीच 
केल्ली आजून याद आसा. पूण दिल्लीक? मम्मान आनी पप्पान? याद जायना 

चल अनू, बेगीन न्हावन घे मडीक भूक लागल्या आसतली न्हय?' 

"तसो ट्रेनीत ब्रेकफास्ट जाला मागीर सोडा, आडसर आता हें सरबत 

'पुरो पुरो जिवाक तितलेंय लागंना तर? खाणाजेवणाकडेन तुका हयगय 
करपाक मेळची ना मयूर ते बाबतींत सामकों पर्टीकुलर .' 

'तुं जेविना बी जाल्यार भरयता काय कितें?' 

“आनी कितें तर?” सीमावशी लजली. 

'ना आं ना, पप्पा म्हाकाच भरयता.' डॉलीन व्हडल्यान आइडी मारीत 
सांगले. तेसरशीं सीमावशी डॉलीक हड्ड्याकडेन घट्ट आंवळून भीतर धांवली. 

खरेंच भरयता आसतलो काय मावसो सीमावशेक? नासतूय बी. पूण दोगांयची 
तशी भावना नक्कीच आसतली. पप्पान केन्ना अशें केलां काय? पप्पान तशें केल्यार 
मम्माकूय आवडचें ना. आनी अशीश्टपणा मानून पप्पाय केन्ना तशें करचो ना. 
मनशां मनशांत कितलो फरक आसता! 

हावें व्हदळच्या फोटोकडेन पळयलें. म्हाका -वगीच भास जालो... मयूर 
खांदावयलो हात काडून त्या हातान सीमावशेक भरयतालो. 

“कोणाक पळयता? मयूराक? थोडे दीस राव, मागीर प्रत्यक्ष पळय.' सीमावशेन 
म्हजी नदर पळोवन म्हळे. 

“चल न्हावपाक. दोन बाथरूम आसात. टबाची संवंय आसतली तुका. 
आमच्या बाथरूमात चल. मयूरान बरो व्हडलो टब बसयला. तुका आवडटलो. दर 
आयताराक आमी त्या टबांत न्हातात.' उलयतां उलयतां सीमावशी लजली. तिणें 
म्हज्या खांदार तुवालो वडयलो. 

“जाय जाल्यार गरम उदकाची वेवस्था आसा. पूण असले गर्मेन थंड न्हावपूच 
बरें.' सीमावशेन म्हाका बाथरूम दाखयलो आनी ती परत भीतर गेली. 

हावें बाथरूमात पावल दवरलें. दार धांपलें. बरो आसलो. नितळ, निवळ. 
चकचकीत. सुगंधीत वास सगळ्याक भरिल्लो. हांवें टबांत उदक सोडलें आनी 
आंगावयलें एक एक वस्त्र देवयत टबांत पांय दवरलो. मुखावयले वणटीर नदर 
पडली आनी उदकाक पावल लागचे आदींच आंग शिई जालें. वणटीर देडेक मीटर 
सुमार उंचायेचो पोस्टर लायिल्लो. ब्लॅक एन्ड व्हायट. पूण सामको उठावदार. एक 
नीरवस्त्र बायल फाट करून आसली. आतांच न्हाल्ली . तिगेली जुवानी तटतट्टाली . 
ओल्या आंगावयल्यान उदकाचे थेंबे घरगळटाले.. 

खीणभर हांवें फोटोकडेन आनी मागीर म्हजेकडेन पळयलें. म्हाका त्या 
फोटवाचो दुस्वास दिसलो. खरेंच तो पोस्टर सुंदर आसलो. इतलो सुंदर फोटो 
बाथरूमांत! कोणाचो चॉयस आसतलो? आनीक सांगपाक जाय? 

म्हाका कच्च जालें. मयूराचें अस्तित्व बाथरूमांत र्ंयतरी आसा अशें जाणवले 

हावें बेगिवेगीन टबांत घालून घेतलें आनी सर्वांग उदकांत बुडयलें. देह उदकार 
उफेलो तशें मनूय ल्हव ल्हव जालें. 

हीं घोव बायलां एका टबांत न्हातात? कितें हरकत आसा? 

पप्पा आनी मम्माचीं बाथरूमाच्या वापरावयल्यान कितले फावट झगडीं 
जाल्लीं. पप्पा भीतर न्हाता जाल्यार मम्मान कितले फावट दार धाडायलां. केन्नाय 
तुवाल्यावयल्यान जाल्यार केन्नाय साबणावयल्यान बाचाबाची. एक दीस आपणालो 
साबण मम्मान वापरलो म्हण पप्पान बाथरूमाच्या दारांतल्यान भायर मोखून मारिल्लो. 
रामेश्वरभैय्यान तो अचळय उखलून व्हेल्लो. 

मम्मा आनी पप्पा केन्ना एकठांय येतालीं काय? फकत म्हज्या आनी कश्मीराच्या 
जल्माक कारण जालीं तेन्ना एकठांय जाल्लीं तितलींच आसतलीं. तीं मोग आनी 
करून लग्न जाल्लीं खंय! हाका मोग म्हणटात! हो फकत वेवहार. पप्पान आनी 
मम्मान संगनमतान एक वेवहार केल्लो आनी दोगांय ताका संवसार मानताली. 

असल्या नकली संवसारांत रावपाचें हांवें न्हयकारलें. म्हजें चुकलांय आसत 
पूण पप्पा आनी मम्माचें जितलें चुकलां तितलें म्हजें नक्कीच चुकुना. हांव तांचेबरोबर 
अमेरिकेक गेलें ना. खरें म्हळ्यार तांणी आकाश पाताळ एक करपाचें, पूण केलें ना. 
फकत एक जोगूल पेटलें तितलें, मागीर सगळें शांत. कित्याक तर तांचे कितें 
चुकलां तें तांच्या मनाक खाता. तीं गिल्टी जाल्यांत: तिगांय आज पावतलीं भारतांत. 
येनावरोबर म्हजी खबर कळटली. घडये काल पयर ताणी फोन केल्यार आदींय 
कळरली, रामेश्वरभैय्याकडल्यान. 

कळना वरोवर मम्मा कितें करतली? कितेंय करीत पूण रडची मात ना. 
कश्मीरा? फकत भुजां वावडून घडये म्हणटलें, 'यह तो होनाही था!” आनी पप्पा? 
घरांत पावल दर्वरिनाफुडें जर ताका ही खबर कळत जाल्यार कितें करतलो? मुठी 
चोळीत फकत भायर भीतर पासयो मारीत रावतलो. काय विश्वास बसनासून म्हज्या 
रमाच्या भायर रावन म्हाका उलो मारीत रावतलो, अनुष्का, अनुष्का... 

आं! हो उलो कोणाचो? आनी दारार कोण टीकटीक करता? पप्पा? मम्मा? 
आं! हांव खंय आसां? 

हांव तनरेंतल्यान भानार आयलें. भायर सावन सीमावशी सादयताली आनी 
डॉली दाराची खिळी वाजयतालें. कितलो तरी वेळ हांव टबांत उफेल आशिल्लें. 

बेगिबेगीन न्हावन कपडे घालून हांव भायर आयलें. डायनींग टेबलाचेर 

डॉली ताटार चमचो वाजयत म्हजी वाट पळयत आशिल्ले. 

“हाका वाडचें न्हय?' हांवें चुकी जावन म्हळें. हांव कदेलार बसलें. 

“तुजेच वांगडा जेवतलें म्हण हट्ट धरून बसलां. हरशीं बापायबरोबर जेवता 
न्हय? सीमावशेन म्हज्या ताटांत वाडपाक सुरवात केली. 

“आवयस! कितले जिनस? हें म्हजेखातीर इतलें कित्याक केलां?' 

'तुजेखातीर खास करूंना आं. जेव तूं.' सीमावशी आग्रो करून वाडटाली. 

“मावशे, तूं बस न्हय.” हावें म्हळें. 

'हांवूय तेका तेंच सांगतां. तूं बस. हांव वाडटां. पूण तिचो म्हजेर विस्वास 
ना. हांव आपणाले भाच्चेक कमी वाडीत म्हणोन तिका भिरांत.' यमुनाबायन शीण 
काडीत सांगले. 

“अनू मावशे, तिका हाताक धरून बसय.' डॉलीन मदींच म्हळें. 

“हाताक धरून कित्याक?” हांवें विचारलें. 

“पप्पा तशें करता.” डॉलीन जाप दिली. 

“हय गो. मयूर बळजबरीन हाताक धरून म्हाका बसयता. म्हाका सगळ्यांक 
वाङून मागीर बसपाक आवडटा.' सीमावशेन कदेलीर बसत म्हळे. 

“अनू मावशे, तुजो पप्पाय तुज्या मम्माक अशें करता?” डॉलीच्या प्रस्नान 
म्हाका उस्तुरें गेलें. 

“उदक पी.” सीमावशेन उदकाचो ग्लास म्हाका उखलून दिलो. 

‘डॉली, जेवताना ओगी रावन जेव. चड बडबड नाका.” सीमावशेन ताका 
धपकायलें. 

“तूं कुस्की.' डॉलीन आवयक म्हळें आनी तें मोन्यानी जेवपाक लागलें. 

“पप्पाचो फोन येतकच पप्पाक सांगतलें.' डॉलीन आवयक धमकी दिली. 

“सांग. तुज्या पप्पाक कोण भिता?” सीमावशेन डॉलीक ओगी केलें आनी 
म्हाका ल्हवूच म्हळे, 

“तरी बरें, हाचेकडेन फोन दिलो ना. नाजाल्यार बडबडत रावतले आसले 
व्हदळ फोन आयिल्लो तेन्ना हें न्हिदिल्लें आनी आतां आयिल्लो तेन्ना हें हांगासर 
डायनींग टेबलाचेर खेळटालें.' 

'मावशाचो फोन आयिल्लो?' 

'हय. तूं न्हातालें तेन्ना .' 

“म्हाका विचारतालो?' 

'आनी?' 

“तुवें कितें सांगलें?' 

'तूं न्हाता म्हण सांगलें. तुका उलोवपाक जाय आसलें? परत सांजे येतलो. 
तशें पळयल्यार सांजे येतलो तो खरो कायद्याचो. हे मदले दोन फोन तागेल्या अती 
काळजेचे आनी हुस्क्याचे.' सीमावशेच्या उलोवण्यांत मयूराविशीं उपाट लक्तुवाय 
आशिल्ली . 

म्हाका याद जाली, 

पप्पा असोच कामाखातीर दार्जिलींगाक काय खंयतरी गेल्लो. एक दीस, 
दोन दीस, तीन दीस, पप्पाचो फोन ना. फकत हांव अस्वस्थ जाल्लें. म्हजेखातीर 
रामेश्वरभैय्या वयर सकयल जातालो. मम्माच्या आनी पप्पाच्या वागपांत कसलोच 
फरक पडूंक नासलो. पांचव्या दिसा पप्पा आयलो. पप्पाक कोणें कांय म्हळें ना. 
पप्पानय कोणाचेर कसलो शीण काडलो ना. म्हज्यान सोंसपाक जालें ना. हुस्क्यांत 
घालें म्हण हांव पप्पाचेर कसलें तापलें! पूण वयल्यान पप्पाच म्हजेर तिडकलो . 

चिंता, हुस्को ह्यो गजाली आमच्या घरांत केन्ना निर्माण जाल्यो नात. घरांत 
निर्माण जावपाक पयलीं त्यो काळजांत किल्लुवच्यो पडटात. तेनदरेन आमचीं 
काळजां पडंग. थंय असलें कितें किल्लून येवप शक्यूच ना. 

‘आगो, जेव मुगो सायबिणी. कितें चघळीत बसलां?' सीमावशेच्या उतरांनी 
हांव भानार आयलें. मागीर अधाशाभशेन जेवणाचेर तुटून पडलें. 

जेवणां जातकूच सीमावशेन म्हाका बेडरूमात व्हेलें. तांगेलो दोगांयचो बेडरूम 
तो. बरो सजयिल्लो . 

“आतां हांगासर न्हीद. मागीर सांजचों तुका वेगळो रूम दितां. यमुनाबायक 
निवळ करपाक लायला.' सीमावशेन बेडशीट गादयेर हातुरलें. धुल्ल्या कपड्यांचो 
वास आयलो. 

दार आड करतां नाजाल्यार डॉली तुका कशेंच न्हिदपाक दिवचेंना.' तिणें 
म्हाका बळजबरीन बाज्जेचेर आडवें केलें. म्हाका खरेंच न्हिदेची गरज आसली. 
प्रवासाचो शीण जाल्लो. पूण तें सगळे सांगचेआदींच सीमावशेन पारखिलें. 


Im 


६८ / पाषाण कळी 


हि, 


हांव सुस्त न्हिदिल्लें. जाग आयली तेन्ना माथ्यांत कोणाचो तरी हात भोंवतालो. 
मातशे दोळे उकते केले जाल्यार सीमावशी माथ्यांत लिको सोदताली. दिसले, 
माथ्यांत असंख्य लिको जावंच्यो आनी तांकां सोदीत सीमावशेचो हात वरांचीं वरां 
माथ्यांत भोंवत रावचो. 

“सीमावशे, मयूरमावसो तुका खऱयांनीच बरो करता मगे?' हावें तिचे मांडयेर 
तकली दवरली आनी हात तिगेल्या कमराभोंवतणी आंवुळळो. 

“खूब बरो करता, फूल आनी हांव हांचेमदीं कसलो फरक करिना. 

“फुलावयलो भोंवर?' जिवाभावाचे इश्टिणीक विचारचें तशें तिच्या गळत 
दोनूय हात गुंधून हावें विचारलें. 

“रसीक ह्या अर्थान भोंवर. पूण ह्या फुलावयल्यान त्या फुलार नाचपी नाचरो 
भोंवर न्हय.' मयूराविशींचो विश्वास तिच्या उतरांनी आनी तोंडार दिसतालो . 

'दादले अशे आसतात?” 

'हेरांचें म्हाका खबर ना. पूण मयुराची गेरेंटी हांव दितां. कितेंय जाल्यार तो 
म्हाका सांगलेवगर रावना.' | 

“अं?” म्हजे नदरेंतूच सीमावशेक प्रश्‍न आशिल्लो. 

“एकदां ताका साव्रीनान असोच फटयलो.' 

'हें साब्रीना कोण?' 

“कोण मस्णे खंयचेकडलें. पयलीं मयुराचेच कंपनीत आशिल्लें. तसलेच गो 
तें. ताका कंपनींतल्यान काडून लेगीत वडयलें तें तेचखातीर.' 

'कित्याखातीर ?' 

‘एकदां खंय तें आपल्या फ्रेंडाच्या फाटल्यान दादल्यांचे टॉयलेटींत गेल्लें.' 

` कित्याक ?' 

'देवाक खबर! कितें खावपाक काय कितें पिवपाक गेल्लें म्हणून. कंपनीक 
ताका काडून वडोवपाक कारणच जाय आसलें. वड़यलें काडून .' 

“ताणें मावशाक कसो फटयलो?' 

“आपलो वाडदीस आसा म्हण दोना पावला एका हॉटेलांत मयूराक आपयलो .' 

“मयूर मावसो गेलो?” 

'ताणें सांगताना तशं सांगलें, म्हणजे आपणे थरावीक स्टाफाकूच आपयल्या. 
ल्हानशी पार्टी. म्हणटकूच मयूर म्हाका सांगून गेलो. स्टाफाच्री पार्टी म्हणटकूच हांव 
कित्याक आडायतलें? आनी थरावीक स्टाफाकूच म्हणटकूच हांव कित्याक वगीच 
धुकलतलें? म्हणून गेलें ना ' 

“मागीर? 

“तुका बरी उमळशीक लागल्या न्हय?” 

“सांग न्हय!” 

'सांगपाचें किते? सगळें पिक्‍्चराचे भशेन. 

“म्हणजे ?' 

“म्हणजे पार्टी बिर्टी कांय ना. स्टाफबी कोण ना. हाणे मेजाचेर सोरो मांडला 
आनी हें मयूराची वाट पळयत बसलां.' 

“मागीर वाडदीस मनयलो?” 

'आनीक कोणूय जाल्यार मनोवपाचो. म्हजो मयूर तातुंतलो न्हय. ताणे 
मातसो भायर वचपाचें निमित्त केलें आनी थंयच्यान सटकलो तो बद्द घरा. सामको 
घामाघूम जावन आयिल्लो. आपणांक आवडटा त्या दादल्याक तें पैज मारून हॉटेलांत 
व्हरतालें. गेली पीडा तागेले कंपनीतली तें एक बरें जालें.” 

“खरें म्हळ्यार मावशाचें नांव राम वी दवरपाचें." हावें हांसत म्हळें. 

“आनी म्हाका सीता. पूण ना गो वाये. तो राम जावन आपूण वनवासाक 
वचत पूण म्हाका सीता करून रानांत व्हरून सोडचो ना. ताच्या मोगाची सर 
कित्याक ना.” 

'अशेंच कांय ना आं. म्हजे सीमावशेचो मोगूय उणो ना. मावसो जितल्या 
मापान मोग दिता तितल्याच मापान तूं ताका परतो दिता. खरें न्हय?” मावशेच्या 
पोल्यार ल्हवपीक बोटांनी चापटी मारीत हांवें म्हळें. 

“आसत खरें.' मावशी लजली. लजताना ती खुबूच सुंदर दिसताली. 

“सीमावशे, घोव वायलांचो असो मोग हांव पयलेच खेप पळयतां. 

'तुंवूय मागीर असोच मोग कर. 

'म्हजें बरें आसा. पूण आमच्या घरांत हावें अशें केन्ना पळोवंक ना. पप्पा 
आनी मम्मा अशीं तोंडाक तोंड लावन उलयिल्लीं केन्ना पळोवंक ना.” 

“दर एकल्याची एक एक तरा आसता.' 

“आमची तरा वेगळी. सामकी जगावेगळी.' हांव उस्वासलें. 

“ताईचो फोन आयिल्लो.' सीमावशी उलयतां उलयतां गंभीर जाली आनी 
तिगेल्या मुखामळावयली गंभीरताय म्हज्या तोंडार फांकली. हांव सट्‌ करून उठून 
बाज्जेर बसलें. 

“मम्माचो फोन?! 

'हय.' 

'केन्ना?” 

“व्हदळ. तूं न्हिदिल्लें तेन्ना .' 

'कितें सांगताली?' 

“अमेरिकेचो प्रवास वरेभशेन जालो. आजूच पावल्या खंय. कश्मीरान खूब 
एन्जॉय केलें. लग्न बरें जालें. विलमाक घोव बरो मेळ्ळा. ताका खंय घोवाक घेवन 
केन्नातरी गोंयां येवपाक जाय.' 

'आनीक कितें?' हांव निर्विकार जाल्लें. 

'आनीक कितें?' कांयच खबर नाशिल्लेभशेन वयल्यान सीमावशेनूच म्हाका 
विचारलें. 

“म्हजेविशीं?' 

“चवकशी करताली.' 

'कितें म्हणून ?' 

“तू आनीक खंयूय वचचेपरस गोंयां आमगेर आयलें तें तिका बरें दिसलें.' 

“आनी?” 

“तुगेलो तो रामेश्वरभैय्या सोडून वचपाक तयार जाला दिसता.?! सीमावशी 
उलयतां उलयतां वगीच रावली. हांवूय बग्गी रावले. मागीर तीच उलोवपाक लागली, 

'व्हडली भयण जाली म्हण कितें जालें? हांवें मातशी तापयली.. 

'कितें म्हणून ?' 

“म्हजे पद्धतीन गो. तें आमचेभीतर. पूण तिका इतलेंच सांगले, अनुष्कान 
घर सोडलां ही ताची चूक; पूण तेचबराबर ताणें घर सोडपासारखी परिस्थिती तुमी 

निर्माण केली, ही तुमची चूक.' 

हांवें सीमावशेचे मांडयेर परत घालून घेतलें आनी हांव हुडकेवंक लागलें. 

'हांवें तिका सांगलां, आवयचे होंटयेंतलें अनू, मावशेचे होंटयेंत पावलां. 
हुस्को करपाची गरज ना. मांय मरो आनी मावशे जगो म्हणटा तेंवूय ताईक हांसत 
हांसत सांगले.” तसलेय परिस्थितींत सीमावशेन विनोद केलो. 

“तुका आतां चिंता नाका. तुका फोन करपाचो नासल्यार करूं नाका. चल, 
ऊठ आतां, अशीं मिरामारचे वेळेर पासय मारून येवंया. जिवाक बरें दिसतलें.” अशें 
म्हणत सीमावशी भायर गेली. 

वेळेर वचपाचें नांव काडिनाबरोबर हांव फुल्लें. ल्हान आसतना सांवड्ड्यां 
आजोळा येतालीं तेन्ना आमी कोलव्यां वेळेर वतालीं. फकत एक दोन फावट 
मिरामारचे वेळेर गेल्लीं. कित्याक तर मिरामार सावन सांजवेळा सांवड्ड्यां परतुपाक 
वेळ जातालो तेखातीर सांवड्डेच्यान कोलव्यां लागीं म्हणून थंयच वचप जातालें. 
कळंगुटे, हणजुण्या बी वेळांचीं नांवां खबर आसलीं पूण केन्ना वचप जावंक नासलें. 
आतां गोयांत आयलांच. केन्नातरी सवडीन वचून येवपाचें. 

हांव कपडे घालून भायर सरलें जाल्यार डॉली हातांत प्लास्टीकची बालदी 
घेवन रेवेंत खेळपाक तयार जावन रावलां. 

'अनूमावशे, आज म्हाका तूं घर बांदून दी आं.' डॉलीन फर्मायलें. 

“हरशीं कोण बांदून दिता?” खबर आसून लेगीत हांवें विचारलें. 

“पप्पा.” तें तोंडभर पेंदलें. 

“मम्मा, पप्पाचो फोन येवचे पयलीं येवया आं.' 

“बरें बाये बरें.” सीमावशेन म्हळें. 

'अनूमावशे, तूं म्हाका रेंवेचें घर बांदून दी. हांव तुका पप्पाकडेन उलोवपाक 
दितां.' 

'बरी मुगो ही चिरमुली. तुज्या पप्पाकडेन उलोवपाक तिकेटी लावया.' 
सीमावशेन चलयेक लक्तुबायेन म्हळें आनी ती गाडयेकडेन गेली. 

“चलत नाका?" हावें विचारलें. मीरामार चड पयस ना इतलें म्हाका खबर 
आसल. 

“मागीर येवपाक बरें.' सीमावशेन उलो मारून यमुनाबायक चत्रायो दिल्यो. 

'कोणूय आयल्यार पळय. कोणाकूय भीतर घेवं नाका.' 

'बायेक सांबाळून.' यमुनाबायन म्हळे. 

“खंयचे बायेक?' सीमावशेन म्हजेकडेन पळयत विचारलें. 

अवघ्या मिनटांभीतर गाडी मिरामार पावली. 

आवयस! कितली सुंदर वेळ! गिमाचे दीस. सांजवेळ. वाऱयाखातीर लोक 
वेळेर लोटिल्ले. पळयिल्लेभीतर भायले भोंवडेकार चड दिसताले. भास आनी भेसावयल्यान 
ते भोंवडेकार म्हण कळटाले. पंगडा पंगडानी लोक भोंवताले .बशिल्ले . 

मुखार शेकानशेक धवसार रेंव. रेंवेंत असंख्य पावलां. ताच्या मुखार दर्या! 
 कितलो विशाल. नदर पावना इतलो पयस पयस. मळब आनी दर्या एकामेकांत 
भरसल्यांत. मळबांत सुर्या दर्यात बुडपाचे तयारेंत. निळो-पांचवो दर्या ताका आपल्या 
गोपांत आपयता. सुर्याची कुपांकडेन आपालिपा चल्ल्या. तागेल्या किर्णानी कुपांच्यो 
कडो भांगराच्यो जाल्या. अप्रूप देखाव! हो देखाव पळयतलो जाल्यार हांगा गोंयांच 
येवपाक जाय. 

हांवें दिल्लीक आसतना म्हजे इश्टिणीक दर्याचीं कितलीं वर्णना करून 
सांगली. तांकां अप्रूप दिसतालें पूण दर्याचे विशालतायेची कल्पना येना आसली. 
म्हजी नैनीतालची एक इश्टीण आसली. तिणें फकत नैनीतालाचो तलाव पळयिल्लो . 
ती सागराची तुळा नैनीतालाच्या तलावाकडेन करपाचो यत्न करताली. म्हाका 
हांसूंक येतालें. | 
सुर्या सामको धारेर पावलो. दर्याचेर बॉल कसो उफेवंक लागलो. ल्हवू ल्हवू 
उदकांत रिगूंक लागलो. तो खीण खीण दोळ्यांत सांठयत गेलें. 

एक पूर्ण सुर्या! पावूण सुर्या! अर्द सुर्या! पाव सुर्या! सुर्यकड! सूर्य ठिवको! 
सूर्य बिंदू! आनी कांयच ना! 

सुर्या बुडला खरो पूण ताची हूनसाण आजून रेंवेंक आसा. ती वरांचीं वरां 
उरतली. घडये रातभर. आनी अस्तेंतेकडलो तो उजवाड. संधिप्रकाश. तोवूय असोच 
सुर्याच्या अस्तित्वाची याद दित रावतलो. मनशाचेंय अशेंच आसूंक फाव. तो 
नासतना ताचें अस्तित्व जाणवूंक जाय. 

“जाणा अनुष्का - ' 

“आं.' सीमावशेन भुजाक हात लायलो तेन्ना हांव भानार आयलें. डॉली रेंवेर 
खेळटालें . 

“हांव सुर्याक पळयतालें.' हांवें सीमावशेक सांगले. 

'हांव तुका तेंच सांगतालें, आगो अशींच एक दीस वेळेर आयिल्लीं. जाल्यार 
मयूर म्हणपाक लागलो, चल आज त्या सुरूच्या झाडांनी वचून झाडांच्या आडसाक 
रावन बुडटो सुर्या पळोवया.' 

“मागीर ?! 

“सुर्या उदकाक तेकला तेन्ना पळय हाणें ओंठ चाबिल्लो तो बद्द सुर्या बुडटा 
तेन्ना सोडला. तरी बरें आशिकुशीक कोण नाशिल्लीं.' ते यादीन सीमावशेचे ओंठ 
तांबडेगुंज जाले: § 

तरी म्हळें, कितलो वेळ जालो, मयूराच्या अस्तित्वाची जाणिवूच कशी ना. 

मयूर! 

मयूराच्यो यादी सगळ्याक पसरल्यात. सगळ्यांच्या रगतांत मयूर भरसला. 
सगळ्यांच्या स्वासांत मयूर रिगला. ह्या रेंवेच्या कणाकणांत लेगीत मयूर! 

“हांगा थोडो वेळ रेंवेंत बसुंया.' सीमावशेन म्हाका हाताक धरून सकयल 
बसयलें . 

“मम्मा, हांव अनुमावशेक घेवन उदकाकडेन वचूं?' डॉलीन आजीबायचो नेट 
हाडून विचारलें. 

'कांय गरज ना. उदकाकडेन नाका. पप्पान नसते लाड केल्या तुजे.” मीमावशी 
ताचेर धेंगशेली. 

तें थंयच रेंवेंत बालदी भरपाक लागलें. आमी दोगांय रेंवेंत हात रोमून 
उलोवपाक लागलीं. काय गजाली गांयच्यो कांय दिल्लीच्यो. सीमावशेन म्हजी सगळी 
गजाल समजून घेतली. पूण मुखार तूं कितें करतलें अशें चुकून लेगीत विचारलें ना. 
म्हज्या फुडाराविशीं मात लेगीत हुस्को दाखयलो ना. जशी कितें म्हज्या सगळ्या 
फुडाराची जापसालदारकी तिणेंच घेतिल्ली . अदीं मदीं कोणूय सीमावशेक हटकितालीं . 
म्हजेर नदर मारून कोण काय म्हण विचारताली आनी सीमावशी मोटे लक्तुबायेन 
म्हजी भाची म्हणून सांगताली. बरोच काळोख जालो तेन्ना हावेंच डॉलीक विचारलें, 
“डॉली, घरा वचप ना? पप्पाचो फोन येवपाचो जालो .' 

तेसरशीं डॉलीन रेंवेची बालदी रिती केली आनी तें घरा वचपाक तयार 
जालें. 

'अनुमावशे, तुवें म्हाका रेंवेचें घर बांदून दिवंना आं. फाल्यां दी.” 

'बरेभशेन. फाल्यां दितां.' आमी तिगांय उठून चलपाक लागलीं. 

घरा पावलीं तेन्ना सातेक वरां जाल्लीं. सुणो दारांत उठबस करतालो. व्हदळ 
तो आसा काय ना तेंवूय कळनासलें पूण आतां सगळोच चुळबुळटालो. ताका 
पळोवन म्हाका आमच्या बॉनी ज्युनियरची याद आयली. सुण्याफाटोफाट घरांतलो 
शिरबो गुबगुबीत बुकलो रांदचेकुडींतल्यान भायर सालांत आयिल्लो. सोफाचेर 
बसतालो. सकयल उडयो मारतालो. म्यांव म्यां आवाज काडीत कदेलीच्या आनी 
सोफाच्या खुरांक आंग घश्टितालो . 

डॉली येवन तांकां थातारपाक लागलें. कूय कूंय आनी म्यांव म्यांव करतल्या 
सुण्या माजराचेर ताणे धेंगशे घातले, 

“ओगी रावात. बोबाट नाका.” 

“आतां सात वरां जालीं म्हण समजुषाचें' सीमावशेन म्हाका सांगले. 

“हो वेळ मयूर ऑफिसांतल्यान घरा येवपाचो. ह्या वेळार हो सुणो, हो बुकी 
आनी हें तिसरें डॉली अशीं चुळबुळपाक लागतात. मयूराक पयलीं कोण आफुडटा 
हाची तांचेमदीं सर्त लागता. पयलीं सुणो ताच्या आंगार उडी घेता, मागीर बुकी 
पांयांक घटला आनी मागीर डॉली. देखून डॉलीक ह्या दोनांय प्राण्यांचो दुस्वास.” 

म्हाका तें चित्र ओडलायणे दिसलें. हें कितलोसोच वेळ चलचें अशेंय दिसले. 
इतल्यान फोनाची वेल वाजली. तेसरशीं सुणो, बुकलो आनी डॉली सगळीं फोनाकडेन 
धांवलीं. सीमावशेन फोनाक हात घालचेआदींच डॉलीन फोनाचो ताबो घेतलो.. 
रिसीव्हर उखलून ताणे म्हळे लेगीत - 

“हॅलो 55 पप्पा-' 

तेवटेन कोण उलयता तें कळपाक मार्ग नासलो. हेवटेन बुकलो आनी सुणो 
हांचोय आवाज वाडिल्लो. तशेय परिस्थितींत डॉली कितें कितें उलयतालें. डॉलीन 
परत दोगांयचेरूय धेंकणो घातलो. पूण तोंडाचेर रिसीव्हर दवरूनच. थोड्या वेळान 
आवाज उणो जालो. डॉली उलयतालें त्या हिसपान फोन मयूराचोच आसूंक जाय 
असो हावें अदमास केलो. 

सीमावशी डॉली म्हऱर्‍्यांत उबी रावन फोनाखातीर तिश्टताली; पूण डॉलीन 
तिची पर्वा केली ना. एक दोनदां तिका धुकलूनय वडयली. डॉलीन म्हजेर नदर 
मारली आनी नदरेनूच म्हाका लागीं आपयलें. हांव सहज लागीं गेलें. डॉलीन म्हळे, 

“पप्पा, अनूमावशेकडेन उलय आं.' आनी रिसीव्हर म्हजेकडेन दिलो. खरें 
म्हळ्यार म्हाका कांयच खबर नासले. हांव उलोवपाकूच सोदी नासले. रिसीव्हर 

काडून सीमावशेकडेन दितलें म्हळ्यार तिवूय कडेक सरिल्ली. 

'अनूमावशे, उलय. पप्पा तुका रावला.' डॉलीचो आग्रो वाडिल्लो. हांवें 
रिसीव्हर कानाक लायलो. 

“हॅलो ऽऽ ! 

“हॅलो 55 हांव मयूर.' 

'मावशा, कसो आसा?' 

“तूं सकाळीं पाविल्लें जाल्यार हांव बेंगलोर येवपाचें कॅन्सल करतलो आसलों.' 

'केन्ना येतले?' 

“तुजेखातीर एक दीस आदीं. 

“सगळी तुमची वाट पळयतात.' 

तूं पळयता काय ना?' 

डॉलीकडेन उलयात.' रिसीव्हर डॉलीकडेन दिलो आनी हांव भीतर धांवलें 
म्हाका दिलले कुडींत. दार बंद केलें. मुखार हारसो आसलो. हांव घामान चिप्प 
भिजिल्लें. 

हांवें म्हज्या म्हाकाच हारशांत पळोवन विचारलें... 

खरें सांग, तूं ताची वाट पळयता काय ना? 

ते दीस अशेच गेले. अशेच म्हळ्यार मयूर ना तरी लेगीत तागेल्या अस्तित्वाची 
खिणा-खिणाक जाणीव दीत. सकाळ उदेताली ती दुदवाल्याच्या आवाजान. तश्यो 
घरांत दुदाच्यो पिशव्योय येताल्यो. पूण लावणेचें दूद घेवन दुदवालो येतालो. तो 
येतनाच गेट वाजयतालो आनी दुदाचो कॅन दाराच्या भायर दवरतालो. गेटीचो आनी 
ताज्या कॅनाचो आवाज आयकून सीमावशी भायर येताली. पयल्या दिसा सीमावशे 
फाटोफाट हांव भायर आयलें. 

“पात्रांव, ना दिसता.' दूद आयदनात रकयत ताणें म्हळे. 

“हय. चार दीस ना.' सीमावशेन जाप दिली. 

दुसर्‍या दिसा तागेलो आवाज आयकून हांवूच भायर आयलें. परत ताणें 
कालचीच उतरां म्हळीं. 

मागीर सायकलीचेर पेपरांचे गठ्ठे बांदून पेपरवालो येतालो. पेपर दाराचे 
गांचींतल्यान उडयतान' कोणूय दिश्टी पडल्यार तो म्हण्टालो, 'मयूरबाब ना दिसता!” 

टूथ ब्रश घेवन हांव मुखावयल्या गार्डनात पासय भा।रतालें. तन्ना सकाळच्या 
जॉगींगाक वचून परतल्लो, गळ्यांतले सरपळेचेर भांगराचो क्रॉस घाल्लो धव्या 
मोटव्या काल्सावांतलो मनीस विचारतालो, “मिस्टर खांडेपारकार नॉट रीटर्नड?' 
हांव ताका हांसत मानेनूच ना म्हण सांगतालें. 

सकाळीं यमुनाबाय येनाफुडें रांदचे कुडीचो ताबो घेताली. “बाबा ना न्हू.' 
आसल्यार अमके करतली आसली, तमंकें करतलीं आसलीं, अशें म्हणत बड़बडटाली . 

“तुजो बाबा नासूं गो. पूण आमी बायो आसा न्हय. थोडें आमचेय आवड़ीचें 
राद.' 

सकाळी डॉली के जी. क वतालें. मिरामार लागींच ताची शाळा. पूण सकाळ 
धरयां ताचेर व्हडलो बोवाळ पडटालो. ताचे कपडे करप, बॅग भरप. तें मदींच 
सीमावशेचेर आडडतालें, 

'पप्पा, अशें करीना, अशें बॅग भरीना. अनू मावशे, तूं बॅग भर.' आनी 

मागीर हांवे केल्ली गजाल तें मानून घेतालें. सीमावशी ताका गाडयेन, पावपाक 
वताली. शाळा हरशीं कांय खिणाच्या अंतराचेर आशिल्ली. पूण चलून गेल्यार तांचे 
प्रतिष्ठेक बादा येताली. कारण सगळीं गिरेस्तालीं भुरगीं आपापल्या गाडयांनी 
येतालीं. डॉली ते बावतीत सामकें सावध आसतालें. आपले आवयन कसली साडी 
न्हेसल्या वो कसलो चुडिदार घातला ताचेर ताचें बारीक लक्ष आसतालें. एक दीस 
ताणें आवयन घाल्लो चुडिदार तिका वदलपाक लायलो. कारण कितें काय म्हळ्यार 
कालूय तिणें तोच घाल्लो. सीमावशी वाजेवन पूण लक्तुबायेन म्हणटाली, 

'हें आतांच इतलें करता. मागीर कितलें करतलें म्हण देवाक खबर! बापायचे 
बड़ीर गेलां. ताकाय तशेंच जाय न्हय, झकपक!” 

सांजवेळा आमी तिगांय वेळेर वतालीं. डॉलीक हांवे रेवेंत घरा बांदून दिवची. 
एक. दोन. तीन. ताणें आनीक एक करपाक लावचें. चार जातकूच म्हणचें, 

“एक पप्पाक, एक मम्माक, एक म्हाका, आनी एक तुकां.' चारूय घरांची 
दारां समोरा समोर. 

“अशीं कित्याक?' 

“दारांत रावन एकमेकाक दिसपाक नाका?” डॉली सांगतालें. घरा वचच्या 
वेळार हांव म्हणटालें. 

“घरां आसू अशींच.' 

“ना. मोडुंया.' 

“कित्याक?' 

“लोक मागीर कशाय कशीं मोडटले, खोंटो मारून बी.' आनी तें आपणाल्या 
नाजूक हातांनी अचळय सगळी माती सपाट करताले. 

हांव वगीच चितेस्त जातालें... आपलीं घरां आपणेंच मोडपाक जाय. अचळय! 


एक दीस सीमावशेबरोबर नुस्त्याच्या बाजारांत गेलें. दिल्लीचो नुस्त्या बाजार 
आनी हो सामको वेगळो.. नुस्तेंय वेगळें. हांगा नुस्त्याच्यो राशीच. नुस्ते सामकें ताजें 
फडफडीत! दिल्लीक जशी ताजी कवकवीत भाजी, तशें हांगासर नुस्तें. बाजाराचे 
कडेक हळशीक मात चड. नाकां मुठींत धरचीं पडटालीं. पुण सीमावशी बिनधास्त 
चलताली. कोण कोणांक घश्टता ताची पर्वा ना. सगळ्यांचे लक्ष नुस्त्याचेर. नुस्त्याची 
पारखणीं करप हांगच्या लोकांफाटल्यान सोपलें. सीमावशी स्वतः जावन नुस्तें 

पारखिताली. पयलीं पारखुवप आनी मागीर मोलावप. 

“बाय, पात्रांव ना आनी आमकां गिरायक ना मगो?' उक्तो गळो घालून 
बशिल्ले एके नुस्तेकान्नीन सीमावशेकडेन शीण काडलो. 

“येवपाचों जालो. मागीर सगळें गिरायक तुकांच.' सीमावशी मुखार गेली. 
फाटोफाट हांव. . 

इतल्यान कासाटो खोयिल्ली एक नुस्तेकान्न धांवत आयली. ' 

“बाय, तूं खांडेपारकान्न न्हूं? घे.' आनी तिणें मावशेची वाट पळय नासतना 
कागदांत गुठलायिल्ले नुसतें मावशेचे पोतयेंत वडयलें. 

हें कितें गे?” 

“वागयो. चारूच आसात.' 

“हाचे पैशे कितले?' 

“पैशे कोणें केल्या बाय?' 

“पूण दिवपाक नाका?' 

“पैशे पात्रांव दितलो.' आनी ती आयिल्ली तशीच परत धांवली, दुसरें 
गिरायक सोदपाक. 

“हातांत एक पैसो घेनासताना लेगीत मयूराच्या नांवार आख्खो बाजार करूं 
येता.' मावशेन हांसत म्हळे. आनी म्हाका तातूंत कांयच लटीक दिसलेना. 

बाजार करून आमी परतलीं. जाल्यार दारांत खांडेपारच्यान आयिल्लो एक 
मनीस बशिल्लो. सीमावशेक पळोवन ताणें म्हळें, 

'भाटकार ना खंय!' ताणें साकांतल्यान एक पिक्या केळ्यांचो घड भायर 
काडलो. केळ्यांक पळयना फुडें रूच सुटली. 

“बस आं, च्या घेवन वच.' सीमावशेन ताका भितर आपोवन बसयलो. 

'मयूराचें आदी खांडेपारा भाट आशिल्ले. त्या भाटांतलो हो एका काळावयलो 
भागेली. आतां भाटां खंय उल्ल्यांत! पूण हो आदलीं नातीं सांबाळून आसा. मयूरान 
तागेल्या चल्याक खंयतरी नोकरेक लायला. तेखातीर ही केळवण. आतां ताका 
वाटेखर्चाक कितेंय दिवचें पडलेंना?' तिणें पसींतल्यान नोटी काडीत म्हळें. 

'नाजाल्यार मयूर येनाफुडे विचारतलो, ताका रित्या हातांनी धाडलोना मगो?” 
सीमावशेन झरझर नोटी मेजल्यो. म्हाका वगीच दुबाव आयलो. तो घड विकतो 
घेतिल्लो जाल्यार सवाय पडपाचो. पूण मयूराच्या घराचो हिशोब वेगळो आसलो. हेर 

वेवहारा परस तो बेवहार वेगळो. खरें म्हळ्यार वेवहार हें उतर योग्य न्हय. 
मनीसपण, आपलेपण... अशें कितें तरी! 


दीसभर फोन येताले. तातूंतले बरेचो मयूराखातीर आसताले. फोन चडसो 
सीमावशीच घेताली. डॉलीच्या कानाकडेन फोन वाजल्यार डॉली फोनाक हात 
लायनासलें. मम्मीक उलो मारतालें. म्हाका फोन घेन दिसतालो. निदान सीमावशी 
येयमेरेन होल्डऑन म्हण सांगपाखातीर# पूण वगीच भंय दिसतालो. फोन घेतलो 
आनी मयूर मावशाचो आसलो जाल्यार? म्हज्या मनाची अवतिकाय सीमावशेन 
जुस्त पारखिली. आनी एक दीस तिणेंच म्हळळें, 

'मातसो घे गो. मयूराचो आसचोना.' आनी खरेंच फोन मयूराचो नाशिल्लो. 

सांजवेळा सातांक येवपी फोनांक मात डिमांड आसतालो. त्यावेळार सीमावशी 
कोणांक फोन करीनासली. हो वेळ मयूराच्या फोनाचोच आसतालो. मयूर खंयूय 
भायर गेल्यार ह्याच वेळार फोन करतालो खंय. ताचें एक कारण म्हळ्यार डॉली. 
कारण डॉली मागीर न्हिदपाची शक्‍्यताय आसताली. 

सुणो, बुकलो कूंयकूंय करपाक लागताले. डॉली तांका थातारतालें आनी 
थारिल्ले भशेन फोन वाजतालो आनी तो मयूराचोच आसतालो. हांव कडेक सरतालें. 
म्हजे कुडींत वचून रावतालें. पूण सगळें उलोवणें आयकूंक येतालें. पयल्या दिसाच्या 
अणभवा उपरांत हांव शाणें जाल्लें. हांवे डॉलीक विश्वासांत घेलिल्लें. म्हाका फोनाचेर 
1 आपोवपाखातीर ताचेमुखार काणयांचो पाटुलो उक्तो केल्लो. 

“पापा, बेगीन यो मरे.” डॉली लाडान येवन सांगतालें. 

“आनीक एक दीस लेगीत चड रावूं नाकां आं.” सीमावशी शिटकायताली . 
त्या उतरार मयूर तेवटेन कितें तरी उलयतालो. हेवटेन सीमावशी फोनाकडेन कोण 
ना हाची खात्री करून घेवनूय रिसीव्हर कानांक भिडयताली. मुमुरखी हांसताली . 
तिचें मुखामळ तांबशें जातालें. ओंठ तट्टट्टाले. पड्झ्याच्या आङसून म्हाका तें 
स्पश्ट दिसताले. 

मयूराचो फोन येवप म्हळ्यार एक उत्सव कसो! म्हाका मयूर मावशाची खूब 
तोखणाय दिसताली. सद्दां चुकनासतना घरा फोन करप. बायलेची, भुरग्यांची खबर 
घेवप. सुण्या मांजराची लेगीत यादीन वासपूस करप. तसो मयूर सादो मनीस न्हय. 
गोंयांतले एका फामाद वखदां कंपनीचो मार्केटींग मॅनेजर. ऑफिसाच्या कामाखातीर 

अशें भायर वचप जातालें. कामाची जापसालदारकी आसतालीच पूण तातुतय 
कुटुंबाखातीर वेळ काडटालो . 

कामां सगळेच करतात पूण कामातूय जो वेळ काडटा तो मनीस म्हजे नदरेन 
व्हड. मयूराक पळय नास्तना लेगीत मयूराचें हें व्हडपण म्हाका जाणवतालें. 

त्याच खिणांक म्हाका याद जाली पप्पाची. तशी पप्पा आनी मयूर हांची 
तुळा जावपाकूच शकना. फकत दोन संवसारी दादले म्हण ती तुळा करीन दिसता, 
इतलेंच. 

असोच एकदां पापा सिंगौपूराक गेल्लो. कामाच्या निमतानूच. हाव बरें 
नासले. चार दीस जोरांन घरांत न्हिदून आसलें. वतना पप्पान दोतोराक आपोवन 
म्हाका तपासपाक लायलें. म्हजो निरोप घेवन पप्पा सिंगापूराक गेलो. आठ दीस 
तरी उरलो. पूण एकूय दीस फोन केलोना. म्हाका वगीच दिसतालें, म्हजे भलायकेची 
वासपूस करपाक पप्पाचो आयज फोन येतलो, फाल्यां येतलो. पूण आयलोना. 
आयलो तो एअरपोर्टार पावतकूच. गाड़ी धाडून दी म्हण सांगपाक. येनाफुडें पप्पान 
म्हजी चवकशी केली. हांव बरें जाल्लें. मम्मान वयलेचारा विचारलें, 

'तुजो फोन बी येतलो अशें धरिल्लें.' 

'कितें प्रॉब्लेम जालो?' 

ना, अनुष्का बरें नाशिल्लें न्हय?' 

'तुमी आशिल्लीं तीं.' 

तें जालेंच.' मम्मान विशय थंयच थांबयलो. हें म्हजे बाबतीतूच अशे न्हय. 
कश्मीराचे वावतींतूय पप्पा असोच वागतलो आसलो. असल्या वर्तनाचें हरशीं 
कोणांक वायट दिसनासलें. दिसतालें तें म्हाकांच. 

मयूराच्या ह्या सभावाचे पार्श्वभुंयेर पप्पाचें गिड्डेंपण जाणवतालें. 

आनी एक दीस अकस्मात फोन वाजलो. सीमावशेन दुबावानसो घेतलो 
आनी तेवटेनचें उलोवणें आयकून मावशेच्या सर्वांगार उमेदीचे कारंजे उठलें. असंख्य 
पाकळ्यांनी तिचें मुख फुल्लें. दुबावूच नासलो. फोन मयूराचो. मावशेन रिसीव्हर 
सकयल दवरलो आनी लाडीकपणान आपणाले दोनूय हात म्हज्या गळ्यांत घातले. 
“अनू, शाण्या म्हजो मयूर येता!' 
'केन्ना?' [ 
“फाल्यां येवपाचो तो आयज पावता. बेंगलोर एअरपोर्टावयल्यान फोन 
केल्शो. काम बेगीन जालें खंय! हांव भायर सरतां.' 
‘खंय? हांवे नेणारपणान विचारलें. 
“ताका हाडपाक एअरपोर्टार वता. तूं येता?” 
“हांव?” हांव गडबडलें. सीमावशी मनापासून आपयता खरी, पूण हांचेंमदीं 
हांव कित्याक? वगीच कबाब में हड्डी! 
सीमावशी भायर सरपाची तयारी करपाक लागली. डॉलीय वचपाक तयार 
जालें. मावशी नाका नाका म्हण फुसलायताली. मागीर ताणें हट धरून सांगले, 
'अनुमावशी येता जाल्यार हांव येवपीच.' हेच संदेचो फायदो घेवन हांवें 
सीमावशेक म्हळे, 
'सीमावशे, हांव येना. डॉलीक घेवन रावतां.' सीमावशेन कांय म्हळे ना. 
मागीर म्हाका वगीच दिसले, मावशेन खऱ्यांनीच विचारिल्लें काय वयलेचारा? 
सीमावशी ताकतिकेन भायर सरपाक लागली कित्याक तर ती हांगच्यान 
विमानतळार पावचेआदी बेगलोरसावन मयूराच वमान पावपाची शक्यताय आसली 
तितल्याय बोवाळांत ती साडयो एस्तिताली. नक्कीच मयूराचे आवडीची म्गड़ी सोदताली. 
सीमावशी गाडी घेवन भायर सरून गेली आनी यमुनाबायचेर बोवाळ पडलो . 
'बाबा येता, हें करपाक जाय. बाबा येता, तें करपाक जाय.' 
डॉलीचे कपडे म्हजेकडेन दित तिणें म्हळे, 

“बाय, हें तें डॉलीच्या आंगावयलें पोरणें काड आनी हें नेयें घाल. बाबाक तें 
तसलें आवडना.' अशें म्हणटाना तिणे म्हज्याय न्हेसणाकडेन पळयलें. म्हाका तिगेली 
ती शिटकावणी समजली. तिणे मुखार कितेंय उलोवचे आदीं हांवेंच म्हळे, 

'म्हाकाय कपडे बदलपाक जाय.' 

“तें म्हाका खबर ना तर!' यमुनाबायन दोळे मिचकावन बोंचो घुंवडायत 
म्हळे. 

“बाय, त्या दिसा तुवें पुलोव करूं नासलो, तसलो करता? वाबाक तसलो 
आवडटा. सगळ्यो भाज्यो आसात. हांव आत्तां शिनून दितां.' आनी तिणें आदोळेक 
हात घातलो. , 

त्या दिसा सहज म्हण हांवें वेज पुलाव केल्लो. डॉलीक खूब आवडिल्लो . 
ताणे फाटलो फुडलो घेवन खाल्लो. सीमावशेन रोकडेच म्हळे, “मयूर आसल्यार 
तुका एक सर्टिफिकेट दितलो आसलो.' 

नित्यनेमान न्हय, पूण केन्नाय अदींमदीं एखादी डीश म्हाका करीन दिसताली. 
कुकरीचीं जायतीं पुस्तकां म्हजेकडेन आसली. कुकरीचे कमी अवधिचे एक दोन 
कोर्सय हावें केल्ले. केन्नाय घरा हांव एखादो जिनस करताले. केन्नाय कश्मीराच्या 
वाडदिसाक. कवतूक सोड, पूण म्हज्या जिनसाकडेन हेरकडल्या जिनसाची तुळा 
जाताली. केन्नाय फकाणां. देखून ती आवड तशीच जिरून गेल्ली. हांगासर येतकूच 
हांगच्या वातावरणांतूच ते आवडीन तोंड वयर काडलें. 

हांव कूकर लायतां म्हणसर यमुनाबायन सडसडीत भाज्यो शिनून दिल्यो. 
डॉली भायर वचून वशिल्लें. पप्पा येतकूच ताका कसो शिस्तीन येवकार दिवपाचो तें 
सुण्याक आनी बुकल्याक शिकयतालें. एकदां तें रांदचेकुडींत येवन गेलें. पुलाव | 
करतां आनी तोवूय हांव म्हण कळटकूच ताचे उमेदींत अदीक भर पडली. 

त्या घराचे उमेदींत हांबूय वांटेकार जालें. तांगेल्या आनंदांत सामकें भरसून 
गेलें. म्हजी खंत, म्हजें एकलेपण विसरून गेलें. नकळटाना तांगेल्या सुखाचेर म्हजोय 
अधिकार गाजोवंक लागलें. 

आनी कुकराची पयली शिटी जावचे आदींच भायर गाडयेचो हॉर्न वाजलो . 
म्हर्जे हड़डें धडधडपाक लागलें. हांव घामाघूम जाल्लें. हांवें म्हज्याच आंगार नदर 
भोंवडायली. हांवें कपडे बदलल्यात मू? हय, व्हदळ बदलून आयिल्ले. 

भायर सगळ्यांचो बोवाळ. तातूंत भर घालपाक यमुनाबाय लेगीत हातांतलें 

काम सोडून भायर धांवली. हांव एकलेंच भीतर आनी गॅसाचेर खदखदपी कूकर! 

एका मनाच्या येवपाची कितली ही उमेद! हरशीं अशेतरेन वचपाचे आनी 
येवपाचे प्रसंग म्हयन्यांतल्यान दोन फावट तरी घडटात. आनी तरी लेगीत मनशाची 
वाट पळोवपाची हीच पद्धत? आनी कितल्या दिसांचो विरह? पांच-स दीस. पंदरा 
दीस वो म्हयनोभर तर न्हय. आनी एका वर्सान बी गेल्लो मनीस परत येता तेन्ना 
कितें जावपाचें? पूण हें सगळें अडेचें? नक्कीच ना. फकत माया! आपलेपण! दुसरें 
कांयच ना. अवेवहारी आसत, पूण नकली न्हय. 

मयूर! 

ह्या घराचो केंद्रबिंदू, न्हय सगळ्यांच्या सुखाचो केंद्रबिंदू. आतां भायर सगळीं 
त्या बिंदू भोवतणीं एकठांय जाल्यांत. फाटले पांच दीस हो केंद्रबिंदू हांव आशिल्लें 
काय? काय म्हाका वगीच दिसलें तशें? घडये मयूर नासलो देखून थोडिशी पोकळी 
निर्माण जाल्ली. जुस्त त्या वेळार हांव पावलें. म्हाका ताणीं फुलाभशेन झेल्लें! आनी 
` आतां? शे! येवजप लेगीत पडमुरपणाचें जातलें. पूण हांव कडेक पडलें इतलें खरें 

कसलें हें एकलेंपण? जें हांवें वर्साचीं वर्सा भोगलें तेंच? हांगासरूय हें 
एकलेंपण म्हजी फाट सोडचेंना? पूण हें कितें! सगळें घर उत्सव मनयता आनी 
म्हज्या मनार खंतीची काजळी धरता! हें बर्‍याचें लक्षण न्हय. दुसऱ्याच्या सुखाकडेन 
अशेतरेन पळोवप बरें न्हय. म्हजी म्हाकाच काकुळट दिसली. 

इतल्यान यमुनाबाय भितर आयली. 

“बाबा, भागला. तेका भायलें उदीक रोकडेंच बादता!' ती कामांक लागली. 

. बाय, तूं बरें दिसता आं. बावाक आवडटलें.' 

हांवे म्हाकाच नियाळळे. गुलाबी रंगाची बारीक फुलांच्या डिझायनची सीमावशेची 
मॅक्सी हांवे घाल्ली. मातशी पातळ आसली. घालतकूच भितरलें आंग हयन्हयशें 
दिसतालें. आदल्या दिसा डॉलीन ती म्हाका हाडून दिल्ली आनी म्हणिल्लें, 'अनूमावशे 
ही तूं घाल. टिवीवयले जायरातींतली परी कशी दिसतली!' 

भायरसून एक आवाज कानार पडलो. तोच आवाज, जो हांवे फोनाचेर 
आयकल्लो. गोड! ओडलायणो तसो मुक्त! 

डॉली, तुजे मावशेक पळयतां गो. पयलीं हे तुजे मम्मीकडेन उलयतां 

वाटेंत मम्मीकडेन उलोवना?” डॉली बापायचेर धेंगशेतालें. 
“बरें बाय, आपय तुजे मावशेक 

“अनूमावशे' डॉलीन म्हाका सादयलें. पूण हांव भायर गेलेंना. पांयच उखल्लेनात. 

“ती तशी भायर येवपी न्हय. ती परी! तूं भितर यो.' 

मागीर कांय वेळ शांतताय. हांव वाट पळयत आसलें. इतल्यान कुकराची 
शिटी वाजली. हांवे गॅंसाकडेन धांवन वचून शिटी बंद केली जाल्यार फाटोफाट एक 
हास्याचो व्हडलो घसघसो रांदचेकुडींत रिगलो. अखंड हांसो आनी कुकराचो ओलसार 
धुंवोर. हांव घुस्मटलें. धुंवरान तशें हांशान. 

` 'ओ! ही तुजी मावशी! आसा खरी क्यूट! मयूरान उखलून धरिल्ल्या 
डॉलीक म्हज्या आंगार लवंडीलें. तेसरशीं डॉलीन म्हज्या पोल्याची पापी घेतली. 
म्हजे फाटीर हात दवरीत ताणें म्हळे, 

“अरे, यह तो दिल्ली की बिल्ली लगती है!' 

'बिल्ली! बिल्ली! म्हजे मावशेक बिल्ली म्हणटा!' डॉलीन मयूराक धुमकायलो.. 

'पळय मगो, कशें भयान बिलू जालां!' म्हाका हातान आंवळीत ताणें म्हळे. 
हांव खरेंच भंयान आखडून गेल्लें. 

“तूं वगीच ताका चाळोव नाकां आं. ताका आजून तुजी वळख ना. म्हणून तें 
भियेलां.' मावशेन म्हजी सुटका केली, ताच्या तोंडांतल्यान. 

'अनूमावशे, म्हजो पप्पा बरो आसा काय ना तुकां सांगिल्लो तसो?” 

“अं. अं.' हावे मानेनूच हयकार दिलो. हांवे मयूराक निसट्टोच पळयिल्लो . 
पूण जो पळयलो तो एक पूर्ण पुरूषाचो रूपकार आसा अशें म्हाका दिसलें. हांवे 
कल्पनेत येवजिल्लेपरस कितलेतरी पटीन तो उजवो आसलो. हॅन्डसम! तरबेज! 

म्हजेकडेन उलयतां उलयतां ताणें सीमावशेक कमराक धरून वेडरूमांत 
व्हेली. हांवे डॉलीचो हात धरलो. पूण म्हजो हात सोडून तें तांच्या फाटल्यान धांवलें 

जेवणाच्या वेळार मात ताका बारीकसाणेन पळयलो. म्हाकां अशें दिसलें, तो 
गजाली करता आनी जेवण तोंडाक लायता. पुलावाची तोखणाय इतली! सोसपाची 
न्हय. ताणें खाल्ल्या शिताच्या गोट्या कणकणीं तोखणायेच्या उतरांचो शिंवर! 

मयूरान दोन सुंदर चुडिदार हाडिल्ले. दोनूय मावशे खातीरूच आसतले. पूण 
ताणें ते म्हजे मुखार उक्ते केले. 

'तुकां जाय तो काड.' 

'म्हाकां? हांव सुमाराभायलें अनमनलें. 

' दोनूय आवडले जाल्यार दोनूय दवर.' सीमावशेन भायर येत म्हळे. 

“पळय, मयूराचो चॉयस सुंदर, न्हय?” सीमावशेन ताजी तोखणाय केली. 

“नाका मावशे. म्हजेकडेन जायते ड्रेस आसात.' 

'तुजेकडेन ना म्हण हाडल्यात तर ते?” मयूरान तांतूतलो एक म्हज्या आंगार 
वडयलो, जो म्हाका खऱ्यांनीच मानवल्लो. 

“चला, दोगांय ड्रेस घालून भायर सरात. अशीं मिरामार पासय मारून 
येवंया.' आमी दोगांय ड्रेस घेवन उठलीं. 

'ए, अदला बदल करशात आं. म्हजो घोळ जायत.' हांव खीस्स करून 
हांसलें. सीमावशेचे तकलेंत येवपाक कळाव लागलो. 

“ही आमची ट्यूब मातशी उसरां पेटटा.' मावशेचे गाल ओडीत मयूरान 
म्हळे. इतल्यान डॉली मयूरान हाडिल्लो ड्रेस घालून धांवत आयलें. 

“अनूमावशे, हांव कशें दिसता?' 

“आवयस! तूं सामकी अनूमावशेची शेमाय कशी दिसता!” मयूरान डॉलीक 
उबारून भायर व्हेलें. 

म्हजे कुडींत वचून हांव ड्रेस चडोवपाक लागलें. म्हाका मयूराची लक्तुबाय 
दिसलीच, ताचेपरस सीमावशेचें अदीक कवतूक दिसले. 

एकदां पप्पाचो फ्रेंड अमेरिकेक गेल्लो. ताणें कश्मीराखातीर एक सुंदर ड्रेस 
हाडिल्लो. ड्रेसाचें पार्सल घरा पावलें तेन्ना कश्मीरा घरा नासलें. कॉलेजीक गेल्लें. 
उमळशिकेन हांवे तें पार्सल उक्ते केलें. ड्रेस घालून पळयलो. खत्यांनीच बरो दिसलो. 
हांव उमेदीन मम्मा मुखार वचून उबें रावले. 

“मम्मा, कितलो सुंदर ड्रेस पळय. कश्मीराक खतऱ्यांनीच...' मम्मान म्हाका 
मुखार उलोवपाकूच दिलेंना. दोळे तांबशे करून म्हळे, 

“जाची वस्त ताका. पयलीं काड.' हांव तशेंच फाटल्या पांयांनी परतले. 

चुडिदार घालून सीमावशी आनी हांव दोगांय वांगडाच भायर सरलीं. मयूरान 
व्हदोळचोच विनोद परत केलो. म्हाका ताणें 'सीमा' म्हळे आनी सीमावशेक “अनुष्का. 

मिरामारचे वेळेर आमी रेवेंत बसली. म्हजी नदर सुरूच्या झाडांनी लागिल्ली . 

'ए, हेवटेन कितें पळयता? तो प्रेमी जिवांचो वांठार.' मयूरान म्हळे. . 

“तीं झाडां जर उलोवपाक लागलीं जाल्यार कोणा कोणाच्यो भानगडी उक्ताडार 
पडटल्यो न्हय गो सीमा?” मयूरान सीमावशेक दोळो मारलो. मावशेचे पोले रंगले. 

वेळेर मयूरान म्हजीं खूब फकाणां केलीं. म्हजेवयल्यान सीमावशेक चाळयली . 

“तशी वगीच हांवे लग्नाक ताकतीक केली. मातसो राविल्लो जाल्यार हें 
अनुष्का मेळटलें आसलें.' 

“मयूर, वगीच भाव खावं नाका आं. अनुष्काक तुजेपरस बरो घोव मेळटलो.' 

“वा! सामको पळोवन दवरिल्ले भशेन उलयता मगो तूं. ' 

'पळोवपाक कित्याक जाय? गांठी वयर बांदिल्ल्योच आसतात.' सीमावशेन 
मयूराची दांडी वडयली. इतल्यान रेंबेंत खेळपी डॉली धांवत आयलें. 

‘डॉली, आयज घर बांदप ना?!” हांवे विशय बदललो . 

ना. 

“कित्याक ना?! 

'मागीर तें मोडपाक वायट दिसता.' डॉलीन तोंड वांकडें करीत जाप दिली. 

“लग्न बीन हेच खातीर जांवक फावना. मागीर तें मोडपाक त्रास जाता.' 
मयूरान सीमावशेक चाळोवपाक म्हळें आनी तेसरशीं मावशेन मयूराचे फाटीर दोनूय 
हातांनी धपाटो घातलो. डॉलीन हांसत म्हळें. 

'पप्पान खूब दिसांनी मम्माकडल्यान मार खालो.' 

रेवेचेर हास्याचो खळखळ जालो. आनी तो दर्याच्या ल्हारांच्या आवाजांत 
मिसळून गेलो. 

आमी घरा परतली तेन्ना मयूराक पुरो जाल्ल्याचें जाणवतालें. तो तोंडार तशें 
दाखय नासलो खरो. 

रातचीं जेवणां जालीं. सीमावशी बेगिवेगीन आवराआवर करताली. हांवे 
डॉलीचो तावो घेतलो. ताका खांदार घालून काणी सांगपाक लागलें. 

“एक आसलो राजकुंवर. तुज्या पप्पाभशेन. आनी एक आसली राजकुमारी. 
तुजे मम्माभशेन.' 

“ना. राजकुमारी तुजेभशेन.' डॉलीन सुदारणा केली. हांवे काणीच बदलली. 

बॅडरुमांत वचचे आदीं मयूरान 'थॅक्यू' म्हणून म्हजे उपकार आठयले, ते 
डॉलीचो हांवे ताबो घेतला म्हण म्हाका समजलें आनी मागीर हात हालोवन म्हळें , 
“गुड नायट.' | 

मावशेन वगीच हांगा थंय बोवाळिल्ल्या भशेन केलें आनी बॅडरुमांत गेली. 
हांव पयल्या दिसा तांगेले खाटीर न्हिदिल्लें. ती म्हाका याद जाली. 

पप्पा असोच एकदां पंदरा वीस दिसांच्या टुरा उपरांत आयिल्लो . पप्पा केन्ना 

बॅडरुमांत गेल्लो आनी मम्माक सादयतालो. गुळी हाड. उदक हाड आनी मम्माचो 
वावर आजून सोपूंक नासलो. कसलो वावर, तर दुसर्‍या दिसा तिगेलें हस्तकला 
प्रदर्शन आशिल्ले. त्या प्रदर्शनात कोणें कितें करचें ताच्यो ती फोनावयल्याने इश्टीणींक 
चत्रायो दिताली. सगळें काम सोपोवन ती बॅडरुमांत्र गेली तेन्ना पप्पा घोरेवपाक 
लागिल्लो. दुसर्‍या दिसा पप्पा उठून परत टुराक गेलो. 

आनी हैं चित्र! 

बॅडरुमांतली लायट पालवली आनी पड्ड्याचेर उठपी आकृत्योय बंद जाल्यो. 
मागीर आवाजूय बंद जालो. मंद उजवाडाचो झिरो बल्ब तितलो उरलो. कितलो 
सुंदर हो देखाव! 

म्हजे मांडयेर डॉली सुस्त न्हिदिल्लें. हांवे ताका पोशेलें. डॉली! अशाच एका 
अप्रतीम देखाव्यांतल्यान रुपकाराक आयिल्लें हे बाळक! अशाच एका समर्पणाचो हो 
सुंदर आविष्कार! 

हे अशे अतूट बंध लाबले जाल्यारूच लग्न म्हणटा ताका अर्थ आसा. असलें 
लग्न म्हाका मानवत. पूण दर एकल्याच्या जिवितांत अशें कित्याक घडना? म्हणटकूच 
ही एक सोर्त कशी, लागली ताका लागली. ना जाल्यार अख्ख्या जिविताची' फटवण. 
हांव अशी फटवण करून घेवपी न्हय. तेपरस लग्नूच जावपी न्हय. जो मेरेन 
मयूरासारखो मनीस मेळना तो मेरेन ना. ना जाल्यार नाच . 

पूण लग्नाचो विशय म्हजे तकलेंत आयलोच कसो? म्हज्या फुडाराचो प्रन 
आजून सुटुंना आनी लग्न म्हळ्यार म्हजो फुडार न्हय. म्हजो फुडार जो म्हज्या 
मुखार तोंड उकतें करून वसला. हांव जंय सावन आयलां थंय हांवे परत वचप, 
नाजाल्यार हांगासर धीर जावप. आपल्या पांयार उबें रावप. पूण थीर जावन उबें 
रावपाक जशें मायेचे पाजण जाय, तशें पैशांचे फाटबळ जाय. स्वताची जोड जाय. 
म्हाका म्हज्या पांयार उबें रावपाक जाय हें खरें. 

हांवे लग्नाचो विशय बळजबरीन पैस धुकलपाचो यत्न केलो आनी फुडाराचो 
विचार तकलेंत घोळोवपाक लागलें. व्हदळ बॅडरुमाचो सराव घेवपी म्हजे दोळे बंद 
केले. कान आंवळून घेतले. तरी लेगीत सीमावशेचो आंगार मोरपांख फिरोवपी एक 
दीर्घ उस्वास कानार पडलोच. 


[| 


८८ / पाशाण कळी 


१४ 


दीस वाऱयार बसून गेले. 

आयज ह्या घरांत म्हाका एक म्हयनो जालो. हांव हांगेल्या कुटूंबाचो एक 
घटक जालां. तांच्या संवसारांत आस्पावन गेलां. पूण हांव म्हाका ते पासून कडेक 
काडपाक सोदतां. म्हाकां ह्या कुटूंबातले सुख जाय. कारण तें खरें सुख. पूण 
म्हज्याखातीर तें कायमचें न्हय, हाची हांव म्हाकां खिणाखिणाक जाणीव करून 
दितां. आयज म्हाकां हांगा येवन म्हयन्याचो काळ गेल्ल्यान ती जाणीव खरेपणान 
जावपाक लागली. हांव म्हजेमदींच घुस्मटपाक लागलें. 

त्या दिसा दनपारचो वेळ जावन गेल्लो. जेवणां जाल्लीं. मयूर ऑफिसांत 
गेल्लो. यमुनाबाय देवळांत वचपाक भायर सरिल्ली. सीमावशी मातशी आड पडिल्ली . 
हांवे च्या केली आनी मावशेच्या उठपाची वाट पळयत बसलें. च्याचो कप घेवन 
तिगेल्या बेडरुमांत येता तें पळोवन तिका म्हजी अपुरबाय दिसली. 

“अनू, कितले चत्रायेचें गो तूं. यमुनाबाय ना देखून तुवें म्हजेखातीर च्या 
केली.' 

“पुरो. पुरो. थँक्यूबी म्हणशी.' 

'म्हणपाकूच जाय. उपकार ते उपकार. 

'तशें जाल्यार तुमी म्हजेर केल्या ते सादे उपकार न्हय. वजेंभर उपकार .' 

“ना गो अनू. तुजेर आमी कसले उपकार करूंना. वयल्यान तुवेंच आमकां 
जीव लायला. खरें सांगू, तुका पळयतकूच म्हाका ताईचो इतलो राग येता, तिका 
खऱया भांगराची पारैखूच ना.” सीमावशी तिडकली. 

“ना. सीमावशे, मम्माक फकत॑ भांगराचीच पारख आसा.” हांवें हांसत म्हळें 
मागीर कांय खीण दोगांय वगी रावलीं. सीमावशी च्या पिवपाक लागली. 

“बरी जाल्या. तुवें घेतली?” 

'हय.' 

'म्हजी अपरबायेची भाची ती.' सीमावशेन च्याचो रितो कप सकयल दवरलो 

आनी म्हाका वेंगेंत काडलें. 

“सीमावशे, म्हाका चड ओड लावं नाका.' 

“आं?' सीमावशी कांचवेली. 

“म्हाका भंय दिसता, तुमची ही ओड म्हाका पांगळें करीत.' 

“कितें उलयता तूं अनू?' 

“हय सीमावशे, म्हाका केन्नातरी हे वेंगेंतल्यान पयस सरपाक जाय.' 

'केन्नातरी म्हणजे ?' 

“म्हणजे आयज, फाल्यां, परवां.' 

“खंय वतलें? परत दिल्लीक?' 

“ना.” म्हजो निर्धार कायम आसलो. 

सीमावशी गंभीर जाली. मळब भरून येवंचें तशे तिचे दोळे दुकांनी दाटून 
आयले. हांवें मावशेच्या भुजार तकली दवरली आनी म्हळें, 

“सीमावशे, म्हर्जे कितेंय चुकलां जाल्यार म्हाका माफ कर. पूण म्हाका दुबाव 
पडला, हांव तुमच्या वरेपणाचो फायदो घेना न्हय?' 

“असो विचार तुजे तकलेंत आयलोच कसो? तुवें आमकां माया लायली 
आनी आपलीं केलीं. तशी आमी तुका माया लावन तुका आमचें करूंक शकना?” 

“आपलें केलांच तुमी.” 

'तशें जाल्यार ती परकेपणाची भास तुजे तकलेंत रिगलीच कशी?” 

“म्हळें न्हय, कितें चुकल्यार माफ कर.” सीमावशेची माया जिकिल्ली. हांव 
हारिल्लें. 

“ह्या घरांत तूं अकस्मात आयलां खरें, पूण तुका अकस्मात वचपाक मेळचें 
ना.” सीमावशेची अधिकारवाणी पुराय मोगान भरिल्ली . 

“आनी मयूर तर तें कशेंच मानून घेवचो ना. येदो व्हडलो बंगलो आसतना 
तुवें दुसरेकडेन रावप ताका पसंत पडपाचें ना. 

'तशें जाल्यार सीमावशे तुमी म्हजे एक काम करचें पडटलें.' 

“एक कित्याक, धा सांग.' 

'मयूरमावशाक सांग, म्हाका एक नोकरी पळय म्हण. 

“नोकरी ?! 

"हय. सीमावशे, नोकरी फकत पैशांखातीर न्हय. म्हज्या स्वाभिमानाखातीर .' 

“खरें तुजें. तूं शिकिल्लें सवरिल्लें दिल्लीचे चली. तूं कितें आमचेसारकी 
बायलमनीस न्हय. तुका नोकरी गरजेची.' 

“पटले न्हय?' 

“पटलें.' सीमावशेन म्हळें. पूण घटकेंत तिच्या तोंडार सावळी पातळ्ळी 

“एक सांग अनू,' 

'कितें?' 

“तूं हांगा नोकरी करतलें. हांगासर रावतले, तेखातीर तुका तुज्या पप्पा 
मम्माची परवानगी नाका? 

“घरांतल्यान भायर सरतनाय हांवें तांची परवानगी घेवंक ना. तेचप्रमाण 
म्हाका हांगासरूय तांगेली मान्यताय नाका. आतां हांव हांगा रावल्यार तुमच्या 
भयणी-भयणीच्या नात्यामदीं वितुश्ट येतलें अशें तुका दिसता जाल्यार हांव म्हजे 
इत्सेन हांगसून वचपाक ... ' 

'कितें उलयता गो तूं?” सीमावशेन म्हज्या तोंडार हात दवरीत म्हळें. 

“आनी पळय सीमावशे, हांव हांगासर येवन म्हयनो जालो, मम्माचे आनी 
पप्पाचे कितले फावटीं फोन आयले? पयल्या दिसा आयलो खरो. मागीर एकदां 
तरी आयला? 

“ना. हांवेंच दोन फावटीं केलो.” 

'तुवें दोन फावटीं केला म्हण तांणी एकदां तरी करपाचो काय ना?' 

“तें त्या ताईक कळिल्लें जाल्यार अशे भांगरासारखे धुवेची वाट लावचें 
नासले . 

'म्हजी वाट लागुंना. म्हजी वाट लागपापासून हांवेंच म्हाका सांवरलां. आनी 
मम्मान फोन करुना तें जालें. पप्पान केलो? म्हाका न्हय, निदान मयूरमावशाक तरी 
करपाचो काय ना? कश्मीराचे सोडून दी.' 

“सोडून दी कित्याक? भयण न्हय तर ती?” 

“आसत. पूण आमी त्या नात्यान केन्नाच वागलीं नात. 

“पूण एक खरें अनुष्का...” 

'कितें?' 

'हांगा आयिल्ल्याक तुंवेंय घरा फोन करूंना.' 

“खबर आसा म्हाका. हांव योग्य वेळार फोन करतले. 

“घडये तुजो योग्य वेळ येवपाचो आसा तसो तांचोय आसूं येता.” 
'आसूं येता.” हांवें म्हळे. 

'तुजें सगळें म्हणणें म्हाका पट्टा.' 

“तशें जाल्यार मावशाक नोकरेचें केन्ना सांगता?' 

'केन्ना म्हणजे? आज.” सीमावशेन ठामपणान सांगलें. 


मयूर ऑफिसांतल्यान येनाबरोवर सीमावशेन म्हजे नोकरेचो विशय काडलो . 
पयलीं मयूरान सामकें फकाणाचेर व्हेलें. 

“आगो, तुका दोन दोन सिर्विसो कश्यो झेपतल्यो?' 

“दोन दोन म्हणजे?” मयूर फकाणां करता हें खबर आसूनय हांव बुचकळ्यांत 
पडलें. { 

“एक सिर्वीस आमची. म्हजी, तुजे मावशेची आनी हे आमचे डॉली राणीची. 
आनी आतां दुसरी जाय?” ताणे विनोद केलो. पूण सदचेभोन दितालीं तसो प्रतिसाद 
हांवें आनी सीमावशेनय दिलो ना. तेसरशीं ताका प्रनाची गंभीरताय समजली. तसो 
तो शिटूक आसलो. 

“तुका खरंचःनोकरी जाय?” मयूरान म्हज्या दोळ्यांत दोळो घालून विचारलें. 
ते नदरेंत सगळे आसलें... एक उतर, एक आश्वासन, एक विश्वास. 

हावें म्हजी नदर हालयली ना. तेच नदरेन ताका जाप दिली. 

“हय.' म्हज्या आवाजांत आसली एक निबरसाण, एक निर्णय. 

मागीर मावशेन ताका सगळी गजाल समजावन सांगली. मयूराक हरशीं 
सगळे खबर आसलें. म्हणजे म्हजें घरांत पटना, हांव कित्याक घर सोडून आयलां.पूण 
केन्ना एका उतरान ताणे म्हाका विचारलें ना. आमच्या घरगुती प्रकरणांची केन्ना 
उस्तवारी केली ना. तो सीमावशेमदलो आनी म्हगेल्या मम्मामदलो प्रश्न अशें ताणें 
मानलें. 

हांव घरांतल्यान उठून आयलां हें मयूराक सीमावशेकडल्यान बेस बरें खबर 
आसलें. पूण तो धरून चलिल्लो, ही कांय दिसांची तेढ. मागीर सगळें सुतासारखें 
सरळ जातलें. हांव आयिल्लें तशें घरा परततलें. पूण आतां ताका सगळे परिस्थितीची 
समजावणी मेळिल्ली 

`आनी जाणा जा मयूर, नोकरी मेळळीना जाल्यार तें हांगालरूय रावपाक 

ना.' सीमावशेन म्हजेवतीन मयूराक सांगले. तिच्या उतरांत एक शिटकावणी आशिल्ली. 

“एक कित्याक, धा नोकऱ्यो सोदून हाडुंया. पूण हांगासावन वचपाचें नांव 
काडूं नाका. कितें डॉली?' मयूरान डॉलीक विचारलें. 

येदो वेळ चलिल्ली चर्चा डॉली 'आं' करून आयकतालें. ताका कांयच 
कळूंक नासलें. ताणे बापायक विचारलें, 

“पप्पा, अनू मावशेक कोण वच म्हण सांगता रे? हांव पळय आं, तिका 
कोण वच म्हणटा ताचेफाटल्यान सुण्याक आनी बुकल्याक धांवडायतलें.' डॉलीन 
गंभीर इशारत दिली. हांवें डॉलीक उखल्लें आनी हड़ड्याकडेन आंवळीत म्हळे, 

“म्हाका कोण वच म्हणिना आं, आनी बरें वच म्हळे म्हण हांव म्हज्या 
शाणुल्याक सोडून वचपी?' 

“म्हाका फाल्यां एक एप्लीकेशन बरोवन दी. आमचे कंपनीत असिस्टंट 
ऐंकावन्टंन्टची वॅकन्सी जांव येता. फुडल्या विकांत मॅनेजमेंटाची बसका आसा. म्हजें 
उतर कोण भायर वड़ोवचो ना.' 

'हांवें तुका सांगूंक नासले, मयूर तुजें काम करतलो म्हण?” सीमावशेन 
उमेदीन म्हळे. 

“तुमचे मावशे-भाचयेचे इत्सेआड वचून कशें जातलें? एकलें खावयता जाल्यार 
एकलें आंवयता. तुजें काम जातलें. आतां मातशें हांस पळोवया.' अशें म्हणत 
मयूरान दोनूय हात म्हज्या पोल्यांक लायले. ताच्या दोनूय हातांचेर म्हज्या दोळ्यांतले 
दोन दुकां थेंबे झडले. 

“आवयस! कितलीं हून गो हागेलीं दुकां?' मयूरान दुकां थेंबे तोखेत म्हळें. 

हांवें मुखावयले सीमावशेक घट्ट वेंग मारली. 

is 


मयूर मार्केटींग मॅनेजर आशिल्लो तेच वखदां तयार करपी कंपनीत म्हाका 
नोकरी मेळ्ळी. लायफ सेवींग ड्रग्ज तयार करपी ती कंपनी. हांगासर गुळयो, सीरप, 
इंजक्शनां बी तयार जातालीं. माल तयार करपाबरोबर वितरण आनी विक्रेचीय 
वेवस्था आसली. गोंय तशेंच गांयाभायर मुंबय, बेंगलोर, हैदराबाद हांगासर कंपनीचो 
वेवहार मोटा प्रमाणांत चलतालो. गोयांत तांची मुख्य क्वेरी म्हापशें शारांत जाल्यार 
फॅक्टरी सांखळे आसली. 

हांवें मयूराकडल्यान धाडिल्ल्या अर्जाचेर मॅनेजींग कमिटिचे बसकेंत विचार 
जालो. तसो इंटरव्ह्यू लेगीत जालो, पूण म्हाका एकल्याकूच आपयिल्लें. मुलाखतीच्या 
वेळार मॅनेजींग डायरेक्टर, चीफ एकावन्टंट अशे दोग तीग लोक आसले. मयूर 
नासलो. घडये थंय ताची गरज नासुंये वो ताणे आपूण जावन हाजीर ना रावपाचें 
थारायिल्लें आसूं येता. मुलाखत तशी इन्फॉर्मल जाली तरी म्हाका बरेच प्रश्न 
विचारले. तांच्यो जापोय हांवें सारक्यो दिल्यो. एक प्रश्न मात तांणी विचारलो ना, 
तूं दिललीकसावन नोकरेक हांगासर कित्याक आयलां? 

घडये तसो प्रश्न विचारचो न्हय म्हण मयूरान तांकां शिटकायिल्लें आसू 
येता. आनी तसो प्रश्न विचारल्यार म्हजी खरी जाप तीच आसतली आसली. ती 
दिवप म्हाका सोपी, पूण तांकां ती आयकुपाक कश्टदायक जावं येताली. 


म्हज्या कामाचो पयलो दीस उजवाडलो. हांव खूब खोशयेंत आसलें. सकाळीं 
बेगिबेगीन भायर सरलें. मयूर ऑफीसाक वतना गाडी व्हरतालो. तेच गाडयेन 
म्हाका ताचेबरोबर वचपाचें आसलें.हांव म्हजे आवडीची पातळ निळी साडी न्हेसलें. 
तसलोच मॅचींग स्लीवलेस ब्लावज घातलो. सीमावशी म्हाका पळयतूच उरली. 

“सीमावशे, पळयता कितें?' 

'पळोवपा सारकेच न्हेसलां.' सीमावशेन कवतुकान म्हळें. 

“पूण अनू, आज ही साडी न्हेसूं नाका. 

'अं?' हांव अजापलें. 

“आज तुजो पयलो दीस. सगळ्यांची नदर तुजेरूच आसतली आनी सगळ्यांच्यो 
नदरो सारख्यो नासतात. आपणे मुद्दाम जावन सोवीतकायेचें प्रदर्शन कित्याक करप?” 

म्हाका सीमावशेचें म्हणणें पटलें. तिगेले काळजीचें कवतूकय दिसलें. तशेंच 
म्हाका हांसूंकय आयलें. आमची मम्मा अश्योच साडयो न्हेसता. सामक्यो बोमले 
सकयल. आनी कश्मीराचे मिनीस्कर्ट कितले मोटवे? सीमावशी घुंवळ येवन पडटली. 

मम्मान एकदां म्हज्या वाडदिसाक आपणे जावन एक फ्रॉक. हाडिल्लो. बरोच 
म्हारग. घालून पळयलो जाल्यार गळो सामको सकयल. हांव हारशामुखार रावलें 
आनी म्हजी म्हाकाच लज जाली. हावें फ्रॉक नाका म्हण सांगलो. मम्मा खूब बेजार 
जाली. शेवटाक तोच फ्रॉक कश्मीरान उमेदीन घातलो. 

साडी सोडोवन हांवें चुडिदार घातलो आनी गाडयेंत मयूरा म्हऱ्यांत बसलें. 

“आं!' म्हाका पळोवन तो अजापलो. कित्याक काय म्हळ्यार कांय वेळा 
आदीं घरांत ताणे म्हाका साडयेंत पळयिल्लें. 

“म्हजे नशीब म्हण म्हाका तूं खीणभर जायना, साडयेन पळोवपाक मेळ्ळे. 
पूण आमच्या ऑफीसाक तें भाग्य ना जालें.” 

'कितें म्हणटा गो तो?” सीमावशेन मयूराचे ओंठ हालिल्ले पळोवन विचारलें. . 
“ह्या दादल्यांक कितें? पळोवपाक मेळटा तितलें थोडें.” तिणें परत म्हळें. 

“सीमा, घरांत माथ्यार घेवपाचो बुरखो बी आसा गो?” गाडी स्टार्ट मारीत 
मयूरान गंभीरपणान विचारलें. 

'कसलो वुरखो रे?” सीमावशेन तितल्याच सादेपणान विचारलें. म्हाका 
विनोद आदींच कळळो . 

“हे तुजे भाचयेच्या तोंडार घालपाक. म्हणजे कोणाची दिश्ट लागपाक नाका.” 
आनी मयूर खो खो करून हांसूंक लागलो. गेटींतल्यान गाडी भायर सरमेरेन 
सीमावशी म्हाका आनी मयूराक कसल्यो कसल्यो चत्रायो दित आसली. 

मयूर, सांजचें येतना घेवन यो रे. विसरशी बी. पयलोच दीस म्हण सांगतां.” 

"तुका विसरन. हाका न्हय आनी येतना घडये घर विसस्न. हें बरोबर आसा 
न्हय गो ' सीमावशेचे दर एके चत्रायेच्यो मयूर तिस्त्यो वादऱ्यो करून वडयतालो . 

'हे तुजे मावशेक तू आपणाली भाची इतलेंच खबर आसा. तूं दिल्लोचें हाची 
तिका याद ना.' मयूरान गाडी मार्गार घेत म्हळें. 

“म्हाका आवडटा तिचो सभाव. तुका आवडना?' 
: 'सभावूच कित्याक, म्हाका ती अख्ख्याचे अख्खी आवडटा.' मयूराच्या उतरांचेर 

हांव ओठ दामून हांसलें. तागेल्या ह्या असल्या सभावाची म्हाका आतां संवय जाल्ली. 

मयूराच्या इतले म्हऱ्यांत बसपाची म्हजी ही पयलीच खेप. हरशीं गाडयेंत 
बसतना सीमावशी मुखार मयूरा म्हऱ्यांत बसताली आनी डॉलीक घेवन हांव फाटल्यान 
बसतालें. हरशीं कोणाबरोबर केन्ना मुखार बसुंना अशें न्हय. पूण आज मयूरा 
कुशीक बसतना वगीच काळजांत घडधड जाली. मयूर शिळोणेन खंयच्यातरी सिनेमातल्या 
पदाची धून वाजयतालो. मदीं मदीं येत्या वेत्याचेर कॉमेंट मारतालो. 

“आरे बाबा, आमकां मातशी ताकतीक आसा. आमचो पयलो दीस.' मुखावयले 
गाडयेक सायड मारीत म्हणटालो . 

“आगे सायबिणी, मातशी फाटीफुडें पळय. निदान आयच्या दिसा तरी 
आमकां नकलामी नाका.' मुखार रस्तो क्रॉस करतले जाणटे बायलेक लेखून म्हणटालो . 

हांव फकत मुमुरख्यांनी हांसत आसले. 

अनुष्का, एक सांग. तूं इतलें उणे कशें उलयता? दिल्लीक उलोवपाक टॅक्स 

बी फारीक करचो पडटा काय किते?” 

| “ना, पूण हांगासर तुज्यासारख्याचें उलोवणे आयकूंक मात फी दवरूंक 
जाय.' 

“वा! उलोवचें तें सामकें मुदचेर थीक कशें! तुजे सीमावशेभशेन न्हय. 

'म्हणजे कशें?' 

“म्हणजे तुजी सीमावशी एकदां उलोवपाक लागली जाल्यार... फास्ट एक्सप्रेस 
मदीं स्टॉपूच ना. मागीरं बळजबरीन तिचें तोंड बंद करचें पडटा. 

'कशें?' 

“तें सिक्रेट. आमगेले कंपनीच्या टेंडराभशेन.' हांव फकत हांसलें. 

तशें आनीक एक सिक्रेट आसा.” 

अं?' 

'हांव चड उलोवपाक लागतकूच म्हजें तोंड बंद करपाचो एक नामी उपाय 
तुजे सीमावशेकडेन आसा.' म्हजेवटेन दोळे मिचकावन पळयत मयूरान म्हळें. 

वान्यान हुबपी हड़ड्यावयली ओढणी सारखी करीत हांव वगीच रावलें 
उलोवपाच्या ओगांत ताणे गुपीत फोडून उकतें केल्यार हांव लजेक म्हारग जावपाचें. 

हांव वगी रावलें खरें, पूण ताणें मात उलयत रावचें अशें म्हाका दिसलें. 

“आगो, हांव उलयतां आमच्या गुपिताविशीं. तूं वगीच कित्याक मुरगुट्टा?' 
मयूरान म्हज्या उजव्या खांदार आपलो हात दामलो. 

“आज आमच्या शंखवाळकाराची धडगत ना.' 

“शंखवाळकार कोण?! 

“तुजो बॉस. त्या दिसा इंटरव्ह्यूक नाशिल्लो? तो.' 

“आं आं! वळखलें.' हांक हांसत रावलें. म्हज्या दोळ्यांमुखार शंखवाळकाराचें 
चित्र उबें जालें. म्हाका प्रश्न विचारतना तो गरजेभायर आखुडटालो. 

'बायलां म्हणटकूच तो गडबडटा. तरी बरें, तूं आज साडी न्हेसूंक ना. 

'कित्याक? ताकाय साब्रीनान आपले बर्थडेक हॉटेलांत आपयिल्लो काय 
किते?” हांवें प्रश्न विचारपाक आनी गाडी उसळपाक एकूच गांठ पडली. 

“आं!” मार्गार मुखार पडिल्ल्या फोणकुलायेदे मयूरान तोंड उकतें केलें. 

“हे तुजे सीमावशेच्या तोंडांत कितें धरपाक आसा?” 

“आजून वायट दिसता?' 

“कसलें ?” मयूरान ना समजून विचारलें. 

'साब्रीनाचो बर्थडे मनयलो ना तें?' म्हजी भीड उणी जाल्ली 

“शे. ताचें पडलां कोणाक! आतां तुजेसारखे चलयेन ऑफर दिल्ली जाल्यार 
मात सोड़चों नासलों.' 

“आनी मागीर येवचे येवन सीमावशेक सांगतलो आसलो.” मयूर हांसलो 
गरो. पृण ताका म्हजें म्हणणे न्हयकारपाक जालें ना. 

मयूराक आज पयलेच खेप इतल्या लागच्यान पळयतालें. हाचेआदीं आमी 
जायते फावट घरांत, घराभायर, वेळेर, हॉटेलांत एकीकडेन बसल्यांत. गजाली 
केल्यात. च्या घेतल्या. जेवणां घेतल्यां मस्कऱ्यो केल्या पूण दर खेपे आमचेमदीं 
सीमावशी आसताली. डॉलीय आसतालें. तरी पूण सीमावशेचें अस्तित्व आमचेमदीं 
एक सीमा कशी तिगून उरतालें. नाय म्हळ्यार कांयसो कांच. कांयशी भीड. मयूराक 
न्हय. तो विनधास्त फकत म्हाका. हांवूच अनमनतालें. 

आयज मयूर म्हाका वेगळो दिसलो. चड आकशक. खरें म्हळ्यार तो तसोच 
आसलो. बदलिल्लें तें हांव. मयूर आज संपूर्ण म्हज्या वांट्याक आयला, हे भावनेन 
हांव सुखावलें. असो मनीस जांच्या वांट्याक आयला तांकां सुखावगर दुसरें कितें 

लाबतलें ? सीमावशेचो संवसार सुखान भरला ताचें एकमेव कारण म्हळ्यार मयूर! 
पूण मयूर म्हज्या वांट्याक येवचो अशें म्हाका कित्याक दिसता? अशें दिसप बरोबर 
न्हय. अशें दिसप म्हणजे सीमावशेचेर, डॉलीचेर, तांगेल्या संवसौराचेर अन्याय 
केल्लेभशेन 

खरें म्हळ्यार मयूराचे अशे वांटे घालप बरोबर न्हय. माथ्यावयर पेटपी 
उजवाडाचे वांटे घालूं येता? दिव्याच्या उजवाडाचो लाव मेळटा तसो घेवपाचो. 

'चलो, उतरो!' मयूराच्या आवाजान हांव भानार आयलें. गाडी ऑफीसाच्या 
दारांत पाविल्ली 

आमी दोगांय भीतर सरलीं 

“गुड मॉर्नीग सर. गुड मॉर्नीग मॅडम. वाटेवयल्या शिपायांनी आनी कर्मच्याऱ्यांनी 
आमचें स्वागत केलें. 

'अनुष्का!' म्हजो हात हातांत घेवन मयूरान म्हाका शुभच्छा भेटयल्यो. 

'दनपारां मेळचें.' अशें म्हणून तो आपणाल्या कॅबिनावटेन गेलो आनी हांव 
म्हज्या एकावंट सेक्शनाकडेन आयलें. 

पयल्याच दिसा म्हजें स्वागत बरें जालें. पयलीच वळख घडली ती रोहीताची. 
तो मॅनेजराचो पी.ए. आसलो. गोरोगोमटो तरनाटो. ताणे म्हाका म्हजे मेज दाखयले 
आनी हांव कदेलीर बसनाफुडें गुलाबाचें फूल दिवन म्हजें स्वागत केलें. 

म्हजे मुखार कुशीक आनीक जायते स्टाफ बशिल्ले . रोहीतान तांची सगळ्यांची 
वळख करून दिली. पूण पयल्या दिसा म्हाका फकत ताच्या एकल्याच्याच नांवाची 
याद उरली. रोहीत. रोहीत कामत. च्याच्या निमतान रोहीताबरोबर कँटीनात गेलें 
तेन्ना येतना वतना रोहीतान ऑफीसाचे रचनेची कल्पना दिली. 

कंपनीच्या त्या मुखेल ऑफीसांत सुमार अडीचशीं लोक आसले. तेभायर 
सांखळेचे फॅम्टरींतले कामदार, सुपरवायझर आनी मॅनेजर वेगळे. हांगासर एकावंट, 
एंडमिनीस्ट्रेशन, परचेज, डिस्ट्रिब्यूशन, क्वालिटी कंट्रोल... अशे वेगवेगळे विभाग 
आसले. दर एका विभागाचो एक मॅनेजर आसलो. आमच्या एकावंट विभागापासून 
मयूराचें मार्केटींग मॅंनेजराचें कॅबीन बरेंच पयस पडटालें 

थय वचपाक जाय ?” मयूराचे कॅबिनावटेन बोट दाखयत रोहीतान विचारले 
ताका आमच्या नात्याची कल्पना आसली 

ना.' हाव ताचेबरोबर परत ऑफिसांत आयलें. दनपारां इंटरकॉमावयल्यान 


९८ / पाशाण कळी 


मयूरान जेवणाची याद करून दिली. हांव कंटीनांत जेवपाक आयलें. म्हजे आदींच 
मयूर येवन राविल्लो. 

“सगळ्यांची वळख जाली?” मयूरान हासत विचारल , 

“वळख सगळ्याची जाली, पूण याट एकल्याचीच उरली.' 

रोहीत!” 

बरोबर .' 

'याद उरपासारखोच आसा तो. मडकयचा.' 

ताचो देव खंयचो?' हांवें अडेचे गंभीरतायेन विचारलें. 

आ?” मयूर अजापलो. * 

मागीर हांवूच हांसपाक लागलें. मयूराकूय तें समजलें. एखाद्या मनशाची 
वळख घडयताना तागेल्या देवाची चवकशी करपाचे हागाच लाकाच खास पद्धतीची 
म्हाका आता संवकळ जाल्ली. 

केटीनातले जेवण मयूर मन सोडून जेवलो. म्हाका मात जमलें ना. 

तुज्या जेवणाचो कितेंतरी वेगळा विचार करचो पडटलो.' म्हजी अवतिकाय 
वळखून मयूरान म्हळ. 

“नाका, नाका. पयलो दीस न्हय? मागीर संवंय जातली.' 

“पूण तुजी सीमावशी आयकुपाक नाका?” 

'तिका कित्याक सांगपाक जाय?' 

'कित्याक म्हणजे? आतां थोड्या वेळान फोन येतलो. आपणाली मोगाची 
भाची जवली काय ना ते विचारपाक ' मयूरान एक थंड पेयाची बाटली हाडून 
म्हजेमुखार दवरली. 

'घराकडेन करता तें पुरा हागासर आनीक म्हजी काळजी घेवपाक नाका.' 
हांवें मयूराक समजायत म्हळे. 

“काळजी घेवपाक नाका? त्या रोहीत कामतीच्या नेटार वी सांगता काय 
कितें गो?” मयूरान फकाणां केलीं. 

“शे!” हांवें हात फाफडीत म्हळें. 

“तुजी काळजी हो म्हजेकडेन आयिल्लो एडीशनल चार्ज. आनी ही संद हांव 
सोडटां?' 

“हो खाता?” उश्टावंक नाशिल्लो म्हजे प्लेटींतलो नुस्त्याचो कुडको ताचे 

प्लेटीत दवरीत हांवे विचारलें 

“तेपरस उश्टायिल्लो दिल्लो जाल्यार म्हाका अदीक आवडपाचो.' मयूरान 
म्हळे. तेसरशीं हांवें वगीच हेवटेन तेवटेन पळयलें. पयस कोनशाक बसून रोहीत 
एकलोच जेवतालो. तो एकसारखो हेवटेन पळयता म्हणपाचें म्हजे नदरेंत आयलें. 
ऑफिसांतूय तो असोच पळयत आशिल्लो फकत उलयता तेन्नाच तो नढर 
खिळायनासतना उलयतालो . 

सांजवेळा ऑफीस सुटपाच्या वेळार परत इंटरकॉमावयल्यान मयूराचो फोन 
आयलो. वेळ जालो, आपूण तुजी वाट पळयत भायर रावतां म्हण. 

आनी तो गाडयेंत बसून म्हजी वाट पळयत आशिल्लो. म्हाका मातशें वायट 
दिसलें. येद्या व्हडल्या मार्केटींग ऑफीसरान म्हजी वाट पळयत रावप? बरें नातें 
आसलें म्हण कितें जालें? आनी नातें घराकडेन. हांगासर ऑफीसांत न्हय. गाडयेंत 
बसनाफुडें हांवें म्हळें, 

'फाल्यांसावन हांवूच पयलीं येतां.' 

“खरें म्हळ्यार तुका आज वचपाक म्हजी लीफ्ट मेळपाची न्हय.” 

‘कित्याक?' 

“एक डेलीगेशन आयलां. तांच्यावांगडा बसल्यार रात जावपाची.' 

“मागीर?” 

“तांकां फाल्यां सकाळीं आपयले.' 

'कित्याक? हांव वतलें आसलें. म्हाका कसलो भ॑य? 

“पूण म्हाका भंय आसा तो?! 

“कसलो ?! 

“तुजे सीमावशेचो. पयल्याच दिसा तुका बसीन धाडली म्हणची ना? आनी 
तिचे नदरेन तूं आज उपाशीं आसा. 

“उपाशी?” 

“फोन आयिल्लो. चवकशी करपाक! म्हणटकूच रिपोर्ट दिवचो पडलो ना?' 

“हे सीमावशेक म्हण नाका आशिल्ली काळजी. आनी तातूंत तूं एक.' हांव 
लटके शिणलें. 

“आतां तुका कितें खायन दिसता तें सांग.” 

“म्हणजे?' 

'म्हणजे तूं दीसभर उपाशी आसा अशी समजिकाय करून घेतिल्ले तुजे 
मावशेन, म्हाका एक आनी दोन फावटी न्हय. तीन फावटी सांगलां. ऑफीस 
' सुटनाबरोबर आपणाले भाचयेक भायर हॉटेलांत कितेंय खावोवन हाड.' मयूरान 
गाडी स्टार्ट करीत एका दमान सांगलें आनी गाडी पार्किंगांतल्यान भायर काडली. 

'म्हाका भूक ना. आनी म्हाका हॉटेलांत वच्पाचें ना ' 

“आनीक खंय वचपाचें आसा?' 

“आनीक खंय म्हणजे ?' 

` 'कळंगुटे. वागातोरा, हणजुणा?' मयूरान टॅक्सी ड्रायव्हराच्या सुरान म्हळें. 
तोर पळयतकूच तोंडाक लाळ सुट्टा तशें म्हाका जालें. पूण आंवड़ो गिळीत हांवें 
म्हळे, 

'बद्द घरा. | 

“यस मॅडम.' ताणें नाटकीपणान तकली बागयली. 

म्हापशा सावन पणजे पावसर परत तसलींच फकाणां आनी मस्कऱ्यो. 
मिरामार बंगल्यार पावली तेन्ना दारांत सीमावशी, डॉली, यमुनाबाय, सुणो, बुकलो 
स्वागत करपाक जातीन हाजीर आशिल्लीं. सीमावशेच्या हातांत फकत आरत 
तितली फाल्त आशिल्ली. हांव व्हडलो पराक्रम करून आयिल्लेभशेन म्हाका सगळीं 
तोखेतालीं. 

घरांत म्हजेखातीर खास शेवयो तयार करून दवरिल्ल्यो. कित्याक तर हांव 
हॉटेलांत खावन येवचेंना असो तिचो अदमास आशिल्लो. 

'अनूमावशे, आज तुवें कसलें काम केलें?” डॉलीन विचारलें. 

'कांय ना. फकत जेवलें आनी आयलें.' 

'कितें जेवलां तें खबर आसा. घे, खा.” सीमावशेन बशी म्हजेमुखार दवरली . 


हांव खूब उमेदीन आसलें. रातचो हांवें घरा दिल्लीक फोन केलो. सीमावशी 
पळयत उरली. तिका खूब बरें दिसलें. तेवटेन फोन मम्मानूच घेतलो. 

“मम्मा, हांव अनुष्का उलयतां.' 

“अनू, कशें आसा?' 

'बरें आसा. हांव आयज कामार रूजू जालें. मयूर मावशाच्याच ऑफीसांत 
असिस्टंट एकावंटन्ट म्हणून .' 

'अशें? 

'मम्मा, म्हजो हुस्को करूं नाका. पप्पा कसो आसा?' 

'बरो आसा 

“लागीं आसा? 

“आं! पळयता आ.' काय वळ मम्मा वगीच रावली म्हाका दूवाव आयला 

“आसूं मम्मा. कश्मीरा कशे आसा? 

'तागेले टूरच सोंपनात 

“खंय गेला? 

'खंयतरी कोसानी काय खय 

म्हजें मम्माकडलें उलोवणे मिनटा देड मिनटांत सोपलें. आनीक उलयतल 
कितें? हांवें फोन काडून सीमावशेकडेन दिलो 

तेवटेन मम्मा सीमावशेक कितेंतरी सांगताली. रडटालीय आसूं येता. हेवटेन 
सीमावशी तिका “ताई, ताई? करून समजावपाचो यत्न करताली. दोगांयचें उलोवण 
बरोच वेळ चल्ले 

काल परयान म्हज्या मनात एक अपराधाची भावना आशिल्ली. फोन 
करिनाबरोबर ती ना जाली. ती भावना वचपाक म्हांका आत्मविश्वासाची गरज 
आसली आनी तो आत्मविश्वास म्हाका नोकरेक लागून लाबिल्लो . 

मम्माक कितें दिसलां काय? बरें काय वायट? वायटूच दिसतलें. कित्याक 
तर नोकरी लागप म्हणजे थीर जावप. हांव कांय तेपान परत येतलें अशें घडये तिणें 
चिंतिल्लें आसूं येता 

आनी पप्पान फान कित्याक घेतला ना? खऱ्यांनीच पप्पा लागीं नासलो? 
काय ताणें मम्माक आपूण आसून ना म्हण सांगपाक लायलें? तशेंच आसूंक जाय. 
पप्पाचो राग आजून वचुंना आसतलो. आनी घडये वचचोय ना. 

कश्मीरा घरांत नासलें हाचें अजाप ना. पूण अजाप तें, मम्मा कश्मीराविशीं 
उलयताना कांयशी रागान, तिटकारी भावनेन उलयली. आतां घडये कश्मीराचे लाड 
तांकां जड जाल्यात आसू येता. पूण खरें दिसना. कितलेंय जाल्यार कश्मीरा तांगेलें 
आदर्श! 

सीमावशेन फोन खाला दवरलो. मम्मा कितें सागताली, हांवे मावशेक 
विचारलें ना. तशें कितेंय आसल्यार तीच सांगतली आसली. आतां ना तर मागीर. 

हांव रांदचेकुडींत बोवाळटा तें पळोवन सीमावशी म्हणपाक लागली, 
“हें पळय, तूं कामार सावन आयलां. मातसो विसव घे.' 
“आगो, हांवूय कामार सावन येतां. पूण म्हाका तुवें अशें केन्ना म्हळे ना.' 
मयूरान शीण काडङलो . 
“तुजें वेगळें. तूं दादलो! आनी गरमी कसली जाता!” सीमावशेन म्हळे. 
'गरमेचेर ताका उपाय सुचयिल्लो .' 
“कसलो उपाय?! 
"ऑफीस सुटनाबरोबर हणजुण्या नातर कळंगुटे वचपाचो.' 
“मागीर कित्याक व्हेलें ना ताका?' 
“बळजबरीन व्हरपाचें, तुका व्हरतालो तशे ?' 
'बायल जेन्ना “ना” म्हणटा तेन्ना ताचो अर्थ '“हय' असो जाता, अशें तूंच तर 
सांगता न्हय रे?' सीमावशेन मयूराकच दोशी धरलो. 
“म्हाका वचपाचें नासलें.' हांवें विशय थंयच सोंपयलो. 
कामाचो पयलो दीस असो उमेदीन गेलो. 

ऑफीसात हाव रूळपाक लागलें. वळखी वाडत गेल्यो. ऑफिसांतल्यान 
यतना वतना मयूराची लिफ्ट मळटाला. ता नासता तेन्ना बसीन नाजाल्यार टेंक्सीन 
येवप वचप जातालें. फकत एकूच अडचण जाताली ती दनपारच्या जेवणाची. म्हाका 
जेवणार रोटी लागताली. कंटीनात ती केन्ना मेळटाली, केन्ना मेळनासली. मेळळ्यारूय 
म्हाका मानवना आसली. सद्दां नुसतें आसतालें. मोठें आसल्यार हांव आवडीन 
खातालें. पूण बारीक खावपाक म्हाका त्रास जातालो आनी हांव तें खावपूच टाळटालें. 
केन्ना केन्नाय जेवणांतली भाजीय म्हाका रूचना आसली. पूण ही अडचण फकत 
म्हजे पुरतीच. बाकिच्यांक हें जेवण रूचतालें. मयूर तर कसल्यो खोडी काडीनासतना 
जेवतालो. अर्थात ही ताची संवयूच आसली.. 

दर जेवणाच्या वेळार तो म्हाका हें खा, तें खा म्हण आग्रो करीत आसतालो . 
म्हाका ते गजालीचो अदीक त्रास जातालो. दर फावटा हांव ताका शिटकायतालें 
घराकडेन सीमावशेक सांगूं नाका म्हण. पूण एक दीस ताका सांगचेंच पडलें. 

“अनू, तूं भागलांशें ?' सीमावशेक मदींच येवजलें. 

खरें म्हळ्यार हांव बरें ठणठणीत आसलें. आनी त्याच वेळार हांव रकॅटीनांतलें 
जेवण मन सोडून जेविना म्हणपाचें मयूरान सीमावशेक सांगलें. तेबरोबर सीमावशी 
मयूराचेर तिडकली. आपूण सद्दां चवकशी करतां, तरी लेगीत ही गजाल दोगांयनी 
आपणापासून कित्याकं लिपयली म्हणून ती तापूंक लागली. तिचो सगळा राग 
मयूराचेर आशिल्लो. तिचे नदरेन हांव सादेंभोळें आशिल्ल्यान हांव माफीचें साक्षीदार 
जालें. मयूराची मात वायट अवस्था जाली. तो डॉलीकडेन खेळपाक लागलो 

‘डॉली, तुवें पखवाज पळयला?' 

`ना.' 

“तो गो. देवळांत बी वाजयतात तो. 

“ताचें कितें जालें पप्पा?' 

'तो रडटना तुवें पळयला?' 

'ना. तो रडटा कित्याक पप्पा?' 

*ताका दोशी वशीं वाजयतात, म्हण तो रडटा.' 

डॉलीक कांय एक कळळें ना. सीमावशेचेंय मयूराच्या उलोवण्याकडेन लक्ष 
नाशिल्लें. कळपाचें सगळें म्हाका कळ्ळें. हांवें मयूराकडले डॉलीक घेतलें आनी 
मांडयेर घालून थापटुपाक लागलें. म्हाका मयूराची खूब काकूळट दिसली. काकूळट, 
तशी लक्तुबाय. 


दुसऱ्या दिसासावन म्हजखातार सकाळी जेवणाचो डबो तयार जावपाक 
लागलो. यमुनाबायच्या बोवाळांत आनीक भर पडली. अपुरबायेन डबो तयार जातालो. 
डवो भरताना मात म्हाका स्वतः लक्ष घालचें पडटालें. कित्याक तर यमुनाबाय 
दिताली तशी सीमावशी भरीत रावताली. हांव एक एक जिनस उणो करून घेतालें. 

पूण मागीर हांवें डबो व्हरप आनी मयूरान कंटीनात जेवप अशें जावपाक 
लागलें. ताचेर उपाय म्हणून दोगांय खातीर डबो तयार जावपाक लागलो. 

“पानवेलीच्या निमतान म्हसंगाक उदक” मयूरान सीमावशेचीं फकाणां केलीं. 

सीमावशी हरशीं आदींसावन ताका डबो करून दिवपाक तयार आसली. पूण 
मयूर मार्केटींग मॅनेजर जाल्ल्यान ताका खंयच्याय वेळार हांगा थंय वचचें पडटालें. 
कन्नांय दनपार॑च्या वेळार तो सांखळे फॅक्टरीत एरतालो केब्राय वाटेर केत्राय पणजे 
जाल्यार केन्नाय मडगांव, वास्को. केन्नाय लागी आसल्यार दनपारच्या वेळार घरा 
जेवपाकूय पावतालो. तेभायर म्हयन्यांतल्यान ताच्यो दोन खेपो भायर आसताल्यो . 
ते आठ-धा दीस अशेच भायर वताले. अशे परिस्थितींत नेमान डवो दिलो तरी तो 
नेमान एका जाग्यार बसून जेवपाची शक्यताय सामकी उणी आसली. तरी लेगीत 
म्हज्या जवणाबराबर मयूराच्याय जेवणाची तयारी जावपाक लागली. पूण दर फावटी 
सकाळीफुडे सामावशा ताका [वचार॑ताला आना मागारूच ताच्या जवणाची ववस्था 
करताली. एक दीस ताणें म्हळे, 

'डबो भर तूं. हांव जवपाक नासल्यार अनुष्काक शेर करपाक दुसरो 
आसा.' 

“कोण?' डबो भरतना सीमावशेन सादेपणान विचारलें. 

मयूरान तोंड उकतें करचेपयलीं हावें ताचेर येद्दे दोळे केले. सीमावशेच्या 
हातांतल्या उकडिल्ल्या दोन तांतयांपरस ते व्हड आसले. 

दनपारचें जेवण आमी दोगांय मयूराच्याच केबिनात घेतालीं. जेवणाच्या 
वेळार कोण भीतर येना आसलो. डबो उकतो करिना फुडें मयूर तळिल्लें नुस्तें 
नातर हेर कितेंय ल्हवूच म्हज्या तोंडांत घालतालो. मदींच सीमावशेचो फोन येतालो. 

“आरे मयूर, हुमणाक मीठ घालपाक विसरलें दिसता .' 

'हातांत आसा जाल्यार मावथ-पीसाचेर घाल. हांव हो फोन हांगा हुमणाकडेन 
धरता ' मयूर तिचीं फकाणां करतालो 

“आतां फाल्यांसावन तुगेले सीमावशेक वाडपाक आपोवंया.' 

“कित्याक, हांव वाडटां तें मानवना?' 

मयूर निर्जाप जातालो आनी फकत हांसत रावतालो. ताचे निवळ नितळ 
दांत बरे चकचकताले. 

मयूराक वाडपाक म्हाका खूब बरें दिसतालें केन्ना ताच्या ताटांतलें हांव 
हक्कान कितेंय काडटालें, तेच पद्धतीन म्हजेकडेन दातांनी फोडूंक जायनासलो 
हाडाचो कुडको ताचे वशेत घालतालें. पयलीं पयलीं उदक पिवपाक दोन ग्लास 
दवरतालीं. पूण तो म्हज्याच ग्लासांतलें उदक पितालो. ताचो ग्लास तसोच उरतालो. 
म्हज्या लक्षांत हें येतकूच हांव- मागीर एकूच ग्लास दवरपाक लागलें. 

मयूर ऑफिसांत नासता तेन्ना हांव भायर केंटीनात वचून जेवतालें. आपणाल्या 
केविनात बसून जेवल्यार जाता म्हणून ताणें सांगून दवरिल्लें. पूण हांवूच आपूण 
जावन तशे करिनासलें 

मयूराचो सभाव कितलोय विनोदी आनी फकाणेर आसलो तरी ऑफिसांत 
मात ताचो वरोच वचक आसलो. कंपनीच्या बऱयाची कसलीय गजाल तो मात 
काचवेनासतना, भीड मुर्वत दवरिनासतना कर्मच्याऱ्यांक सांगतालो. मयूरा भोंवतणी 
प्रतिश्ठेचे एक वलय निर्माण जाल्लें म्हजे कसलेच वागणुकेन ते प्रतिश्‍्ठेक बादा 
येवंक फावना असो हांवें निश्चेव केल्लो. ताका मदींच मस्करी करपाची कूय येताली 
आनी तो फोन करतालो. मस्कऱ्यांनीच उलयतालो. पूण हांव मात ताचो आब 
राखूनच ताचेकडेन फोनार उलयतालें. घराकडेन हांव ताका एकेरी नांवान उलो 
मारतालें पूण ऑफिसांत आदरान “सर, तुमी” अशेंच म्हणटालें. आडवाद फकत 
मदलो जेवणाचो वेळ. 

हाव गोया आयल्ल ता गाम आसलो. सामको वताचो रखरख . सगळ्याक 
गरमी असह्य जाताली. ल्हानसान गजालीवयल्यान एकामेकाचेर तिडप, रागार जावप 
जातालें. सीमावशी मातशी तापली म्हणटकूच मयूर रोकडोच म्हणटालो 
“ताचो माय तापला. तागेलें मनार घेवप ना ' 
मागीर सीमावशी अदीक तिडटाली. तसो तिडकनासलो तो मयूर 


गोयच्या वंळाचेर घिट्टी पडटाल्या. भायरसावन यवपा पयंटकाचाय आकडा 
खूब आसतालो. आमच्या ऑफिसांतले कितलेशेच जाण ऑफीस सुटल्या बरोबर 
बायल भुरग्यांक घेवन वेळेर वताले. म्हाका वेळेची खूब ओड. आमची सांजवेळची 
- मिरामारची वेळ थरलेली आसताली. एक दीस ऑफीस सुटना बरोबर घरा येवपाक 
भायर सुरली जाल्यार मयूरान भलत्याच मार्गान गाडी घुंवडायली . हांवें म्हळे 
‘खंय -वता?' 
"तुका घेवन पढळून्न वता. मयूरान फकाणा कला. 
“सांग न्हय..' 
'पळय तरी. तो गाडी धावडायत आसला. शेतांतल्यान मोडणां काडीत 
तालो. ' ` 
सामावशी घ्रराकडन वाट पळयतला. हांवे हुस्को परगटायलो . 
“ती डॉलीक घेवन देवळांत गेल्या. तिणेंच सांगलां, तुका भोंवडावन हाड.' 
“तरी म्हळे, तुका धांडस कशें जालें?' 
“कसलें धाडस ?' 
“सीमावशेचे प्रवानगेबगर म्हाका एकल्याक व्हरपाचें?' 
'आतां तुजे मावशेची परवानंगी नासतना तुका खावं?' मयूरान म्हज्या 
_ भुजाक धरून म्हाका लागीं 'ओडले 
* * थोड्या वेळान .आमी' दर्यावेळेर पावली . 

'हें हणजुण. हीच हणजुणची वेळ.' मार्गाचेर गाडी उबी करीत ताणें म्हळें. 

हेर वेळांपरस म्हाका हणजूणची वेळ वेगळी दिसली. आमी दोगांय वयर उबीं 
आसलीं आनी सकयल खोल दर्या. मुखार आकांताचीं काळीं खडपां. त्या खडपांचेर 
आक्राळ विक्राळ ल्हारां येवन फुट्टालीं. तांचो धस्स, धस्स आवाज काळजाचेर 
सादतालो. भ॑य दिसतालो. मयूरान म्हाका सामकें धडेकडेन व्हेलें. म्हाका कच्च 
जालें. हांवें दोनूय हातांनी ताच्या भुजांक घटट धरलें. 

“म्हाका भंय दिसता. सकयल पडल्यार कितें जातले?” हांवें थरथरत म्हळे. 

'काय जावचे ना. फकत मरण येतलें. 

हांव अदीक भिलें. मागीर आमी दर्याचे कडेवयल्यान चलत चलत मुखार 
गेलीं. मुखार लांबचे लांब वेळ आसली. लोक आजून वेळेचेर न्हाताले. पूण वारें 
खावपाक येवपी आमच्यासारख्या लोकांचोच आंकडो चड आसलो. 

“ह्या वेळांचेर खूब प्रेमकथा आकाराक आयल्यात. जायत्यो ह्या वेळेवयल्या 
रेंवेंच्या पावलांभशेन सागरान पुसून वडयल्यात. कांय कथा ताणें प्रेमी जोडप्यांसयत 
आपल्या पोटांत गिळळ्यात.. 

“अशीच एखादी प्रेमकथा तुका खबर आसा?” 

“आसा एक. पूण ती हांगा सांगपाची न्हय.” 

“सांग न्हय.' हांवें ताच्या भुजार. हात दवरीत म्हळें. 

ताणे म्हाका आपणाल्या भुजाचर आडलें, पूण प्रेमकथा सांगली ना. आमी 
थंय सावन परतलीं. 


अशींच आमी दोगांय एकदां घराकडेन यो जाल्यार घराकडेन सीमावशी 
आनी डॉली ना. यमुनाबायकडेन रकाद दवरून भायर संरून गेल्यांत. मयूरान 
देवयिल्लो शर्ट परत आंगार चडयत म्हळें, 

"अनुष्का, भायर सर. वचपाचें.' 

'खंय?' 

'प्रेमकथेक .' 

'प्रेमकथेक ?' हांव समजलें हो कसल्या सिनेमाचे नांव सांगता म्हणून. 

'चल बेगीन.' 

हांव ताचे फाटोफाट भायर सरलें. गाडी मिरामारच्यान दर्याचे देगेवयल्या 

मार्गावयल्यान मुखार गेली. 

“दोना पावला!' हांव सुस्कारलें. इतले दीस वतलीं, वतलीं म्हण राविल्लीं. 
आज मयूरान मुद्दम जावन हाडिल्लें. 

गाड़ी चट्टी काडून वयर सरली आनी परत दर्यादेगेर पावली. मयूरान गाडी 
पार्क केली. लोकांची गर्दी आसली. कुशीक बोटींग चलतालें.ल्हान व्हड कितल्योशोच 
बोटी आसल्यो. त्यो दर्यार नाचताल्यो. 

आमी चलत चलत मुखार गेलीं. दर्याची देग बांदून व्हडलो पाटो केल्लो. थंय 
ल्हान ल्हान कपड्यांचे स्टॉल आशिल्ले. भुंयेचो हो भाग दर्यात रिगिल्लो. सरभोंवतणी 
खडपां. खडपांचीच दोंगुल्ली कशी. दोंगुल्लेचे वयर सिमेंट काँक्रिटचे खांबे. वयर 
चडपाक सोपणां. आमी सोपणांवयल्यान वयर चडपाक लागलीं. सोपणां चडटनाच 
एक शिल्प नदरेंत पडलें. एक दादलो आनी एक बायल. 

“हें किते?” हांवें विचारलें. | 

“बारीकसाणेन पळोवन घे. हांचीच ती प्रेमकथा .' 

कांय वेळ हांवें चत्रायेन तें शिल्प पळयलें. मागीर आमी सामकीं वयर 
तेमकार गेलीं. झणझणीत वारो मारतालो. वाऱ्याबरोबर खडपाचेर फुटिल्ल्या ल्हारांची 
तूस आंगार पडिल्लेभशेन दिसताली. मुखार अथांग दर्या, दर्याचेर नाचपी ल्हान व्हड 
होडी, वयर उक्ते मळब. त्या सगळ्या वातावरणाक गवाय दवरून मयूरान ती 
प्रेमकथा म्हाका सांगली. 

“तुका कोणाची अमर प्रेमकथा खबर आसा?” मयूरान म्हाका विचारलें. 

“लैला - मजनू.' 

“आनी कोणाची?' 

“शहाजहाँ - मुमताज. 

'आनीक ?! 

“रोमियो - ज्युलीएट.' 

“हिवूय अशीच एक प्रेमकथा.' 

“कोणाची ?! 

“चलयेचें नांव - पावलीना.' 

“आनी चल्याचें?' 

'विचारचें पडटलें.' 

कोणांक?' 

दर्याच्या ल्हारांक.' 

म्हणजे?' 

म्हणजे हे प्रेमकथेचे तपशील ल्हवू ल्हवू विरत वतात. तिका इतिहासीक 
आदार ना. जाय जाल्यार तिका दंतकथाय म्हणू येता.' 

मागीर ती जिवी कशी उरली?' 

प्रेमाच्या बळार. म्हणजे ही कथा फट आसू यता, कथेतले प्रेम मात खरं.' 

खरें कित्यावेल्यान?' 

काळाच्या कितल्याय वसाडिनी अखेर तिगून उरता त प्रेमच. न्हय: 

तर पावलीना आसली राजकुंवरी.' 

राजकुंवरी?' 

हय हांगासल्ल्या राजघराण्यांतली एकली एकसुरी अपुरबायेची चली. 
पावलीना.' 

आनी ता कोण आसलो? धावत्या घोड्यार बसून येवपी गोरो गोमटो 
राजकुवर ? 

ना. तो आसलो हागासल्ल्याच एका खारव्यालो चलो. उसळट्या ल्हारांचेर 
तो पवताला आनी ताचा काळो-कुळकुळोत दह पाषाण कसो तिकतिकतालो. तो 
खारव्यागेर जल्मल्लो खरो, पूण तो दर्याचो पूत आसला. ताचा मोगूय दयांयदा. तो 
फांत्यापारा आपला पनेळ घेवन दर्यात नुस्तें पागपाक वताला. दर्या शांत आसूं वा 
उचंबळीत ताची ताका पर्वा नासताली. कसल्या भयाविना खोल दर्यात तो वतालो. 
मागीर पावलीना हांगासर येवन ह्या उचेल्या खडपांचेर बसून दर्यात नदर लावन 
ताची वाट पळयत रावतालें.' 

` कितलो वेळ मेरेन?' 

“सुर्या दर्यात बुडमेरेन आनी तोमेरेन तो येतालो. ताचेपरस अदीक वेळ तो 
कन्नाच लायनासला. तो दर्यात नुस्ते पागूक वतालो तो पोटाखातीर आनी दर्यातल्यान 
* तडीक येतालो तो पावलीनाखातीर. पूण पावलीना तो येयमेरेन धडेर नुस्ते कशें 
तडफडटाले आनी मागीर तीं दोगांय एकामेकांक मेळटालीं. कशीं जाणा?” 

“कशीं ?! 

'रोमियो, ज्युलीएटाक मेळपाक कसो तिगेल्या घराचे बाल्कनीचेर चडटालो? 
तसो तो पावलीनाचो मोगी, पनेळ धडेक तेंकनाफुडें उडी मारून असो ह्या फातरांवयल्यान 
चडून असो वयर खडपाचेर येतालो. जशें एक आख्खें दर्याचें ल्हार अचळय वयर 
चडून येवचें. मागीर तांचें मीलन जातालें. दीसभर उचंबळीत जाल्लीं दर्याचीं ल्हारां 
शांत जातालीं. अस्तंतेक तामशी रंगताली. दिसानदीस तांचो मोग बळत गेलो.' 

“वादळ केन्ना जालें?” 

'वादळ? हय. आकांताचें वादळ जालें, पूण त्या वादळाची सुलूस पावलोनाक 
लागली ना, आनी ताच्या मोगीकय.' 

“म्हणजे ?! 

“वादळ जालें राजवाड्यांत. जेन्ना बापायक हो खबर आपल्या पुताकडल्यान 
समजली, त्यावेळार राजवाड्याचे वणटीक उव्याचं उवी वर गली. राजघराब्यातली 
चली - राजकुंवरी. आनी तिचो संबंद एका खारव्याल्या चल्याकडेन? कशें शक्‍य 
आसा? बापायन पांय आदळळे. मुठी धाडायल्यो. पूण तांचो आवाज राजवाड्याभायर 
मात वचपाक दिलो ना. बापायन पुताक म्हऱयांत आपयलो, ताच्या कानांत कितेंतरी 
सांगलें आनी मागीर कांयच घडूकं नाशिल्लेभशेन ते वावुरपाक लागले. 

दुसरो दीस उदेलो. त्या दिसाच्या किर्णाक रगताचो रंग आशिल्लो. सदचेभशेन 
पावलीनाचो मोगी सकाळींफुडे पनेळ घेवन दर्यात नुस्ते पागपाक गला. मागार 
पावलीना ताची वाट पळयत ह्या खडपाचेर बसून रावलें. सुर्या दर्यात बुडपाकडेन 
पावलो तेन्ना तें सदचेभशेन ल्हारां मंजपाक लागलें. ल्हारां मेजून सोपलीं पूण 
पावलीनाचो मोगी आयलोना. ताचे प्राण दोळ्यांत गोठेले. 

एक दीस सरलो. दोन, तीन... दिसांचे दीस आनी रातीच्या राती सरून 
गेल्यो. एक खबर मात धस्स करून ताच्या काळजाचे धडेर आदळळी. खबर अशी... 

तागेल्या बापायन आनी भावान संगनमत करून. तागेल्या मोगीक दयात 
गेल्लेकडेन बुडोवन मारपाची माण्णी केल्ली आनी तातूंत तांकां यश मेळिल्लें. खबर 
कानार पडनाफुडें पावलीनान ह्याच खडपावयल्यान सकयल दर्यात उडी घेतली. ज्या 
दर्याचे साक्षीन तांणी मोग केल्लो, त्याच दयांत तीं विलीन जालां. 

‘आ रेरे!” 

'सकयल धडेकडेन पळय.' 

'कितें?' 

'तीं दर्याचीं ल्हारां खडपांचेर कशीं आदळटात पळय. हैं पयलें ल्हार आयलें...हें 
पावलीना. ताचेफाटोफाट हें दुसरें... हो ताचो मोगी. ल्हारां एकामेकांत भरसतात- 
जशीं तीं एकामेकाक मेळटालीं. जाली. सोंपली काणी. 

'सोंपली? ना आतांच सुरू जाल्या.” हांवें म्हळें आनी दोन ल्हारां एक 
जाल्लेवरी जावन आमी दोगांय सोपणां देवन सकयल आयलीं. फाटल्यान ल्हारांची 
गाज कानार सादत आसली. 


दोनापावलाच्यान आमी दोगांय घरा पावलीं तेन्ना सीमावशी आनी डॉली 
आमची वाट पळयतालीं. 

“तुमी खंय गेल्लीं? तुमी खंय गेल्लीं?' डॉली म्हाका एकसारखें विचारतालें. 
हांव म्हजेच तनरेंत आशिल्लें. सीमावशीय अदीं मदीं कितें कितें विचारताली पूण 
म्हजें लक्षच नासले. 

जेवणां जावन आमी न्हिदपाक गेलीं. बरोच वेळ म्हाका न्हीद पडली ना. 
परत परत दोनापावलाचें चित्र दोळ्यांमुखार जिवें जातालें. केन्नातरी न्हीद लागली. 

मदींच किळांचून जागें जालें. खाटीचेर उठून बसलें. कुशीक डॉली शांतपणान 
न्हिदिल्लें. कांय वेळान दारार टकटक जालें. हांवें भियेभियेत लायट पेटयली आनी 
दार काडलें. दारांत मयूर आनी सीमावशी आशिल्लीं. दोगांय कांचवेल्लीं. 

'अनू, सपनेलें गो? कसलें सपन पडलें? केद्यान किळांचलें तूं.' सीमावशेन 
म्हाका वेंगेंत काडलें. 

मयूराक परिस्थितीचो अदमास आयलो. ताणे म्हजे फाटीर हात दवरलो. तो 
ताणें काडचोच न्हय आनी हे कुडींतलो ताणें वचचोच न्हय अशें म्हाका ठिसलें. म्हजी 
अवतिकाय पळोवन सीमावशेन म्हळें, 

“मयूर, ताका खंय घेवन गेल्लो? ताका थंय कसली बादा जावं ना मरे ?' 

“आमी दोनापावला गेल्लीं.' मयूरान सांगले. 

“दोनापावला? थंय कसली बादा? तरी लेगीत फाल्यां यमुनाबायक सांगून 
दिश्ट काडपाक लायतां.' दार आड करून दोगांय आयिल्ली तशीं गेलीं. 

रातभर हांव पावलीना जावन तळमळत रावले. 

एक दीस उबाळ सुमाराभायलो वाडलो. मयूरान म्हळे, 

“आज पावस पडटलो .' 

आनी खऱ्यांनीच गडगड, तटतट जालो. वीजो जोगलावंक लागल्यो. इतलो 
काळोख जालो, आमोरी जाल्ल्याचो भास जालो आनी शिरंधारानी पावस पडपाक 
लागलो. कसोच थारना. हांवें मयूराक म्हळें, 

“या न्हय?' 

पूण मयूर पावस थांबपाची वाट पळयतालो. 

“पावस थांबूनी न्हय.' 

“पावस थांबून मागीर कसली मजा?” हांवें म्हळे . 

मयूरान गाडी भायर काडली. वाटेर उदकाचे व्हाळ जाल्ले. मदींच हांवें म्हळे, 

“मयूर, म्हाका पावसांत भिजपाक जाय.” 

'हांगचो पावस भिजपाचो न्हय.' 

“म्हाका भिजपाक जाय.' हांवें हट्टूच धरलो. 

मयूरान गाडी अशी आडवाटेन व्हेली. एके निर्जन सुवातेचेर थांबयली आनी 
गाडयेचें दार उकतें करीत म्हळे, 

“चल, जाय तितलें भीज.' 

हांव गाडयेभायर आयलें. खऱयांनीच भिजपाक लागलें. म्हाका पयल्या पावसाचें 
अजाप दिसलें. असलो पावस हांव पयलेच खेप अणभवतालें. आजून विजो 
चकचकताल्यो. मयूर भीतर बसून म्हजी करामत पळयतालो . 

हांव भिजून भीतर आयले तेन्ना मयूर म्हाका पळयत उरलो. म्हज्या आंगावयली 
धवी साडी आनी घातिल्लो ब्लावज चिप्प भिजून आंगाक दशिल्लो. मयूर एकसारखो 
पळयत आशिल्लो. म्हाका दिसलें, ताची नदर म्हजें सर्वांग चाट्टा. ताणें गाडी स्टार्ट 
मारली आनी वाटेंत एक उतर उलयनासतना आमी पणजे आयली. 

येनाबरोबर सीमावशेन म्हाका पळयलें. तिणें बेगिबेगीन पुसपाक तुवालो 

दिलो. तुवालो घेवन हांव बाथरूमात गेलें. ओले कपडे सोडयले. त्या वंटीवयल्या 
चित्रांत आनी म्हज्यांत कसलोच फरक नासलो 

भायर सीमावशी मयूराक कितें कितें उलयताली 

“तूं आसतना तें भिजलेंच कशें? 

मयूर खरं सागपाच ताळटाला 

“म्हाका जाल्यार भिजुंक दितलो आसलो? ताका कशे भिजुक दिलें रे? 

सीमावशेक खरें सांगल्यार ती म्हजेर तापय काडटली म्हण मयूर तेका 
लिपयतालो. म्हाका मयूराची काकूळट दिसली. मात तो दीस काळजाच्या कुरकुटांत 
याद जावन उरलो 


सीमावशी खूब धार्मिक सभावाची. चडशीं व्रतां, एकवतां तिका लागतालीं 
सकाळीफुडें घरांतल्या देवांची पुजा करताली. आफडीची आसता तेन्ना मयूराकडल्यान 
करून घेताली. केन्नाय गाडयेन भायर वता तेन्ना वाटेरूच गाडी थारावपाक लायताली. 
तिचे पर्सीत विडे आनी पोतयेंत एक दोन नाल्ल आसताले. वाटेतिटेवयल्या देवांक 
ती केन्ना विडे, केन्ना नाल्ल जाल्यार केन्ना पैशे दवरताली. म्हणटाली. 

“मयूर बरेभशेन येवचो म्हण हो विडो सांगून घेतिल्लो.' 

'जाणा अनू, तुजे सिर्विसेच्या वेळार हो नाल्ल सांगून घेतिल्लो. 

मयूर मागीर सीमावशेचीं फकाणां करीत म्हणटालो, 

'ह्या देवांक लेगीत आमच्या ऑफिसरांभशेन संवंय जाल्या. कितेंय दिलेबगर 
कामूच करिनात 

हांव मन सोडून हांसतालें. सीमावशी मयूराचेर दोळे वटारताली. 

मयूर देव मानतालो काय ना तें म्हाका कळ्ळेना. सीमावशेंभशेन तो अती 
धार्मिक वृत्तिचो नासलो. आपणाल्या सभावाप्रमाण तो तिगेल्या उपास तपासाचीं 
फकाणां मारतालो खरो, पूण तिगेल्या कसल्याय धार्मिक कार्यांत बादा हाडिनासलो 
सीमावशी सगळें श्रद्धेन, भावार्तान करताली. तिगेल्या दर एका कार्यांत उमेद 
भरपाचें काम मयूर करतालो. आनी कसलीय परब खऱ्या अर्थान उत्सव जाताली 


गांयात पावसाचो भार उणो जाता तसो सणा परबांचो भार वाडपाक लागता 
सीमावशी ह्या सणा-परबांत खंय ना ग्वंगरतरी गंतित्ल्ती उरनाली 


११४ / पाशाण कळी 


ज्येष्ठ म्हयन्यांतली वडापुनव ती भावार्तान करताली. ह्या दिसा वडाक 
प्रदक्षणा घालून सवायशीण बायलां जल्म जल्मां होच घोव जाय म्हण प्रार्थना 
करतात. त्या वर्सा सीमावशेक सांगात दिवपाक हांवूय तिचेबरोबर गेलें. मिरामारच्यान 
लागींच आशिल्ल्या एका पिंपळा पेडार बायलांच्यो घिट्टी पडिल्ल्यो. दर एकली 
बायलमनीस पिंपळा भोंवतणी सुतां बांदताली आनी पुजा करून प्रार्थना करताली. 
मीमावशी तांचेमदीं भरसली. हांवें मनात म्हळें, 

- ही आतां जल्म जल्मांत आपणाक मयूरच लाबचो म्हण प्रार्थना करतली 
जल्म जल्मजल्मांतरी जर तोच' घोव तिच्या वांट्याक येवपाक लागलो जाल्यार 
मयूरासारखो बरो मनीस हेर बायलांच्या वांट्याक केन्ना येवपाचो!... असल्या चचतनाना 
म्हजें म्हाकाच हांसपाक येवपाक लागलं. पूण हांव प्रार्थना केली, सीमावशेच्या 
मनासारकें जावं। 

घरा येनाबरोबर मयूरान म्हळें. 

आनीक कितल्या जल्माखातीर म्हाका त्रासात घाला? ह्या जल्माच एक बरें 
आसा. निदान फुडलो एक जल्म तरी म्हाका हे तुजे भाचयेखातीर दवरचो न्हय!' 

सीमावशेन ताका जाप दिली ना पूण तोंडांत प्रसाद घालून तोंड बंद केलें. 

आशाढ म्हयन्यांत सीमावशेन आशाढी एकादशीचो दीसभर उपास केलो. 
सकाळीं न्हायनाफुडें त्या बोवाळांतूय मयूर तिचे केंस पुसपाक विसरलो ना. तिका 
घरातली भायर सरपाक दिली ना. 

उपास करून गाडी चलयतली? आनी वाटर घुंवळ आयली जाल्यार?' 
आनी तिगेलीं सगळीं कामा आपणे केलीं. 

श्रावणांत सणांची खातड म्हळयार जाता. दर सोमाराक श्रावणी सोमार 
एका सोमाराक रामनाथी देवळांत जाल्यार दुसऱया सोमाराक मंगेशीं. मयूर सारथी 
जावन येतालो. आमी तिगांय जाणा गाडयेंत बसून वतालीं. घराकडेन पावतकूच 
मयूर विचारतालो, ' 

आनीक कितले सोमार उरले?' 

श्रावणी आयतार सामावशी घरात पुजताली ताचेखातीर रानांतली पत्री 
लागताली. मयूर सकाळीफुडें विचारतालो, 

सीमा, पत्री खंयसावन हाडूं, खांडेपारसावन काय बाजारातसावन ?' 

पत्री हाडपाक खांडेपारा वता? बाजारांतल्यान हाड ' 

मयूर फकाणां करतालो खरो, पूण सीमावशेन सांगल्यार खांडेपाराय वचून 
येवपाक तयार आसलो. कांय गजालींची ताका याद करपाची गरज नासताली. 
उपासाच्या आदल्या दिसा खंयच्यान तरी आडसरां फैदासून हाडटालो. निमित्त 
सीमावशेच्या उपासाचे, पूण आडसरां सगळ्यांक पावता अशीं हाडटालो. तातूंत | 
म्हाका आडसरां आवडटात हें ताका खबर आसलें. 

नागपंचमी दिसा स्वतः मातयेचो नाग पुजेक लायतालो. डॉलीक मुखार 
बसोवन नागाची काणी सांगतालो. व 

श्रावण सोंपून भाद्रपद म्हयन्यांतली चवथ म्हळ्यार गोंयचो सगळ्यांत व्हडलो 
उत्सव. घरानघर गणपतीची देडदीस पुजा आनी मागीर विसर्जन. 

मयूराचें मूळ घर खांडेपारा. तागेल्या उलोवण्यात केन्ना खांडेपारचो उल्लेख 
येतालो. केन्नाय कोणूय खांडेपारसावन मिरामारच्या बंगल्यार येतालो तेन्ना ताचें बरें 
स्वागत जातालें. डॉली केन्नाय विचारतालें, 

“पप्पा, खांडेपारा केन्ना या?' 

“या मुगो. हे तुजे अनुमावशेकूय दाखोवपाक जाय.' 

“चवथीक वचपाकूच जाय न्हय?' सीमावशी म्हणटाली. 


आनी तशेंच जालें. मदीं खांडेपार वचपाक वेळूच मेळळोना आनी बद्द 
चवथीच्या निमतान खांडेपारा वचप जालें. म्हाकां गोंयांत येवन पांच स म्हयने जाल्ले 
खरे, पूण हांव पणजे, म्हापशां सोडून गांवगिऱ्या वाठारांत पावुंकूच नासलें म्हळ्यार 
जाता. खांडेपारा गांव म्हाकां खुब्ब आवडलो . मयूराचे व्हडलें पोरणे घर कुळागरांत 
आसलें. चार चौक्यांचे. आमच्या आजोळा सांवड्ड्या अशेंच चार चौक्यांचे घर 
आसलें. आतां आजो-आजी गेल्या उपरांत त्या घराचें कितें जालां देवाक खबर. तशें 
मयूराचें घर म्हळ्यार आज्यान काय पणज्यान बांदिल्लें. आतां तें मोडकळीक येतालें . 
घरांत दोनूच कुटुंबा रावतालीं. मयूराचे चुलते काय कोणतरी. पूण मनशां सामकीं 
बरीं. मेळून मिसळून वागताली. कोण कोणांची भुरगी म्हणटांत तें कळनासलें. घरांत 
एक जाणटेली आसली. भुरग्यांक पोशेता तशें तिणें म्हाकां पोशेलें. 

“बाय दिल्लीचे तें तूं? हांगा बरें करून राव. आमचो मयूर बरो मनीस!” 

आमी खांडेपारा पावलीं तो दीस चवथी आदलो आसलो. सीमावशेक आनी 
घरातल्या बायलांक तयेचो उपास आसलो. घरांत बोवाळ पडिल्लो. डॉलीक सांबाळपाची 

जापसालदारकी म्हजेर आसली 

भायर कोण कोण येतालो. कोण घडावलीं घेवन, कोण सुपाऱ्यांचो कातरो 
घेवन. हे सगळे मयूराचे आदले भागेली, मुंडकार आसताले. मयूर तांचेलागी गजाली 
करतालो. तांगेल्या जाणट्या-नेणट्यांची खबर घेतालो. तांका च्या घेवपाक आग्रो 
करतालो आनी वतना ताणें हाडिल्ले पोतयेंत वा वज्यांत माराणाचो कवळो, फुलवातींची 
बॉक्सां आनी खावपाक दवरतालो. ते तुश्ट जावन वताले. ते वतकूच मयूर म्हणटालो, 

“आतां भाटकार-मुंडकार कोण उरूंक ना. दर एकलो आपलो आपूण धनी 
जाला. पूण आजून ते आदल्या नात्यान येतात तें तांगेलें मोटेपण!' 

फकाणेर मयूर अकस्मात सामाजिक बदलाचेर व्याख्यान दिवपाक लागतालो 
तेन्ना मजा दिसताली . ' 

चवथी दिसा मोटो बोवाळ. मखर सजय. माटोळी बांद. गणपतीची मातयेची 
मूर्त मखरांत पुजेक लाय. पूजा कर. आरत्यो म्हण. पूजेचे सगळें काम मयूराच्याच 
वांट्याक आसलें. वर्साची वर्सा तोच ती करीत आयिल्लो आनी ताणेंच ती करची 
अशी सगळ्यांची समजणी आसली. 

चवथीच्या दिसा सकाळीं फुडें तो न्हालो धुलो. सीमावशी रांदपाच्या कामांत 
आशिल्ल्यान ताका साबण, तुवालो, कपडे काडून दिवपाचें काम म्हाकाच करचें 
पडलें. मयूर तांबडो मुकटो न्हेसून गणपतीमुखार बोवाळपाक लागलो. तेन्ना म्हाका 
तो खूब आकर्शक दिसलो. भारदस्त छाती, छातयेर दाट हरयाळे भशेन काळे काळे 
केंस. रेखीव दंड... 

तो पूजेक बसलो तेन्ना ताका सगळे सामान हांवे हातालागीं काडून दिलें. 
पत्री, फुलां, उजवाती, कापूर, गंध, पिंजर, बुको... 

दिव्यांचे उष्णतेन तो घामेलो. घामाचे थेंबे ताज्या हडड्यावयल्यान निथळपाक 
लागले आनी कमरावयल्या मुकट्यांत अरसूंक लागले. हांवे ताका बारकेलो तुवालो 
हाडून दिलो. हरशीं जाल्यार ताजें आंग पुसून काडटलें आसलें. 

वरभर लागून ताणें पूजा केली. ताका गरजेपुरती पूजा येताली. ताणें 
आरतूय म्हळळी. डॉली आनी हेर भुरग्यांनीय ताळयो वाजयल्यो. गणपतीचे मूर्तीक 
सगळ्यांनी हात जोडले. 

‘किते मागलें?' हांवे ल्हवूच मयूराक विचांरलें. 

“तुजे सुख!' ताणें जाप दिली. 

“म्हजें सुख कित्यांत आसा तें तूं जाणां ?' 

“हांव नकळो, पूण गणपतीक खबर आसतलें.' 

“वगीच गणपतीचेर कित्याक घालता?' 

हांवे लटक्या रागान ताचेकडेन पळयलें आनी हाव थयच्यान कडसरलें. बद्द 
माळयेर गेलें. माळयेर सगळी अडगळ आसली. वयलीं जनेलां उक्तींच आसलीं. एका 
जनेलांत उबें रावन हांव भायर पळोवपाक लागलें. पावलांचो आवाज जालो. हांव 
वळखलें. मयूराच्या पावलांची म्हाका सवंय जाल्ली. 

“भायर कितें पळयता?” मुकटो न्हेशिल्लो उकत्या आंगाचो मयूर म्हज्यामुखार 
येवन उबो रावलो. हांवे ताचेर तिरशी नदर मारली आनी परत भायर पळोवपाक 
लागलें. | 

“जनेल उबार आसा. तुकां सारखें दिसचेना.' अशें म्हणून मयूरान म्हज्या 
कमराक वेंग मारली आनी म्हाका वयर उबारलें. 

“आतां पळय, हांगासल्ल्यान कुळागरांचो देखाव कितलो बरो दिसता!' 
मयूरान धांपेत धांपेत म्हळें. 

“खूब सुंदर!” हांव सुस्कारलें. ताणें म्हाका अशेंच उबारून धरचें अशें म्हाका 
जालें. सकयल डॉली उलो मारता तो कानार पडलो तेन्ना हांव मयूराचे दोनूय दंड 
कडेक सारून सकयल आयलें. 

जेवणाची तयारी जाल्ली. दादल, भुरगीं सगळीं एके पंक्तीक बशिल्ली. 
सीमावशेन तशेंच घरच्या वायलांनी म्हाका खुबूच आग्रो केलो देखून हांवूय पयले . 
पंक्तीक बसलें. हांवे खंय बसचें तें डॉलीन थारायलें. मयूराचे एके कुशीक आपूण 
आनी दुसरे कुशीक म्हाका बसयलें. म्हाका बसपाक त्रास जालो. संवय नाशिल्ली. 
मयूर बरी आसनमांडी घालून बशिल्लो. ताचीं धोंपरां म्हाका तेंकतालीं. 

सकयल बसून जेवपाक म्हाका आवडलें. केळीच्या पानांचेर गरमागरम 
जेवण जेवताना मजा आयली. 

चवथ आनी पंचम उमेदीन गेली. पंचमी दिसा घरांतली पयस रावपी आनीक 
कांय कुटूंबा आयलीं. एकमेकाच्यो वळखी जाल्यो. मयूर सगळ्यांक नांवा निशाण्यांसयत 
वळखतालो. म्हजेकडेन तांची वळख करून दितालो. घरभर बोवाळ. भुरग्यांचो तसो 
जाणट्यांचो. तातूंत फोगोट्यां-सुरसुऱ्यांचो आवाज. म्हाका हें वातावरण खुब्ब मानवले. 
सगळ्यांक एका घराक हाडपी हे चवथीचे परबेची म्हाकां व्हडवीक दिसली. 

सांजवेछा आमोरी जायनाफुडें लागींचे तळयेंत गणपतीचे मुर्तीचे विसर्जन 
जालें. खांडेपारकाराली चवथ सोपली. पूण गांवांतले चवथीक भार आयिल्लो. दर 
घरा कणकणीं फुगड्यांचो आनी आरतींचो गडगड पडिल्लो. मयूरान म्हळे, 

“खरी चवथ तांची. ते गांव सांबाळून आसात. आमी देड दिसाचे सोयरे.' 

परत पणजे वचपाची आवराआवर चलिल्ली. मयूर ताकतीक करतालो. 
धरचीं रावपाक आग्रो करतालीं. मयूराचे पांय जड जाल्ले, तशें मनूय जड जाल्ले. 
ऱ्हाका तें जाणवलें. तागेलें भुरगेपण हांगासर गेल्लें. हांगच्या लोकांकडेन, जाग्याकडेन 
आजून ताजो संबंद आशिल्लो. जाणटेलेच्या पांयाक हात लावन मयूरान तिचो 
निरोप घेतलो तेन्ना ताच्या दोळ्यांतल्यान दुकां गळ्ळीं. जाणटेलेन ताची तकली 
पोशेत म्हळे, | 

'बरो करून. तुवें खांडेपारकारालें नांव उजळ केलें.' 

म्हजो हात तिणें घट धरलो. ती समजली हांवच सीमावशी. तिणें म्हळे, 

'हो फकत तुज्या कपलाचो तिबो न्हय, खांडेपारकाराल्या वंशाचो दिवो. 
व्हटयेन घालून हाचो सांबाळ कर ' 

म्हज्याय दोळ्यांतल्यान दुकां आयलीं. क्राळखांत हांवे मयूराक घट धरला. 

सगळ्यांचो निरोप घेवन आमी गाडयेंत बसलीं. घरांतलीं सगळीं मनशां 
गाडये मेरेन पावोवपाक आयिल्लीं. भायर काळोख जाल्लो. 

मयूरान गाडी स्टार्ट मारली. वाटेर सीमावशेन म्हळे, 

“अनु, सगळ्या बोवाळान तुजेर लक्ष दिवपाक मेळ्ळेंना.' 

“पुरो आं मावशे.' हांवे म्हळे. 

'हांवे दिल्लें ताचेर लक्ष. ताका सगळें कुछागर दाखयलें.' मयूराचो फकाणेर 
सभाव परत जागो जालो. हांवे ल्हवूच मयूराक चिमटो काडलो. 

वाटेर तो नुस्ते घेवपाक विसरलोना. 

“तीन दीस शिवराक. गांठ विटल्या.' 

'कितें मेळळे?' मावशेन विचारलें. 

'बांगडुल्यो. ताज्ज्यो आसात. ताणें रूच काडीत सांगले. 

“जाणां मगो डॉली, ह्यो आमकां गणपतीबाप्पान दिल्यात.” मयूरान सांगले. 

'कश्यो?' 

“गणपतीबाप्पा उदकांत गेलो आनी ताणें त्यो आमकां धाडून दिल्यो.' 

वाटभर गजाली करीत आमी आयलीं. घरा पावलीं तेन्ना रातचीं णवं वरां 
जावन गेल्लीं. सीमावशेक खूब्ब पूरो जाल्लें. दोन दीस तिणें खुबूच काम केल्लें. ती 
गाडयेंतूच झेमेताली. सहज म्हण हाथरूणाचेर पडिल्ली, तिका थंयच दोळो लागलो. 

जेवणाखातीर फकत शीत आनी हुमणूच करपाचो प्रश्न आसलो. शीत करप 
सोपें. पूण नुस्त्याचें हुमण करपाक, नुस्तें उजरावप हो मोटो प्रश्न... यमुनाबाय 
चवथीच्या निमतान घरा गेल्ली ती बद्द पांच दिसां उपरांत परत येवपाची आसली. 
सीमावशेक नुस्तें उजरावंक कळटालें पूण तिका त्रास दिवप म्हळ्यार महापाप जातलें 
अशें म्हाका मनापासून दिसले. 

मयूरान म्हजी चिता पारखिली आनी कंबराक लुंगी बांदून तो रांदचे कुडींत 
आयलो. हातांत नुस्त्याची सुरी घेवन तो बांगडुल्यो निवळ करपाक लागलो. म्हजी 
चिता सरली आनी म्हाका हांसुंकूप आयले. 

'हांसता कित्याक तें सांगू?” ताणेंच विचारलें. हांव वगीच राबलें. 

“सकाळीं मुकटो न्हेसून गणपतीची पूजा करपी मयूर तो होच? असो प्रश्न 
तुका पडला. बरोबर?” 

हांव मनापासून हांसलें. कारण खरेंच असो प्रश्न म्हाका पडिल्लो . 

हुमणाच्या वासान मावशेक जाग आयली. उठून ती पळय दोगांयचेंय कवतूक 
करपाक लागली, ताका सुमार ना, मयूरान म्हळे, 

“तुजे तोखणायेफुडें गणपतीच्यो आरत्यो कांयच न्हय.” 

पुरो जावन हांव न्हिदपाक गेलें. 

मयूराचीं वेगवेगळी रूपां म्हजेमुखार नाचपाक लागलीं. 

हांगासर वाडदिसाचें प्रस्थ मोटे. 

डॉलीचो वाडदीस तर मोट्या दबाज्यान जालो. वाडदिसाचे पयलीं दोन दीस 
बोवाळ आनी मागीर सगळी आवराआवर करपाक आनीक दोन दीस. डॉलीच्या 
वाडदिसाक मयूरान ताका बरो व्हिस्तीद हाडिल्लो. तो घालून ताणें म्हजेबरोबर 
फोटो काडिल्लो. फोटो काडपाच्या वेळार जुस्त मयूर येवन म्हऱ्यांत उबो रावलो. 
फोटो बरो आयिल्लो. मयूरान तो फ्रेम करून भायर शोकेसींत दवरलो. येत्या 
` वेत्याचे नदरेक पडटलो. कोणाकूय दिसचें, हें जोडें आनी हें तांगेलें चली. यमुनाबायन : 
सीमावशे अस्वड़ी तशें म्हळे लेगीत. पूण हांवे तें ना .आयकल्ले भशेन केलें. 

डॉलीच्या वाडदिसा उपरांत सीमावशेचो वाडदीस आयलो. भायल्यांक कोणांक 
आपोवंक नासलें. सीमावशेनूच आदीं शिटकावन दवरिल्लें. सकाळींफुडे सीमावशेक 
तिचे इश्टिणीचे दोन-चार फोन मात आयले. सीमावशेचो वाडदीस आमी घरच्या घरा 

केलो. यमुनाबायच्या सांगातान सगळे जेवण हांवेच केलें. सीमावशेक कसले त्रास 

` दिलेनात. मयूरान त्या दिसा, सद्चेभशेन व्हिस्की घेतली. म्हाका आनी सीमावशेखातीर 
बियर हाडली. सीमावशेची लिमीट एक ग्लास पूण मयूरान तिका आग्रो करून 
आनीक एक ग्लास बियर पिवयली. हांवे सवकसायेन एक एक घोट मारून जेवणां 
मेरेन ग्लास पावयलो. मयूर म्हाका आग्रो करी. पूण हार्वे ताचो हात थारावन म्हळे, 

'आग्रो करपाक आयज म्हजो वाडदीस न्हय! 

“बरें आसा. तुज्या वाडदिसाक तुकां बियरीन न्हाणोवया.' 

सगळ्यांची जेवणां जालीं, हांसत खेळत. आयची उत्सवमूर्त आसली सीमावशी. 
ती खूब खुशी जाल्ली. उतरां कणकणीं म्हज्या कामाची, जेवणाची तोखणाय करताली . 
सीमावशी तृप्त जाल्ली. जेवण जातकूच तिणें मयूराक म्हळे, 

'मयूर, म्हाकां बियर लागली. आतां म्हाकां बरें दिसता खरें, पूण म्हज्यान 
उठपाक नजो!” 

“कांय हरकत ना. तुकां उठपाची गरजूच ना.” ताणें आपूण उठत म्हळें. 

'म्हज्यान आता नजो. तुजें कितें काम उरलां जाल्यार अनुष्का कडल्यान 
करून घे.' सीमावशेन तिच्या साद्या सभावान म्हळें - 

'वाडदीस तुजो आनी काम ताचेकडल्यान करून घेवं?' मयूराकूय सोरो 
लागिल्लो 

“आं?' ना कळून सीमावशेन तोंड उक्ते केलें. 

मयूरान सीमावशेक उखल्ली आनी दोनूय दंडांचेर धरून आडवी केली. 
डॉलीचें भानूय ताणें दवरलेंना. हांवे बेगिवेगीन डॉलीक उबारलें आनी म्हज्या दंडाचेर 
घालून म्हगेल्या वेडरूमांत घेवन गेलें. हांव तांगेल्या बेडरूमावटेन पळयत आशिल्ले. 
बेडरूमाचे दारूय बंद करपाचे धंगण दोगांकूय उरूंक नाशिल्लें. 

कितलो वेळ हांवे वाट पळयली आनी पावलां वाजयनासताना हांव ल्हवूच 
दाराकडेन गेलें. मयूरान सीमावशेचें एकान एक वस्र काडून वडयिल्लें, तीं वस्रा 
दाराकडेन पडिल्लीं. हांवें हळूच दोनूय दारांक हात घालून अचळय भायल्यान दारां 
बंद केलीं. दारां बंद जाल्ल्याचेय धंगण तांकां नाशिल्लें. 

त्या दिसा उपरांत सीमावशेन मागीर केन्ना बिअरीक हात लायलोना 


मयूराचो वाडदीस मोट्या प्रमाणांत जालो. ऑफिसांतूय ताका इश्टांक जेवण 
दिवचें पडलें. त्या दिसा फकत तोच ऑफिसांत गेल्लो. घराकडल्या कामाखातीर 
हांव आपूण जावन घराकडेन रावलें. सीमावशेन पयलीं नाका नाका म्हळें, पूण हांव 
घरा राविल्याचें तिका आवडलें. कारण आतां दर एका कामांक तिका म्हजी बुझ 
लागताली. तातूंत मयूराचो वाडदीस. हें हाड, तें हाड करून मयूराक फर्मावप निदान 
त्या दिसा तरी तिका मानवलेंना. 

सांजवेळ मेरेन सगळें जाग्यार वडयलें आनी कपडे चडोवन भायर सरलें 

“खंय वता?' सीमावशेन विचारलें. 

“अशें बाजारांत.' 

'येतना थोड़ींशीं फुलां घेवन यो.' 

'बरें.' हांव भायर सरलें आनी सरळ टेलिफोनाच्या बुथाचेर गेलें. मयूराक 
ऑफिसांत फोन केलो. 

“हलो 55' तेवटेन आवाज आयलो. 'हँलो ऽऽ' परत तोच आवाज. 

‘मयूर! 

'कोण? अनुष्का?” मयूरान आवाज वळखलो. 

“भायर सरपाचो जालो?' 

“बेगीन भायर सरूं?' 

“हय. 

'आत्तां सरतां. पूण कित्याक?' 

“विचारपाकूच जाय?' 

“म्हणजे?' 

“हांव तुजी वाट पळयतां.' 

“अशें!” तेवटेन तो सुस्कारलो. 

“वाट खंय पळयतां खबर आसा?” 

“खंय म्हणजे?' तो गोंदळ्ळो. 

“तुजी घरा वाट पळयता ती सीमावशी. हांव तुजी थंय वाट पळयतां.' 

“थंय म्हळ्यार खंय?' 

“जंय पावलीना वाट पळयतालें थंय.' 

“कितें?' तो अजापलो. 

हेवटेन हांवें फोन दवरलो. 

रिक्शा करून दोनापावला वचून रावलें. हांवें अदमास केल्लो ताचेपरस 
मयूर बेगीन आयलो. गाडी पार्क करून तो थेट दोनापावलाच्या त्या उंचेल्या खडपांचेर 
आयलो. घामाघूम जाल्लो, आनी बरोचसो काचाबूल. 

ताका येवपाक त्रास जाल्ले खरे, पूण म्हाका तें आवडले. कित्याक तर ताचो 
वाडदीस आसून लेगीत तो म्हजेखातीर आयिल्लो. सीमावशेखतीर, डॉलीखातीर वो 
सगळ्यांखातीर न्हय. फकत म्हजेचखातीर. 

तो म्हापशेंच्यान गाडयेन आयिल्लो खरो पूण तो थंयसावन धांवत आयला 
अशें म्हाका दिसलें, जसो पावलीनाचो मोगी आपले मोगिकेखातीर येतालो. 

तो धांपेत धांपेत सोपणा चडून वयर आयलो. मळब सागराचेर घालून घेता 
तशें वयल्या सोपणाचेर रावन हांव ताच्या भुजांचेर बागबलें. 

पर्यटकांची खूब गर्दी आशिल्ली. म्हाका दिसलें, ताका घट्ट वेंगेंत घेवंचो . 
पूण लोकलजेखातीर वगी रावलें. दिसले, ताका असोच बावलो कसो उबारून 
सकयल व्हरचो. पूण बळ उणें पडलें. 

हांव पडलेंच उणें. तो मात सागर जावन भरून ओतलो. 


डॉली, सीमावशी, मयूर तिगांयचे वाडदीस मंनयले. आतां सगळीं म्हज्या 
वाडदिसाची वाट पळयताली. 

म्हजो वाडदीस केन्ना? सगळ्यांक एकूच प्रश्न पडिल्लो. हांव कशेंच सांगपाक 
तयार नासले. सीमावशी आपले पद्धतीन हिशोब करताली. 

‘शिगम्याकडेन? दिवाळेकडेन?' यमुनाबाय तिका मदत करताली. 

“म्हाका खबर आसा.' मयूरान व्हडलें गुपीत सांगपाच्या आवेशान म्हणिल्लें. 
मयूर कितें सांगतलो तें म्हाका खबर आसलें. हांवें म्हळें, 

“नोकरेच्या अर्जीपत्राचेर बरयल्या ती तारीख सारकी न्हय.” हांवें तागेल्या 
बोमाझ्यांतली हवा काडली. 

“पप्पा, वाडदीस नाशिल्लीं म्हणून मनशां आसतात रे?” डॉली बापायक 
विचारतालें. 

“आसतात. कांय जाणां वयल्या मळवांतल्यान टप्प करून पडटात. आनी 
कांय जाणां उदकांतल्यान बुळूक करून वयर सरतात.' डॉलीक बापायची कल्पना 
आवडली, पूण खरें दिसलेंना. 

खरें म्हळ्यार हांव जायत्यो गजाली विसारिल्लें. तातूंत म्हजो वाडदिसूय 
विसरून गेल्लें. तसो वाडदीस मनोवप हें दिल्लीक आसतनाच इतिहासजमा जाल्ले. 
वाडदिसाक केन्नाय अनाथाश्रमांतल्या निकिताचो फोन येतालो. 

हांगा गोंयांत येतकूच दीस कशे गेले तेंच कळळें ना. वाडदीस जुलयचे पांच 
तारखेर जालो. यादूय उरलीना. मागीर याद जाली. घडये त्या दिसा खूब पावस 
पडटालो. काय ज्या दिसा हांव वाटेर भिजिल्लें तोच म्हजो वाडदीस आसलो? पांच 
तारखेक? तोच आसूंक जाय. हांव भिजतालें आनी मयूर गाडयेंत बसून म्हजी 
करामत पळयतालो. अशे तरेन वाडदीस मनोवपाक खत्यांनीच भाग्य जाय! 

हांगासर वाडदिसाचो आनंद पळयतकूच मात म्हाका मनापासून दिसलें, 
म्हजो वाडदीस मनोवपाक जाय. म्हज्या सुखाखातीर न्हय, तर त्या दिसाच्या निमतान 
ह्या कुटूंबात जें खोशयेचें ल्हार येता, त्या समाधाना खातीर. 

पूण म्हजी अडचण वेगळी आसली. येनाफुडें म्हयन्यायभरयांत हांव नोकरेक 
लागिल्लें खरें, पूण चार म्हयने जाले तरी म्हजो पगार जावंक नासलो. कांय तंत्रीक 

अडचणी उप्राशिल्ल्यो, त्यो जाग्यार पडटा म्हणसर कळाव जाल्लो. म्हाका हांगा 
कसलो खर्च नासलो खरो, पूण आपलें म्हण कितेंय विकतें घेवपाक हात मोटवे 
जाताले. सीमावशेच्या वाडदिसाक हांवें तिका हेअर ब्रश हाडलो, जाल्यार डॉलीच्या 
_वांडदिसाक सादी गेम, आनी मयूराच्या वाडदिसाक फकत पेन... 

मनाक लागतालें. 

आनी एके तीस तारकेर म्हज्या हातार पगार पडलो. पूण मेजून पळयल्यार 
फकत एका म्हयन्याचो. फाटल्या तीन म्हयन्यांचो जावपाक आनीक थोडो तेप 
वतलो आसलो. हांव तातूंतय खोशी जालें. उमेदीन घरा आयलें आनी मुखावयल्या 
आयताराक म्हजो वाडदीस म्हणपाची घोशणा केली. 

“आयतार!' डॉलीन ताळयो पेटल्यो. मयूराक म्हजीं फटींगपणा कळळीं, पूण 
मुमूरखें हांसून ताणे म्हाका सावरले. 

आयताराच्या आदल्या दिसा म्हळ्यार शेनवारा सांजवेळा हांव ऑफिसांतल्यान 
बेगीन भायर सरलें. मयूराक सांगले, स वरांचेर बसस्टॅडाचेर रावतां म्हणून. बाजारांत 
भोंवन खरेदी केली आनी सांजवेळा मयूराबरोबर घरा परतले. 

दुसऱ्या दिसा सकाळीं बेगीन उठचेंच पडलें. सगळीं एके हारीन म्हजे कुडीमुखार 
उबीं आशिल्लीं. पयले सुवातेर डॉली. मागीर सीमावशी, मागीर मयूर. थोड्या वेळान 
रांदचेकुडींतल्यान हात धुवन यमुनाबायूय येवपाची आसली. 

म्हाका एकलें गांठून मयूरान म्हळे, 

“हांव तुजी खंय वाट पळोवं?' केदो वेळ म्हाका कांयच कळळें ना. मागीर 
चक्क करून याद जाली. हावें म्हळे, 

“ना, ना. आज खंयच वचप ना. फकत म्हज्या दोळ्यांमुखार रावप.' 

“वाडदिसाक येदी शिक्षा?” ताणे दोळे घुंबडावन म्हळें. 

हावें म्हज्या वाडदिसाच्या निमतान हाडिल्ल्यो भेटी वांटपाक सुरवात केली. 

“डॉली, हो तुकां विस्तीद, आनी हें खेळणे.” डॉली खुश जालें. 

'यमुनाबाय, हें तुका पातळ.” 

'बाये 55 म्हाका हाडलां?' खीणभर तिका खरेंच दिसलें ना. 

“म्हाजे धुयेन जांव सुनेन केन्ना हाडलें ना गो बाये.' यमुनाबायचे दोळे भरून 
आयिल्ले. 

“डॉली, हें रिबीन तुगेल्या बुकल्याच्या गळ्यांत बांदपाक.' 

आनी सुण्याक?' डॉलीन विचारलें. 

“ताटली.” हांवें स्टीलची ताटली डॉलीकडेन दिली. 

सीमावशेक हांवें साडी हाडिल्ली आनी मयूराक टी शर्ट. दोनूय व्हरून 
सीमावशेकडेन दिले. 

ह [कत गा!' सामावशन उस्तीत विचारलं 

हें तुका आनी हें म्हाका.' वस्तूंची अदलाबदल करून मयूरान विनोद केलो. 

राव गो, आनी तुका कितें हाडलां?' सीमावशेन गंभीर जावन विचारलें. 

खंयचें हाडटलें? पगार सोंपलो.' मयूरान सगळ्या वस्तूंचो उडटो हिशोब 
करून अदमास बांट्रन म्हळें आनी भीतर वचून चुडिदाराचो एक सुंदर सेट म्हजे 
मांडयेर टवरलो 

तरी बरें, तुका एकाच म्हयन्याचो पगार पडलो ता. नाजाल्यार सगळ्या 
पेशाचो असोच चुरो करतलें आसलें.' मावशेन कपलार हात मारीत म्हळें. 

ना मावशे. हाका पैशांचो चुरो म्हणनात. पैशांचो इतलो बरो उपेग आनीक 
आसू नजो. आनी पैशे कोणें केल्यात?” हांव सद्‌ गदीत जालें. 

आतां तुमचो रडपाचो बी प्रोग्राम आसल्यार हांव कडेक सरतां.' मयूर 
थयसावन कडसरलो. 

म्हजो वाडदीस घरचेघरा खोशयेन जालो हांवें थारायलें. तो फाटलो वाडदीस 
विसरून वचप, ती तारीख विसरप आनी ही नवी तारीख लक्षांत दवरप. 

हांगासर म्हजो पुनरजल्म जाला. 


| 

गायचा पावस अप्रुपाचा. 

जून ते आंक्टांबर ह्या तेपाक खूब पावस पडटा. पावस म्हळ्यार तरातरांचो. 
गडगड मारप, दडकांर दडको, केन्ना केन्ना चार चार दीस एकसारखो पडत उरता. 
-हंयांक हुंवार येता. रस्ते बुडटात. झाडां हुमटतात. खूब पावस पडन जालो म्हणटकच 
मार्गाचे कडेक भुंयेक उमळ फुट्टा ती पळयताना मन भुल्लूसून यता. गायातला 
आरंभाचो पावस मौजेचो पूण मागीरची पीरपीर उबगण हाडटा. हांगचे लोक सुरवेक 
मीर्ग लागीं पावता तेन्ना जितले उत्कंठतायेन पावस येवपाची वाट पळयतात तितलेच 
उबगणेन पावस वचपाची वाट पळ्यतात. | 

पावसांत अळमी येतात. हीं रानवटी भागांतल्यान विक्रेखातीर पणजी, म्हापशें 
शारांत येतात. खूब म्हारग आसतात. हांगचे लोक तीं आवडीन खातात. घरांत 
अळमी हाडप हो एक खास कार्यक्रम जाता. मयूरागेर अळमी खांडेपारसावन पावतात. 
एक आदेस वगडावन थंयचो मनीस अळम्याच्यो पुडयो घेवन येता. 

गोंयांत पावसाळ्यांत सण-परबो जातात. थोड्यो जात्राय जातात .पावसांतली 
व्हडली परब चवथ. ताचे फाटोफाट दिवाळी. दिवाळे उपरांत हांगासर गांवा कणकणी 
जात्रा आनी फेस्तां जातात. जात्रा हिंदुंच्यो तशीं फेस्तां किरिस्तावांचीं. मुसलमानांचेय 
सण जातात, पूण तांची लोकसंख्या कमी आशिल्ल्यान ते ल्हान प्रमाणांत जातात. 

दिवाळी जातकूच जात्रांक आनी फेस्तांक ओतो येता. राशींनी जात्रा. जात्रांची 
रचनाय बरी आसता. म्हळ्यार दीस शियाळे आनी जात्रा रातीच्यो. शीं खरें, पूण 
आंग खावपी न्हय स्वेटर नासतना सोसुंये इतलें आंगार घेन दिसता इतलें 

हांगासल्ल्या दर एका मनशाचो गांवांतले खंयचे ना खयचे तरी जात्रेकडेन 
सबद आसताच. आमच्या ऑफिसांतलो मार्केटींग ऑफीसर पी. टी. नायक मड़गांवचो . 
ताणे दिंडेक येवपाक खूब आग्रो केलो. मयूराबगर हांव येवप शक्य ना हें ताका 
खबर आशिल्ल्यान ताणे मयूराक भिडेक घालो . 

आमी सगळी रातचीं गाइयेन मडगांवां गेलीं रातचें मडगाव नगरीचे रूप 

खऱ्यांनीच ओडलायणे आसलें. हजारांनी लोक रातचे बिनधास्त भोंवतात तें पळोवन 
म्हाका अजाप दिसले. 

मडकंयचे जात्रेचो उपास सीमावशी करताली. त्या निमतान तेवूय जात्रेक 
वचप जालें. शिवाय आमच्या ऑफिसांतल्या रोहीत कामतीची ती जात्रा आशिल्ल्यान 
ताचोय आग्रो आसलो 

माशेलांतले मान्नी पुनवेक आमी तिनसांजच्या वेळारूच गेल्लीं. पावतासर 
रात जाली. पुनवे रातीची ही जात्रा खरीच अप्रुपाची. गांवच्या माथ्यार चंद्र मिरयत 
ही जात्रा रातभर चलता. 

जात्रेक आमचे, बरोबर यमुनाबायक व्हेल्ली. हांगासर कोंड्याच्या वेळांच्यो 
हातऱ्यो, पाटल्यो, सुपां, वल्ल्यो असलें म्हारवत येता. यमुनाबायन सीमावशेखातीर 
चार सुपां आनी एक वल्ली घेतली. यमुनाबाय तेचखातीर आयिल्ली. हांवें फुलांचो 
एक ल्हानसो पाटलो घेतलो 

म्हापशेंची बोडगेश्वराची जात्रा आमकां कशीच चुकली ना. म्हापशांच तर 
आमचें ऑफीस. दीपा सिरसाट आनी प्रतिमा नांटेकार दोगांय कलीग. खुबूच आग्रो 
केलो. ताणीं म्हळे लेगीत, तूं मडकयचे जात्रेक पासून पावलें. म्हणटकच वचचेंच 
पडलें. जात्रदीसा सांजवेळच्या वेळार ऑफिसाक सुटीच आशिल्ली म्हळ्यार जाता. 
मयूरय कामाच्या निमतान भायर गेल्लो. हांव तांगेल्या घरा गेलें. तांचेबरोबर जात्रेक 
गेलें आनी मागीर भायलेभायर.म्हापशेंच्यान टॅक्सीन पणजे गेलें. 

रामनाथी जात्रेक रथ हें खास आकर्षण. शेंकड्यांनी दादले दंडार रथ धरून 
नाचयतात तें पळोवन मजा दिसता. सगळ्यांबरोबर मयूरय रथ नाचोवपाक गेलो. 
दोनूय दंड रथाक लावन रथ नाचोवपाक लागलो. तागेले बूट सांबाळीत हांव कुशीक 
उबें रावलें. सीमावशी डॉलीक घेवन रथाबरोबर पासयो मारपाक लागली. 

आंगार असंख्य घुडयो घेतिल्लो रथ, वादळांत माड झेलचो तसो झेलतालो .. 
एकेवटेन लकतालो, दुसरेवटेन बागवतालो. काळजांत धस्स जातालें. दोशींवशीं 
शेंकड्यांनी लोकांनी रथ पेलिल्लो पूण म्हाका दिसले, मयूर एकटोच रथ नाचयता 
आनी त्या रथांत हांव बसलां. घराकडेन येवन मयूराच्या तळव्यांक तेल लायताना 
होच विचार परत परत म्हजे तकलेंत येतालो 

राती-कातीचें जात्रांनी वचप जातालें. खंय खाजें घे, खंय चणे घे, जाल्यार 
खंय लाडू. खाणांच्यो राशी पडटाल्यो. घरा तश्यो ऑफिसांत. डॉली बावल्यो, मोटारी 

- खेळणी घेतालें. तीं घरा पावचे आदीं नातर दुसऱ्या दिसा मोडटालीं. जात्रेक 
बोमाडे गाडयेंतल्यान येतना उडून वताले नातर रातीकडेन बावन वताले. 
पयलीं उमेदीन आमचेबरोबर येतालें, मागीर येतना वाटेर न्हिदतालें. सकाळीं 
बाविल्ले बोमाडे पळोवन ताचें तोंडय बावतालें. 

ह्या जात्रांचें सगळ्यांत व्हडलें वैशिश्ट्य म्हाका दिसले तें म्हळ्यार एकामेकाचे 
पेळप. म्हयन्याचे म्हयने वो वर्साचीं वर्सा गांठभेट घडूंक पावना अशा मनाशांच्यो ह्या 
जात्रांनी भेटीगांठी घडटाल्यो. मडगांवचे जात्रेक तर सीमावशेक पावलाकणकणी 
घळखीचीं मनाशां मेळिल्लीं. मान्नी पुनवेक तशीं, मडकयचे जात्रेक तशीं. रामनाथी 
रथाक मयूराक खूब जाण हटकिताले. 

कोणूय मेळटकूच चलतां चलतां थोडोवेळ थांबप जातालें. ल्हवू ल्हवू चलप 
जातालें. एकामेकागेर आपोवप जातालें. तें आयकले उपरांत अशें दिसतालें, खूब 
तेपान हांची भेटगांठ जाल्या खरी तरी फाल्यांसावन हीं एकामेकागेर येवपाक 
लागतलीं. पूण मागीर दुसऱया दिसासावन विसरप जातालें आनी मागीर परत दुसऱया 
वर्सा केन्नातरी खंयतरी जात्रेंत मेळपाची शक्यताय... इतलेंच उरतालें. 

जात्रे फेस्ताक मयूराक आनी सीमावशेक कोणूय मेळटालीं तेन्ना हांव आनी 
डॉली दोगांच वेगळीं उरतालीं. डॉलीक वाज येतालो. जात्रेक आयल्यांत आनी 
गजाली कित्याक करतात? डॉली सदांच शिणटालें. मागीर हांव डॉलीक विसरायेर 
घालपाक मांडावयल्यो वस्तू दाखयतालें. 

खूब जात्रांचे भ्रमंती उपरांत म्हाकाय दिसपाक लागलें, ह्या जात्रांनी आपणांकूय 
असो कोणूय जिवा भावाचो मनीस मेळचो. पूण जीव लायिल्लो असो कोण? नाच 
म्हळ्यार जाता. जीव लागता तो आतांच हांगासर गोंयांत आयिल्ल्याक . 
दिल्लीकसावन आयलां तें थंयसावन म्हजें म्हाकाच हुमटावन काडून. 





कोणूय जिवा भावाचो मनीस मेळचो अशें मनात आयलें तशें गेलेय बी. 
आनी अकस्मात भर जात्रेंत निकीताची भेट घडली. 

डिसेंबराचे तीन तारखेर पोरण्या गोंयां सेंट झेवियराचें वर्सुकी फेस्त आशिल्ले 
सकाळची खूब गर्दी देखून आमी सांजवेळा गेल्लीं. गोयांतलें हें किरिस्तांव भावांचे 
सगळ्यांत व्हडलें फेस्त. सगळो किरिस्तांव लोक ह्या फेस्ताक लोटून येता म्हळ्यार 
अतिताय जावंची ना. फकत किरिस्तांवूच न्हय तर हिंदू लेगीत. किरिस्तांवा भशेनूच 

तेवूय सेंट झेवियराक आंगवणी करतात. हात, पांय, भुजां दुखता जाल्यार देवाक 
आंगवण करून कुडीच्या आंगाच्यो मेणाच्यो प्रतिकृती देवाक ओंपतात. मेणवातीवांगडा 
त्यो थंय विकत्यो मेळटात. फेस्तांत म्हाका ही गजाल नवलायेची दिसली. हांव ह्यो 
वस्तू नियाळीत आशिल्ले, इतल्यान फाटसून म्हाका कोणेतरी वेंग मारली, आनी 
खिणात मुखार येवन म्हज्या पोल्यांचेर आपले ओंठ तेकयले. 

निकीता! म्हजी दिल्लीची इश्टीण. एकमेव इश्टीण! म्हाका कितली उमेद 
जाली! कितलो वेळ आमी दोगांय वेंग मारून आशिल्लीं. आमकां कोणाचें भान 
नाशिल्लें. 

‘निकीता, तूं हांगा खंय?” 

“आनी तूं तरी हांगा खंय?' 

“हांव हांगा गायां आयलां. ही म्हजी मावशी, हो मावसो.' हांवें हेवटेन 
तेवटेन पळयलें. आमी उलयतात तें पळोवन मावसो आनी मावशी कडेक सरिल्लीं. 

“राव, मागीर तांची तुका वळख करून दितां.' हावें म्हळें. 

“तूं गोंयांत केन्ना आयलें?' निकीतान विचारलें. 

“जाले, सात-आठ म्हयने,” 

'हांवें एक दीस तुका फोन केल्लो तुज्या मम्मान घेतलो हांतें तुजी चवकशी 
केली पूण तुज्या मम्मान सारखी जाप दिली ना.' 

'कित्याक केल्लो फोन?' 

“हांव कलकत्त्याक वतां म्हणून.” 

“म्हणजे तूं आतां कलकत्त्याक पावलां?” 

“हय. थय मदर तेरेझाच्या आश्रमांत म्हाका शिक्षिकेची नोकरी मेळळ्या.' 

“आनी तूं गायां कशें पावलें?” 

'आश्रमांतल्या शिक्षिकांनी सेंट झेवियरच्या फेस्ताक येवपाक टूर आंखलो . 
चडशो सिस्टरी आसात. हांव तांचेबरोबर आयलें.' 

“गोंयांत कितले दीस आसात?” 

'फाल्यां चल्लीं.' निकीताचे दोळे भरून आयले. म्हज्यान ताका कशेंच 
सोडपाक जालें ना. 

इतले मजगतीं हांवें मयूराची आनी सीमावशेची निकीताकडेन वळख करून 
दिली 

मयूरान आमची अडचण पारखिली आनी म्हळे, 

“अनुष्का, तुजी इतली लागींची इश्टीण आसा म्हणपाचें तुर्वे आमकां केन्नाच 
सांगलें ना. तुमी इतल्या तेपान मेळळ्यांत. उलयात. आमी अशी पासय मारून 
येतात.' मयूर आनी सीमावशी डॉलीक घेवन गर्देत भरसलीं. 

हांवें आनी निकीतान पोटभर गजाला कल्या. एकामेकाचे पत्ते घेतले. हांवें 
म्हजी सगळी गजाल ताका मन सोडून सांगली. एका वराभरयान मयूर आनी 
सीमावशी परत आयलीं तेन्ना निकीतान मयूराक बारीकसाणेन पळोवन घेतलो. 
येनाबरोबर डाँलीन म्हजेर घालून घेतलें. तें भियेल्लें. हांवें विचारलें, 

'कितें जालें?” 

“तूं इश्टिणीबरोबर गेलें जायत म्हण तें भियेलें.' मयूरान जाप दिली. 

“हय गो पिश्या, हांव तुमकां सोडून वतां?” 

“ना वचपाक कितें जालां? आमचेपरस आनीक कोणय जीव लावपी आसल्यार 
गेलें. न्हय गो सीमा?” मयूरान म्हळे. 

'तसो कोण आसपाक आसा?” हांवें मयूराचे नदरेक नदर लायत म्हळें. 

आमचो निरोप घेवन निकीता गेलें. नदरेआड जालें तरी दोळ्यामुखार येत 
रावलें...व्हांवते न्हंयेंत दोन लाकडाचे कुडके एकामेकाक मेळचे... मागीर कडेक 
सरचे... केन्ना ध्यानीमनी नासतना परत एकठांय मेळचे आनी कडेक सरचे... 

आतां परत अशें केन्ना मेळप जातलें काय? हांवें इगर्जेवटेन तोंड केलें आनी 
आंगार खुरीस करून सेंट झेवियराचे उपकार आठयले. 

इगर्जेत घांटी वाजल्यो. 

“वचपाचें.' मयूरान म्हळे आनी तो गाडयेकडेन चलपाक लागलो. 

नियती फाटल्यान वचचें तशें हांव मोन्यानी तांचे फाटोफाट चलपाक लागलें. 


Im 

रोहीत कामत! 

ताच्या आनी म्हज्या प्रकरणाक गरजेभायर रंग भरपाचें काम जालें. खरें 
म्हळ्यार रंग भरपा इतलें तें प्रकरण नासलेंच म्हळ्यार जाता. आसलेंय जाल्यार 
एकतर्फी. रोहीतावटेन. म्हजेवटेन न्हय. 

नोकरेच्या पयल्या दिसा पयली वळख जाली ती रोहीताचीच. पयल्या दिसापासून 
ताची मूर्त म्हज्या दोळ्यांत कोरून उरली. मूर्त म्हणपा इतलो तो मोटवो आसलो. 
गोरो पूण गोरसाण धव्या कोराकडेन नातें सांगपी. बाबडोसो भावार्ती चेरो. गायेसारखे 
करूणामयी दोळे. ऑफीसांत येवन मेजार बसचेपयलीं दाव्या उजव्या वटेनच्या 
देवांक नमस्कार करून कदेलीर बसतालो. खंयच्यातरी गुरूचो शिश्यूय आसूंक जाय. 

म्हाका ताणे पयल्या दिसा गुलाबाचे फूल हाडून दिलें आनी मागीर सप्तकभर 
एक एक फुल हाडून म्हज्या मेजावयल्या फ्लावरपॉटांत दवरीत रावलो. म्हाका तें 
कशेंशेंच दिसपाक लागलें. हांवूच मागीर तो फ्लावरपॉट कोणाकोणाच्या मेजार 
दवरीत रावलें. रोहीताच्या लक्षांत तें आयलें तेन्ना ताणें फुलां हाडपाचें बंद केलें 
आनी हांवें सुस्कारो सोडलो. 

रोहीताचें मूळ घर मडकय आसलें तरी तो पर्वरी कॉलनीत रावतालो. आवय 
बापूय मडकय रावतालीं आसूंक जाय. स्कुटरीन येतालो तो ऑफिसाक. हालींच 
ताणें नवी गाडी घेतिल्ली. केन्नाय हाडटालो ऑफीसाक. हांव आनी मयूर बरोबर 
येतालीं, बरोबर वतालीं. केन्नाय मयूर नासता तेन्ना हांव ताचेबरोबर वतालें. पूण तो 
स्कूटरीन आयल्यार मात वचनासलें. फकत गाडी घेवन आयल्यार वतालें. वाटेर 
कोणेय वळखीच्या मनशान लेगीत हात दाखयल्यार पळयलां ना पळयलांशें करून 
तो गाडी थांबयनासलो. घडये म्हजेखातीरूच आसुंये. तो पर्वरी रावतालो खरो, पूण 
म्हाका मिरामारमेरेन पावपाक येतालो. बंगल्याच्या आदल्याच मोडणार गाडी थारावन 
म्हाका देवयतालो आनी आग्रो केल्यारूय देंवनासतना वतालो. तो म्हजेखातीर पणजे 
येता हें म्हाका खबर आसलें. पूण दर खेप तो पणजे आपणाक काम आसा अशें 

सांगतालो आनी म्हाका तें खरें दिसलां अशें मानतालो. तागेली लीफ्ट घेतना म्हाका 
दिसतालें, मयूर कितें म्हणटलो! दुसर्‍या दिसा कितेंतरी घालून पाडून उलयतलो! 
ताचेबरोबर गेलां म्हणून चिमटीभर तरी दुबाव प्रगट करतलो, पूण कांयच ना. 
रोहीतान म्हाका घरामेरेन पावोवपाच्यो जायत्यो घटना घडल्यो आनी एक 
दीस म्हज्या लक्षांत आयलें, ज्यूस्त मयूर नासता त्या दिसा रोहीत गाडी घेवन येता. 
हांव येवजुपाक पडलें... मयूर आज आसचोना हें हाका कशें कळटा? 
म्हाका तें आदल्या दिसा कळटा, पूण रोहीताक कशें कळटा? एक दीस म्हजे नदरेक 
एक विचित्र प्रकार पडलो. हांव आनी मयूर सदचेभशेन गाडयेन ऑफिसाक आयली. 
पळय जाल्यार रोहीतानूय गाडी हाडल्या. ताणे कित्याक गाडी हाडल्या ताची उस्तवारी 
करपाची म्हाका गरज नासली. त्या दिसा ऑफीस सुटचेआदी हांव मयूराच्या ऑफीसांत 
गेलें. सीमावशेन म्हाका सकाळींफुडें सांगिल्लें, म्हापशेंच्यान कलली घेवन यो म्हणून. 
ऑफीसांतल्यान मातशें बेगीन भायर सरपाक जायत काय म्हण हांव मयूराक 
विचारपाक आयिल्लें. मयूर फोनाचेर उलयता म्हण हांव दारारूच रावले. 

“हय रे बाबा, तुजी गाडी रिकामी वचचीना हाची वेवस्था केल्या. आतां कोण 
मस्णो येवपाचो आसा मेळूंक! वेस्टें निमित्त. वीश यू गुड लक. फकत आमचे 
आशिर्वाद घेवन बसूं नाका. ते खरे करून दाखय.' मयूर उलयतालो . 

हांवें सगळें चत्रायेन आयकलें आनी फोन दवरतकूच बऱ्या वेळान भीतर 
गेलें. मयूरान सामको साव जावन म्हजेमुखार प्रस्ताव मांडलो, 

“यो अनुष्का, आतांच तुका फोन करतलों आसलों. कितें जालां जाणा...' 

'येवपाक उशीर जातलो.' 

'एंक्झेक्टली. तुका आदींच कशें कळ्ळे?' 

“म्हाका हें नवें तर?' 

“पूण तुका टॅक्सीन वा गाडयेन वचपाची गरज ना. रोहीतान गाडी हाडल्या.' 

“म्हाका खबर आसा.' 

“आज तुका ताची लीफ्ट.' मयूरान म्हळे. तागेल्या तोंडावयलें रूपडे टराटरा 
पिंजचें अशें म्हाका जालें. हांव आयिल्लें तशें परतले. 

‘कित्याक आयिल्लें ?' 

'हेंच विचारपाक, तुजी लीफ्ट मेळटली काय ना?! 

“सांगले न्हयं?' 

'पूण कोणाची लीफ्ट घेवं तें विचारपाक येवं नासलें.' 

हांव रागान तागेल्या केविनांतल्यान भायर सरलें. मयूराक दिसलें, आपूण 
म्हाका रोहीतावयल्यान तिडायतां आनी हांव बळयां जाय जावन तिडावन घेतां. 

हांव म्हज्या केबिनात आयलें. हावें दीपाकडेन आदार मागलो. ऑफीस 
सुटपाचो वेळ जावचेआदींच आमी दोगांय म्हापशां नुस्त्याच्या बाजारांत गेलीं. दीपान 
म्हाका सगळ्यांत मोठी कलली घेवन दिली. पोलकट उसोवन ताजी आसा म्हणपाचीय 
ताणे खात्री करून घेतली. म्हज्या कमरामेरेन पावपी येदी कलली हांव पयलेच खेप 
पळयतालें. दीपान कलली कापून व्हरता काय म्हण विचारलें. हांवें नाका म्हळे. 


घराकडेन व्हडली सुरी आसली आनी यमुनाबायक कलली कातरपाक कळटाली. | 


कलली दोडून प्लास्टीकचे पिशवेंत घातली आनी ती घेवन हांव टॅक्सी स्टॅडार 


आयले. दीपान म्हाका पणजे वचपी शॅर टॅक्सीत बसयलें आनी तें गेलें. 

मदीं वाटेर रोहीताचे गाडयेक सायड मारून आमची टॅक्सी मुखार गेली. 
रोहीत सवकासायेन गाडी चलयतालो आनी गाडयेंत दुसरो कोण नासलो. 

पणजे पावतकूच हांवें रिक्शा केली. मिरामार पावतकूच मुख्य रस्त्याचेरूच 
रिक्शा थांबयली आनी हांव बंगल्यावटयां चलपाक लागलें. इतले मजगतीं कवळिल्ली 
कल्ली प्लास्टीकची पोती फोडून भायर सरिल्ली आनी आपणाली लांबाय दाखयताली . 

गेट काडून भीतर सर जाल्यार दारांत सगळीं आसात. बुकलो, सुणो, 
यमुनाबाय, सीमावशी आनी डॉली लेगीत. मयूराचें तोंड येदेंशें जाल्ले. सीमावशेन 
ताका आदींच उजरायला म्हणपाचें कळटालें. हरशीं जाल्यार म्हाका ताची काकूळट 
दिसपाची. पूण ना. दिसलें, मात दयामाया दाखयनासतना कल्लेन ताची फट फोडची. 

जेवपाक बसमेरेन हांव वग्गीच आसले. 

'गाँयांत येद्यो कल्ल्यो मेळटात अशें जर कोणेय दिल्लीक सांगिल्लें जाल्यार 
शंबर नंबरी फट दिसपाची.' मयूरान म्हळें खरें, पूण कोणे प्रतिसाद दिलो ना. 

'कल्ली मोलावंक शिकलें. आनीक कितें जाय?” सीमावशी तोखणाय करताली . 

हांव मनातल्या मनात दीपाचे उपकार आठयतालें . 

'गोंयकारांक फाटीं घालतलें.' सीमावशेची तोखणाय सोपूंक नासली. 

“सच्ची गोंयकान्न जातलें.' मयूर तरातरानी विनोद करपाचो यत्न करतालो. 

सदचे संवयेप्रमाण ताणें म्हजे बशेंतलो कल्लेचो कुडको काडलो आनी ताचे 
कांटे काडपाक लागलो. म्हाका कलली आनी कुल्ली खावपाक कळना म्हणून तो 

सदांच कल्लेचे कांटे काडून दितालो आनी कुल्लेचे दांगे फोडून दितालो, केन्ना 
आपल्या दातांनी लेगीत. पूण हांवें ताच्या हातांतलो कुडको काडून घेतलो आनी 
हांवूच ताचे कांटे ओडूंक लागलें. 

“सीमा, त्या रोहीताक एक दीस जेवणाक आपोवपाक जाय.' मयूरान म्हळें. 

“जाय तेन्ना आपयात. म्हाका केन्ना तें सांगल्यार पुरो.' सीमावशेचें मुखामळ 
मातशें उजळ्ळें. 

“अनुष्का, तुका कितें दिसता?' मयूरान म्हाका प्रश्न केलो. 

“आपोवया.' हांवें म्हळे. 

'केन्ना? फुडल्या बुधवारा?' 

'चलता..' 

“बरी कल्ली बी हाडुंया. हिचेपरस व्हड. सवकासायेन गजाली करीत जेवपाक 
मेळटलें.' मयूर खोशी जाल्लो. 

'कल्ली हाडात नाजाल्यार विस्वण हाडात. पूण हांव त्या दिसा आसचे ना.' 

“मागीर जेवण कोणाक तर तें?” सीमावशेन विचारलें. 

“कोणाक म्हणजे? रोहीताक!' हांबें जाप दिली आनी मान सकयल घालून 
कल्लेच्या असख्य कांट्यांकडेन हांव झुजपाक लागलें. 

म्हज्या आनी रोहीताविशीं मयूर आनी सीमावशी कितें येवजितात हें म्हाका 
त्या दिसा कळळे. सीमावाशेक हांव समजूंक शकलें, पूण मयूराचे वागणुकेचो म्हाका 
राग आयलो. 

ताचेकडेन तो विशय काडपाची हांव संद सोदीत रावलें. अशी संद, जातूंत 
हांव रोहीताच्या आनी म्हज्या प्रकरणाचेर कायमचो पड़डो घालतलें आनी मयूराक 
सडीक ख्यास्त फर्मायतलें. 


आनी पिकनिकेचो दीस उजवाडलो. कंपनीच्या स्टाफाची पिकनीक. तेरेखोल : 
सकाळीं वचप, दीसभर वेळेर रावप आनी सांजवेळा परतुवप. म्हापशां आऑफीसाकडल्यान 
एक मिनीबस सुटिल्ली आनी एक जीप. तेभायर जांचेकडेन गाडयो आसात तांणी 
गाडयो घेतिल्ल्यो. हांव आनी मयूर गाडयेंत आशिल्लीं. बसीन वचनासतना गाडयेन 
वचपाक सीमावशेनूच फर्मायिल्लें. रोहीतान गाडी हाडूंक नासली. मयूरान ताका 
आमचे गाडयेन येवपाक आग्रो केलो पूण हांव वग्गी आसा तें पळोवन रोहीत ल्हवूच 

कडसरलो आनी जिपींत वचून बसलो. आमचे गाडयेंत आमी दोगांच आसलीं. 
लांबचे लांब वाट. वाकडा तिकडा. भाटातल्यान दर्याचे देगेवयल्यान. पावन 
पावना. म्हाका दिसलें... वाटेंत मयूराकडेन उलोवचें. सदचेपरस एका वेगळ्या 
विशयाचेर उलोवचें. मदीं कसलीच वणत दवरिनासतना. खूब तेपान आमी दोगांय 
एकामेकाक मेळळ्यांत. हरशीं सदांच मेळटात, पूण त्या मेळपाक वेळाचें बंधन, 
मनशांचें बंधन, घराचें बंधन. बंधनाच बंधना. पूण तेरेखोलचे वेळेर पावल दवरलें 
तेन्ना दिसले, ना. हांगा कसलेंच बंधन ना. मुक्त. मुखार असीम सागर आनी 
माध्यावयर अनंत मळब. आज मयूराक कसोच सोडप ना. सर्वस्वी आपलो करप. 
मनातले सगळे ताचेमुखार उक्तें करप. 
पूण मयूराचो मूड सामको पिकनिकेचो आसलो. ताचेंय बरोबर. पिकनिकेक 
आयला म्हणटकूच ' त्याच मुडांत रावपाचें. आदींच फाल्गून मास आनी तातूंत 
उल्हास. अशी ताची गत जाल्ली. 
स्टाफ मेंबरांनी सगळे वेळेचो ताबो घेतिल्लो. फूटबॉल, हॉलीबॉल, रिंगां 
जिकप, तरातरांचे खेळ: मयूर कांयवेळ हांगासर जाल्यार कांय वेळ थंय गिरगिरत 
आसलो. मदींमदीं म्हजी खबर घेतालो. हेच गजालीचो म्हाका अदीक राग येतालो. 
..म्हजी खबर घेना जाल्यार कोण शिणना तुका. हांव मनातल्यान फणफणरालें. 
खीणभर हांगासर म्हज्या म्हऱ्यांत बसल्यार कोण कितें म्हणटलो तुका? दीपाम्हऱ्यांत 
अनिल बसुंना? प्रतिमा म्हऱ्यांत गौरव बसुंना? तूंच इतलो सोंवळो? जाल्यार पिकनिकेक 
कित्याक येता? सीमावशेक संकश्टीच्यो हरयाळी खुंटीत घरा बस. 
आनी त्यावेळार मयूर म्हऱ्यांत आशिल्लो जाल्यार हें सगळें पटापट उलोवन 
वतलें आसलें. पूण तो लागीं नासलो. नदरेआङ जाल्लो. 
आनी मागीर म्हाका वगीच हुस्को जालो. हांव उठले. आंगावयली रेंव 
फाफुडली आनी हांव दर्यावटेन गेलें. थंय कांयजाण न्हाताले. तातूंत मयूरय आसलो 
' आनी आपूण सगळ्यांपरस पयस उदकांत गेल्लो. तो बरेतरेन पेंवतालो. ताका 
पंवपाक कळटा हें म्हाका तेन्नाच कळ्ळें. सू जालें. पूण ताणें व्हदळ बीअर घेतल्या. 
हांव ताच्या रोखान उदकाकडेन गेलें. म्हाका पळयनाफुडें मयूर लागीं लागीं पेंवपाक 
लागलो. बरोबरचे वांगडी पेंवन कडेक सरले. खरेंच मयूर सुंदर पेंवतालो . 
“मयूर वयर सरता काय ना?” हांवें ताका धपकायलो . 
'तूं कोणाक सांगून उदकांत देवलो ?' म्हज्या हातांत बडीच फाल्त आशिल्ली . 


- १३६ / पाशाण कळी 


“सॉरी, सॉरी.” उकत्या आंगान उदकावयर येत ताणें म्हळे. 

मयूर धवे हाफ पँटींत आशिल्लो. भिजिल्ली पँट ताच्या आंगाक चिप्प 
दशिल्ली. हाव बरें रंगार येवन' ताका तोखेतालें. बाकीचे सगळे पयस आशिल्ले. 
* ` - फकत हांव आनी मयूर! 

“तुका सीमांवशेन शिकोवन धाडलां काय कितें?' मयूरान पच्च करून म्हळे 
आनी आपले ओले पाटयेर चितारिल्ल्या चित्राचेर भस्स करून उदक येवन तें चित्र 

पुसून वचचें तशें जालें 

यो, न्हावपाक.' मयूरान दोनय हातांनी म्हजेर उदक शिवरीत म्हळें 

ना, ना.' हांवें दोनूय हातांचेर तें उदक झेल्लें. तेसरशीं ताणें म्हज्या हाताक 
धरून म्हाका उदकांत पाय बुडोवपाक आग्रो केलो. हांवें विरोध करून हात सोडोवन 
घेतलो. इतल्यान थंय रोहीत आयलो. 

'खांडेपारकार, ताका नाका जाल्यार वगीच आग्रो कित्याक करता?! 

“चल, रोहीत सांगता जाल्यार आयकुपाकूच जाय.” अशें म्हणून तो" वयर 
सरलो आनी आमकां दोगांकूय थंय सोडून आपल्या कपड्यांम्हऱ्यांत गेलो. 

रोहीताचो सांगात सोडून हांव वेळेवयल्या सुरूच्या झाडांनी गेलें आनी पलतडचो 
किल्लो पळयत रावले. 

कांय वेळान जेवण जालें. चिकन, पुलाव, तळिल्लें नुस्ते कितलेशेच जिनस 
हाङिल्ले. निदान जेवतना तरी मयूर बरोबर आसचो अशें दिसतालें. पूण तेंवूय भाग्य 
ना जालें. तो आपूण जेवचेपरस, मिसेस आंतांवांक, भायर चिकनाच्यो कसल्यो 
कसल्यो डिशी करतात तें समजावन सांगून रूची काडटालो. अकस्मात ताका म्हजी 
याद जाली आनी तो नुस्त्याचो कुडको घेवन धांवत आयलो. तोवेळमेरेन म्हजें जेवन 
जाल्लें आनी हांवें टिश्यू पेपराक हात लेगीत पुशिल्ले. 

सगळ्यांचे जेवन जालें आनी स्पिकराचेर डान्स म्युझिक घणघणपाक लागलें. 
शंखवाळकार आपूण जावन सगळ्यांक लागी आपयतालो. सोऱ्यान ताका नवोच नेट 
हाडिल्लो . डान्साक चलयों उण्यो पडल्यो. म्हणटकूच कांय दादल्यांक बसून रावपाची 
सूट मेळळी. चिटी घालून जोडयो थारायल्यो. हांवें मनात म्हळें, निदान आतां तरी 
मयूर म्हज्या वांट्याक येवं. आनी तशेंच जालें. हांवें देवाक आर्गा ओंपलीं. 

पूण अकस्मात मयूराच्या आंगांत दानशूर कर्ण संचारलो. ताणें रोहीताक 
म्हऱ्यांत आपोवन म्हळें, 

'आज तुका बोनस. म्हज्या पार्टनराबरोबर तूं नाच.” तेसरशीं रोहीताक 
पार्टनर लाविल्ली मिसेस आंतांव खोशयेन मयूराच्या भुजांर येवन तेंकली. 

थोड्या वेळान मयूर म्हजे म्हऱ्यांत आयलो. तो आतां मिसेस आंतांवाच्या 
तोंडांतल्यान सुटपाक सोदी काय सुटपाचें फकत नाटक करी, देवाक खबर. पूण 
हांवें मयूराची दाळ शिजपाक दिली ना. हांव रोहीताबरोबर दुसरो रावंड, तिसरो 
रावंड, नाचत रावलें. बेस्ट कपल म्हण आमकां इनामूय मेळळें. रोहीत खूब खोशी 
जाल्लो आनी उलोवपाचेंय विसरून गेल्लो. मयूर परत परत म्हर्‍यांत येवपाचो यत्न 
करतालो पूण हांव आंगार आयिल्लो बॉल सहजतायेन कडेक वडोवचो तशे तरेन 
ताका चक्रायतालें. तो खिणाखिणाक अस्वस्थ जाता म्हणपाचें हांवें पारखिलें. 

डान्स सोपलो आनी सगळीं वेळेचेर फाफसलीं. हांव रोहीताक घेवन वेळर 
गेलें. मयूराक थंय येवपाक जाय आसलें, पूण तो अनमनलो. थोड्या वेळान सगळीं 
उठपाचीं आसलीं. हांव रोहीता म्ह्यांतलें कुशीक सरलें आनी मयूरा म्हऱ्यांत गेलें. 
मयूराक कडेक व्हरून हांवें सांगले, 
“मयूर, हांव आतां तुजेबरोबर येना.' 
“म्हणजे?” 
“हांव रोहीताबरोबर जिपीन वतां.' 
“आनी?” 
“सीमावशेक सांग हांव आज घरा पावचें ना. फाल्यां भायलेभायर ऑफीसाक 
आनी हांव धांवत रोहीता म्हऱ्यांत गेलें. 
“अनुष्का, अनू.....' मयूर फाटल्यान सादयत आशिल्लो. काचावूल जाल्लो . 
इतल्यान वचपाचो वेळ जालो. सगळीं आपापल्या गाडयांनी वचून बसपाक 
लागलीं. मयूर चोरं कसो आपले गाडयेम्हऱ्यांत उबो आशिल्लो. ताका दिसलें, हांव 
खऱ्यांनीच रोहीताबरोबर जिपीन वतां. पूण हांव गेलें ना. मोन्यानी येवन गाडयेंत 
बसलें. मयूर घामाघूम जाल्लो . 

सगळ्यो गाडयो मुखार गेल्यो आनी आमची गाडी सामकी फाटल्यान उरली. 
मयूर खूब मंद गतीन चलयतालो. सुमार अर्दवर कोणूच कोणाकडेन उलयलो ना. 
पयलेच खेप मयूर असो उलयंनासतना राविल्लो. 

“अनुष्का, कितेंतरी उलयतलें काय ना?” मयूरान मोनेपणाचो भंग केलो. 

'उलोवपाक जाय तर. तेचखातीर तूं असो वागला?' 


वतलें. 

“कसो ?! 

“तुवा म्हजेबरोबर नाचपाचे नासलें हें हांव समजूंक शकतां. मिसेस आंतांवासारखे 
म्हाका लाग मारूंक कळनात. पूण हांवें कोणाबरोबर नाचचे हें थारावपी तूं कोण?' 

'कोण म्हणजे?' 

“म्हजो हात ताच्या हातांत दिवपाइतलो अधिकार तुका कोणें दिलो?' 

'अधिकार बी ही कसली भास तुजी अनुष्का?! 

“तुका दुसरी कसली भास कळना देखून हांव हे भाशेन उलयतां.' आनी हांव 
फडफडत रावलें. उसरपत घेना आसतना उलयत रावलें. 

मयूरान शाणेपण केलें. हांव उलयतना म्हाका परती जाप दिली ना. तशें 
कितेंय केल्लें जाल्यार हांव वाटेरूच गाडयेंतलें देंवतलें आसलें. निदान गाडी तरी 
मदींच थांबोवपाक लायतलें आसलें. पूण मयूर एक उतर उलयलो ना. उक्त्या 
आंगार वोत सोसचे तशीं ताणे म्हजीं सगळीं उतरां सोसून घेतलीं. 

हांव शांत जालां हाची खात्री पट्टकूच ताणे तोंड उक्ते केलें. त्या आवाजांत 
नमळाय आशिल्ली. सुमाराभायली आर्जवता आशिल्ली . 

“अनुष्का, आयुश्यात म्हाका जें कितें लाबलां तें म्हजो अधिकार म्हणून न्हय 
तर हावें केल्ल्या प्रेमाचो तो मोबदलो अशें म्हाका दिसता. तुजेसारखे चलयेचो 
सहवास लाबप हें खरेंच भाग्य. ते नदरेन हांव, म्हजें सगळे कुटूंबच भाग्यवान. 

.. अनुष्का, तूं आमगेर आयलें, तुज्या येवपांत आमची खोशी शतपटीन 
वाङली. तूं आमचेंच जालें. आयुश्यभर तुजो सांगात लाबचो अशें सगळ्यांक दिसता. 
पूण हें दिसप आनी मुखावयलें वास्तव हातूंत फरक आसा. 

...अनुष्का, तुजे लग्न हें आमचेखातीर चितेचो विशय न्हय. खोशयेचो 
विशय. तुजी सीमावशी, हांव- आमी सगळींच ते खोशयेंत भागी जावंक सोदतात. 
म्हाका रोहीत मानवलो. सीमाकूय तो आवडलो. तुज्या मनाचो थाव लागलो ना. 
केन्ना केन्ना सहवासान मनांतल्यो गजाली बेगीन प्रगट जातात. देखून रोहीताचो तुका 
सहवास घडचो ताची हांवें वेवस्था केली. तुका बळजबरीन ताच्या तोंडांत लोटले 
असो ताचो अर्थ न्हय. आपणाल्या प्रिय मनशाचो म्हण अशेतरेन कोण घात घेता? 

...पूण आज म्हाका कळ्ळे. पुरतें कळळें. तुका रोहीत आवडटा. एक इश्ट 
म्हणून. पूण आपणाल्या जिविताचो सांगाती म्हणून तूं ताचो विचार करूंक शकना. 
रोहीताकडली तुगेली आयची वागणूक हांवें नियाळळी . तूं रोहीताकडेन ओडिल्लें तें 

ताचे ओडीपरस कोणाच्या तरी रागान. 

...आनी तेचखातीर म्हाका तुजी क्षमा मागूंक जाय. तुज्या मनाचो थाव 
आदींच लागिल्लो जाल्यार ही चूक म्हजे हातसून घडची नासली. खरेंच अनुष्का, 
म्हाका क्षमा कर.' 

मयूर उलयत आसलो. हांव आयकत आसलें. गाडी चलत आसली. निमाणें 
मयूरान बागवून म्हज्या पांयांक स्पर्श केलो. हांव रडच्या दुकांर पाविल्लें. ताचो हात 
हांवें अचळय कडेक काडलो आनी म्हजो हात ताच्या खांदार दवरलो. दामलो. 
तेसरशीं ताणें गाडयेची गती उणी केली. 

“मयूर...' आनी कितलोसोच वेळ म्हज्या तोंडांतल्यान उतर फुटलें ना. 

“उलय अनुष्का, तेचखातीर गाडी उबी केल्या. उलय.' 

“मयूर, कितले दीस जाले, तुका आज सांगतलें, फाल्यां सांगतलें म्हण जपून 
रावलां. पूण तू लागींच रावलो ना. देखून हांव पिकार जालें. रागाभरशीं म्हज्या 
तोंडांतल्यान जीं उतरां भायर सरलीं ताचेखातीर म्हाका माफ कर. हांव जाणां, 
म्हाका क्षमा करपाइतलें तुजें काळीज व्हड आसा... 

...म्हाका रोहीत आवडना. म्हजो सांगाती म्हण म्हाका तौ नाका. सांगात्या 
विशींच्यो म्हज्यो कल्पना वेगळ्यो आसात. त्यो कल्पना जाचेठांय पूर्णतायेन एकवठल्यात 
असली व्यक्ती मुखार आसतना हांव ताचे फाटल्यान कित्याक लागतलें? 

...मयूर, ती व्यक्ती म्हळ्यार दुसरी तिसरी कोण न्हय. तूं. जाका सर्वस्व 
ओपचें आनी जाचें सर्वस्व लुटचें अशी धर्तरेवयली एकमेव व्यक्ती म्हळ्यार लू 

--मयूर, म्हाका तूं जाय. पूण तूं म्हाका डॉलीचो वापूय म्हणून नाका. 
सीमावशेचो घोव म्हणून नाका. कंपनीचो मार्केटींग मॅनेजर म्हणून नाका. तूं म्हाका 
म्हजो म्हणून जाय. फकत म्हजो... 

...तूं म्हजो कसो जावं येता, हें म्हाका खबर ना. पूण हांव मात लुजें जालां.” 

हांव फकत रडत रावले. शिरंधारांनी पावस रकचो तशे... मयूरान म्हाका 
सांसपिलें. केन्नातरी गाडी स्टार्ट मारली. दोळे धांपून ताच्या भुजांर हांव लवंडलें. 

गाडी गेटीकडेन पावली तरी म्हजी मान तशीच आशिल्ली. म्हाका जाग 
आयली तशें हांव सारके बसलें. 

त्या दिसासावन मयूर आनी म्हज्यामदल्या नात्याचे संदर्भ बदलले. 

म्हळ्यार नेमके कितें जालें? 

हांव येवजितालें... हांवें म्हजें मन मयूराकडेन उकतें केलें. पूण मयूरान 
म्हाका कांयच सांगलें ना. तो वग्गी रावलो. हाचो अर्थ कितें? ताका म्हजेविशीं कितें 
दिसता? हांवें प्रगट केल्ल्या भावनांविशीं कितें दिसता? 

आमी सदचेभशेन ऑफीसांत येतालीं, वतालीं. आदले सारखीं फकाणां 
मस्कऱ्यो जायनासल्यो. पूण हेर गजाली जाताल्यो. ऑफिसाच्यो, घरच्यो. पूण ह्या 
विशयाचेर उलोवप जालें ना. 

हांव येवजितालें... म्हजें सांगून जालां. आतां उलोवपाचो प्रसंग मयूराचो. 
ताका उलोवपाक हांव फोर्सार करचें ना. 

पूण तो म्हज्या प्रश्नाची जाप कशी दितलो? उतरांनी, काय कृतींत? कसलीं 
उतरां? कसली कृती? मयूरा कडल्यान हांव कसले कृतीची आस धरतां? 

त्या दिसांनी असलींच चितना चलतालीं. घरांत तशेंच ऑफीसांत. त्याच 
वेळार कंपनीचे रिजनल मॅनेजर सौरभ केणी हागेल्या लग्नाच्या रिसेप्शनाचें आमंत्रण 
हातांत पडलें, आनी मागीर रोकडोच ताचो फोनूय आयलो. रिसेप्शन मडगांवां. 

.... केणयाच्या स्वागत समारंभाक वचचें पडटलें. भौतेक सगळींच वतलीं. 
मयूर तर कसोच चुकोवचो ना. मयूर वतलो म्हणजे मागीर सीमावशी, डॉली 
वतलींच. म्हाका. तांचेबरोबर वचचें पडटलें. हरशीं सगळ्यांबरोबर वचपाक म्हाका 
आवडटालें. पूण आतां म्हाका आदलेसारखें तांचेबरोबर मेळून मिसळून वागपाक 
जमतलें? कित्याक जमचें ना? हांवें असो कसलो अपराध केला? 

आनी हांवें थारायलें... ना, हांव वचचें ना. केणयाक गीफ्ट दिवपाखातीर 
ऑफिसांतल्यान जी वर्गणी काडटले थंय पैशे दितलें. पुरो. जमल्यार एक तार करप. 
करपूच. हांकां सगळ्यांक वचुंदी. ह्या दिसांनी खंय भायरूच सरूंक ना. हांव एकलेंच 
रावपी ह्या घरांत. 

त्या दिसा सांजवेळा मडगांवां स्वागत समारंभ जाल्यार सकाळींफुडें सीमावशेन 
सांगले, आपणांक येवप शक्य ना. तिका कारणूय तशेंच आसलें. दुसऱ्या दिसा 
डॉलीची परीक्षा आसली. हरशीं डॉली केजीकूच आसलें. पूण सीमावशी मुळासावन 
तागेल्या शिक्षणाचेर नदर दवरून आसली. हांवें म्हळे, 

“सीमावशे, हांव वचना. डॉलीचो अभ्यास हांव घेतां. तुमी दोगांय चलात.' 

“नाका. नाका. डॉली तुका आयकृचें ना.' सीमावशेचो म्हजेर विश्वास आशिल्लो 
पूण डॉलीचेर न्हय. 

“आनी अनू, हांव ना गेल्यार कांय अडना. मयूर वतलोच. तूं कित्याक 
वचना? तुजे कंपनीचो मनीस. तूं आनी मयूर वचात.' 

“ना सीमावशे, हांवें वचप ना अशें थारायलां.' 

'कित्याक?' सीमावशेन म्हाका विचारलें आनी हांव निर्जाप जालें. 

...वचप ना अशें हावें कित्याक थारायिल्लें? सगळ्यांबरोबर वचचें पडटा 
म्हणून न्हय? पूण आतां फकत मयूर वता जाल्यार म्हजी ना कित्याक? 

“कांय ना. तूं वच मयूराबरोबर नाजाल्यार ताका एकल्याक वचचो पडटलो .' 
सीमावशेन निमाणी आज्ञा केली आनी आमचें दोगांयचें वचप नक्की जालें. 


त्या दिसा आमी दोगांय ऑफीसांतल्यान बेगीन घरा आयलीं. तशीं सगळींच 
जाणां आफीसांतल्यान बेगीन भायर सरिल्लीं. आमी घरा आयलीं आनी रिसेप्शनाक 
वचपाचे कपडे घाले. 

हांव सीमावशेची कांजीवरमची साडी न्हेसलें. तसलोच मॅचिंग ब्लावज. गळ्यांत 
पाचूचो हार, कानांत तसल्योच वेडी, एक एक अलंकार घालीत गेलें. आनीक 
आसल्यार तेवूय घालतलें आसलें अशें दिसलें. हारशांत पळयतालें, इतल्यान फाटल्यान 
सेंटाचो फवारो उडलो. पळय जाल्यार सीमावशी. 

“मयूर, आज हाका सांबाळून रे. कोणूय फारायत म्हजे भाचयेक!' म्हजे रूप 
तोखेत तिणें म्हज्या आंगार सेंट मारलो आनी मयूराचेर सेंट मारपाक भीतर गेली. 

कांय वेळान दोगांय भायर आयली. म्हाका दिसले, नक्कीच आज मयूरान 
सीमावशेक लागीं ओडूंना. नाजाल्यार दर फावट भायर वता आसतना तो तिका 
लागीं ओडटालो. केन्नाय ओंठ चिंविल्ल्याचो आवाजूय येलालो. 

मयूरान धवोच शर्ट घाल्लो. टाय बांदिल्लो. हो शर्ट ताका हांवे हाडिल्लो . 

हांवे आग्रो केल्यारूच केन्नाय तो हो शर्ट घालतालो. आज आपणें जावन घाल्लो. 

मयूराबरोबर हांव गाडयेंत बसलें तेन्ना ताणें म्हज्या आंगावयल्यान हात 
घालून दार मारून घेतलें. दोगांयच्या आंगाक सेंटाचो घमघम पडिल्लो. 

सीमावशेचो निरोप घेवन आमी भायर सरलीं. मयूरान गाडी दोनापावलाच्यान 
घेतली. गोवा विद्यापिठा कडल्यान बांबोळे मुख्य मार्गार हाडली आनी मागीर मडगांवां 
वटेन धांवपाक लागली. मयूर खास कांय उलयलो ना. वागतालो मात वेगळो. एक 
दोन फावटी ताणें म्हज्या आंगार लंवडून हारसो वयर सकयल काडपाचो यत्न केलां. 
त्या स्पर्शात सहजताय आशिल्ली. सदच्या चोरटेपणान केल्लो तो स्पर्श नाशिल्लो . 
मदींच गाडयेचो कसलोतरी आवाज जावपाक लागलो. ताणें दुबावान गाडी कडेक 
उबी केली. सकयल देंवन पळयलें. फाटल्या टायराक एक कोंड्याचें शिरें भरिल्लें. 
ताणें तें ओडून काडून पयस मोखलें. भीतर बसून फ्रांजेलाच्या कपड्याक हात 
पुसले. इतल्यान ताचें म्हजेर लक्ष गेलें. घामान गळ्याकडेन पावडर दाटिल्लो : ताणें 
गळ्याभोंवतणी दोनय हात पोशेवन पावडर सारखो केलो. म्हज्या ब्राचो पटो सदळ 
जावन वयर सरिल्लो तोवूय ताणें अचळय ब्लावजा पोंदा रिगयलो. तो आपलें काम 
करीत आसलो. हांव पळयनाशिल्लेभशेन करताले. मदींच म्हाका दुबाव आयलो, हो 
म्हाका सीमावशी बी समजुना मू? 

हॉलांत भीतर सरतना मयूरान म्हळे, 

“रिसेप्शन नांवाक. रोकडे भायर सरपाचें.' 

आमी गर्देत भरसलीं. हांव येवजुपाक पडलें. रोकडें भायर सरपाचें म्हणजे 
किते? परत रोकडें घरा वचपाचें? 

मयूर सगळ्यांक “हाय हाय” करीत भोंवतलो. तो कसलो बेगीन भायर 
सरता? आनी परत भायर सरून कितें घराच वचपाचें मू? 

“हलो वळखलें?' कोणतरी म्हाका हटकितालो. हांवें ताका बारीकसाणेन 
नियाळळो. हाका खंयतरी पळयला. खूब लागसान पळयला...खंय? खंय? कशीच 
याद जायना जाली. 

'दिल्लीकसावन गोंयां येतना बरोबर आयिल्लीं.' ताणें याद करून दिली. 

“आं!' म्हाका याद जाली. मिस्टर तनेजा...आनी हांव तेन्ना मिसेस तनेजा. 

'हांवें तुका म्हणूक नासलें केन्ना तरी मेळटलीं म्हणून?” तो हांसलो आनी 
आपणाले बायलेकडेन वळख करून दिवपाक लागलो. हांवें वयलेवयर “हाय” म्हळे 


पाशाण कळी / १४३ 


आनी हांव थंयसावन कडसरलें. 
मयूर खऱ्यांनीच बेगीन भायर सरपाचे तयारेंत आसलो. तो म्हाका घेवन 
गर्देतूच मुखार रिगलो आनी आमी सौरभाक आनी तागेले घरकान्नीक हात दिवन 
परबीं दिलीं. केणी म्हाका वळखतालो, ताणें म्हजी आनी मयूराची बायलेकडेन 
वळख करून दिली. फोटोय' काडलो. शेजारचे एके बायलेन म्हाका विचारलें, 
“चलयेक हाडलें ना?' 
म्हाका तिगेले नदरेचो घोळ कळळो. लोकांमदीं भौतेक स्टाफूच चड आशिल्ल्यान 
` एकामेकाक वळखुप्यांची संख्या चड आसली. दीपा, प्रतिमा, मिसेस आंतांव सगळी 
मेळळीं. तिगांयनी म्हजे साडयेची तोखणाय केली. मिसेस आंतांवान अश्यो भुंवयो 
उंचावन आमकां नियाळळीं. तिणें म्हजो दुस्वास केलो काय मयूराचो तें कळ्ळें ना. 
गर्देत रोहीत मात खंय दिसलो ना. म्हाकाय याद नासली. दीपानूच याद केली. घडये 
आदींय येवन गेला आसूं येता. 
मयूर मंत्र्याचे स्टायलीन सगळ्यांक 'हँलो', “हाय” करीत बुफे टेबलाकडेन 
पावलो आनी आपणे एक वशी हातांत घेवन दुसरी म्हज्या हातांत दिली. हांवें 
चिमटी चिमटी एक दोन जिनस घेतले. मयूरानूय तशेंच केलें. 
आमी दोगांय कडेक उबीं रावन खावपाक लागलीं. मयूरान चमच्यान 
गुलाबजामाचे दोन कुडके केले. एक आपणे खालो आनी एक म्हाका दिलो. आनी 
खऱ्यांनीच आमी बेगिनात बेगीन थंयसावन कडसरलीं. 
खंय वता काय म्हण हांवें मयूराक विचारलें ना पूण हांवें अदमास केलो 
आनी तो खरो जालो. गाडी कोलवेंवटेन वताली. 
पयलीं भुरगेपणात हे वेळेर खूब फावट आयिल्लें. पूण गोंयांत आयिल्लेकडेन 
एकूय फावट ना. फकत मिरामार, कळंगुटे, हणजुणा, बागांत- तेचवटेन वेळेर वचप 
जातालें. कोलवेंची म्हाका खूब ओड. पूण ती हेर वेळांनी भागोवन व्हेल्ली. भुरगेपणांत 
हे वेळेचेर एकामेकांचे वेंगेंत पडून बशिल्ल्या जोड्यांक पळयत आमी भोंवतालीं. 
वेळेर पावलीं तेन्ना रात जाल्ली. हांव अजापलें. माडापरस ऊंच खांब्यांचेर 
सोडीयम वेपोरचे दिवे पेट्टाले आनी तांचो उजवाड सगळ्याक फांकारून पडिल्लो . 
आदली वेळ आनी आतांची वेळ हातूंत बरोच फरक आसलो. बदलूंक नासलो तो 
मुखावयलो दर्या. उजवाडांत दर्याचीं ल्हारां चकचकतालीं . 
गाडयांची गर्दी आसली पूण आतां येवपापरस वचपी गाडयांची संख्या चड 


~ 

आसली. कुटुंबाची कुटुंबां पुरो जावन जड पावलांनी परततालीं. 

मयूरान गाडी पार्क केली. आपणाले बूट काडीत ताणें म्हळें, 

“व्हाणो गाडयेंत दवरपाच्यो.' 

हांवे म्हजे सँडल गाडयेंत दवरले. उक्ते पांय रेंवेंच्या कणार पडनाबरोबर 
आंग शिर्र जालें आनी ते शिरशिरेचो कंप रक्ताच्या कणाकणांत जालो. 

मयूरान म्हज्या कमरार दवरिल्लो हात म्हज्या पोटामेरेन पाविल्लो. सुर्या 
अस्तमून बरोच वेळ जाल्लो तरी रेंवेंक हुनसाण आशिल्ली. पूण म्हजे स्वासाचे 
हुनसाणेपरस ती चड नाशिल्ली. 

आमी दोगांय वेळेर चलतालीं. पावलां एकामेकांत घुस्पतालीं. रेंव उसळटाली. 
म्हजीं पावलां रेंवेंत मुंगरपाक लागलीं तेन्ना मयूरान म्हाका दोनूय हातांनी उबारलें. 
आपल्या दंडाचेर झेल्ले आनी धोलयत व्हरपाक लागलो. म्हाका याद जाली, देवतेचो 
रथूय तो असोच आपल्या बलदंड हातांचेर झेलतालो. ताका जड जावचें न्हय म्हण 
हांवेंच रेवेंत घालून घेतलें आनी ताकाय म्हज्या आंगार ओडून घेतलो. ते अवस्थेंतूय 
म्हजे साडयेची ताणें काळजी घेतली. म्हाका घेवन तो वेळेवयल्या माड़ांनी गेलो. एका 
माडाक फाटे तेकोवन उबो रावलो. दर्याक फुडो करून. म्हाका आपल्या हड्ड्यार 
ओडून घेतलें, न्हय हांवूच तागेल्या हड्झ्याचेर विसावले. मान वयर करून हांवें म्हजे 
ओंठ उक्ते केले. तागेले ओंठ म्हज्या ओंठार तेकले आनी थिरावले. सगळो भरिभार 
ताचेर सोडून हांवें दोळे धांपले. 

मनांत एकूच विचार घोळटालो ...मयूरान सीमावशेचो जो आजवेर दीर्घ कीस 
घेतला ताचेपरस कांय सेकंदांनी कांय जायना, हो कीस दीर्घ थरचो. मयूराच्या मनांत 
ह्या वेळार कितें चलता काय? पूण विचारतलें कशें? कानांचेर ल्हारांचो आवाज 
सादतालो. धस्स, धस्स करून एकेक लहार देगेर येवन फुट्टालें. एक ...दोन...तीन...चार. 
नाका.परतून एक...दोन...तीन... 

... हाय! अप्रतिम! ओंठ विलग करून हावें तकली ताच्या हड्झ्याचेर दवरली. 
तो हालपाक सोदी पूण हांव कशेंच हाललें ना. हाचेपरस बरें कितेंय लाबल्यार 
म्हाका तें जाय आसलें. नाजाल्यार हीच अवस्था म्हाका पुरो जाल्ली. 

“वचपाक नाका?' मयूरान विचारलें. तो आवाज सामकोच वेगळो आसलो. 

'नाका.' 

'हांगाच रावपाचें?' 

“हय. आयची रात म्हाका जाय. संपूर्ण रात आनी संपूर्ण तूं. दोनूय म्हाका 
जाय. आयचे रातीं कितेंय अपूर्ण उरलें अशें म्हाका नाका.' हांवें हड्ड्याकडेन 
तशीच तकली दवरून ताका सांगलें. म्हाका ताका आनिकूय सांगन दिशिल्लें, | 

...आयचे रातीच्या बदल्यांत फाल्यां म्हाका ह्या दर्यात जीव दिवचों पडल्यार 
उपकारता... पूण हांव वगीच रावलें. मयूरान उलोवचें, पूण म्हजी अवस्था भंगता 
अशें कितें उलोवचें नही, अशें म्हाका दिसलें. 

'यो.' मयूरान म्हजो हात हातांत घेतलो. ताचीं उतरां आश्वासक आसली. 

हांव ताचेबरोबर चलत रावलें. आमी गाडयेंत बसलीं. मयूरान गाडी स्टार्ट 
केली. थंयसरूच फार्टीफुडें घुंवडायली आनी एका टेलीफोन बुथामुखार उबी केली. 
तो देवलो. हांव गाडयेंतूच बसून रावलें. ताणें फोन घुंवडायलो. बुथाचें दार अदे 
उक्तेंच आसलें. मयूरान तें मुद्दाम तशेंच दवरिल्लें आसूंक जाय. तो फोनाचेर 
उलयतालो तें म्हाकां गाडयेंत आयकूंक येतालें. 

“हॅलो 55 सीमा हांव उलयतां.' 


4 4 


“डॉलीचो अभ्यास जालो?' 


4 2 


'येन्नाच न्हिदलें?' 


4 4 


“हय, रात जाली खरी. रिसेप्शन घरचेंच कशें जालेंना? रावचें पडलें. पूण 
एक प्रॉब्लेम जाला.' 


1५ 4 





'गाडयेचे दोनूय दिवे सारखे नात. मदीं पेट्टा, पालवता. मॅकानिकाक दाखयतलो 
म्हळ्यार रात जाली. ह्या वेळार टॅक्सी मेळपूय कठीण. ' 


4 4 
“न: 


“हांवूय तशेंच म्हणटालों. रावपाक जायते फ्रेंड आसात.' 


ब 4 





“अनुष्काचो हुस्को नाका. तें मडगांवच्या तागेल्या ऑफिसांतल्या फ्रेंडागेर 
रावपाक तयार जालां. फाल्यां सक्काळी येतां.' 


१ 4 
डन 

“ना, ना. रातचीं कशींच येनात. तूं सुशेगांद न्हीद.' मयूरान फोनु दवरलो. 

मयूर सदांच सीमावशेकडेन प्रामाणिक वागतालो. म्हाका तागेल्या प्रामाणिकपणाचें 
खूब कवतूक दिसतालें. आतां अप्रामाणिकपणाचें सगळ्यांत चड कवतूक दिसलें. 

हांव म्हंजे तनरेंत आसलें खरें पूण सीमावशेचो हुस्को माथ्यार तरसाद कसो 
हुमकाळटालो. मयूरान तो पयस केल्लो. आतां हांव मयूराच्या मुखावयल्या कर्तुपांची 
तोखणायेन वाट पळयत रावलें. 

मयूरान गाडी मुखार घेतली आनी एका हॉटेलामुखार पार्क केली. कावंटराचेर 
वचून बिनधास्तपणान रूम बुक केलो. रूमाची चावी घेतली. रूमांत वचचे आदीं तो 
रेस्टॉरेंटांत जेवणाची ऑर्डर दिवपाक सोदी. 

“तूं पिवपाक कितें घेतलें?” 

“म्हाकां कांय नाका. तूं तुजी व्हिस्की घे.” 

'खावपाक?' 

“तुका आवडटा तें.' 

मयूरान वेटराक ऑर्डर दिली आनी चावी घेवन तो रूमाचे वाटेन गेलो. रूम 
म्हळ्यार एक स्वतंत्र कॉटेज आसली. भायर लहानशी बाल्कनी. भीतर डबल बेडरूम. 
बाथरूम. टब. हांवे टबांत उदक सोडलें. टब भरता म्हणसर वेटर ड्रींक घेवन 
आयलो. मयूरानं पेग केलो. हांवेच तो ताच्या ओठांक लायलो. दाराक खिळी घाल्या 
म्हणपाची हांवे खात्री करून घेतली. आनी हांवे एक एक करून मयूराचे सगळे कपडे 
देवयले. मयूरानूय तशेंच केलें. 

टबांत आमी दोगांय न्हातालीं. मयूर टवांतूच बसून मदीं मदीं व्हिस्कीचो 
एकएक घोट घेतालो. ताणें पिल्ले व्हिस्कीची नशा मात म्हाका चडटाली. घरांत 
टबांत न्हातना मयूर वांगडा आसचो अशी हांव कल्पना करताले. ती कल्पना प्रत्यक्ष 
जावन घडटाली. म्हजो म्हज्याच दोळ्यांचेर विश्वास बसनासलो. हें खरें काय सपन, 
हांव घुस्पतालें. आनी ही घुस्पट म्हजें सुख खंडीत करपाचो यत्न करताली आनी 
खिणा खिणाक हांव म्हजे म्हाकाच समजायतालेंय. हें खरें! सत्य! वास्तव! मयूरा 
बरोबर टबांत आसा तें हांव, अनुष्का! सीमावशी न्हय. 

ही अवस्था अशीच उरची, भंगची न्हय. अशें दिसता आसतानाच दारार 
टिक्‌ टिकू जाली. हांव आकांताचें कांचवेलें. भियेलें. ह्या वेळार कोण? पुलीसबी? 
कसली चवकशी करपाक? आमकां धरलीं जाल्यार? मयूराचें कितें जातले? 

हांव टबांतल्यान उठपाक सोदी. इतल्यान मयूरूच उठलो. ताणें म्हाका 
उठपाक दिलेंना. कमराक तुवालो लावन, बाथरूमाचें दार बंद करून तो भायर 
गेलो. ताणें भायलें दार उकतें केलें. हांवे भायर कान दिले. जाल्यार तो वेटर 
आशिल्लो. तो ऑर्डर दिल्लें जेवण घेवन आयिल्लो. जेवण दवरून वेटर गेलो. 
मयूरान दार बंद केलें. म्हाका सू जालें. चडिल्ली नशा देंविल्ले भशेन जाली. हांवे 
मयूराच्या ग्लासाक तोंड लावन व्हिस्कीचो एक घोट घेतलो. खंडीत जाल्लो वीजप्रवाह 
परत सुरू जावचो तशें जालें. 

मयूरान म्हाका टबांतल्यान भायर काडलें. ताणेंच आंग पुसलें. पयलीं म्हर्जे. 
मागीर आपलें. उक्त्या आंगार चादर ओडून हांव खाटीर आड पडलें. तुवाल्यान तो 
म्हजे केस पुसपाक लागलो, जशे सीमावशेचे पुसतालो. जेवणांतलें कितें कितें ताणें 
म्हाका भरयलें, खावयलें. कितें खाता ताचें म्हाका भानूच नाशिल्लें. खावपाची 
इत्साय नाशिल्ली. म्हाका फकत मयूराक खावपाचो आसलो. 

आनी हांव ताचेर झुडून पडलें. ताचें सर्वांग हांवे बुचकिलें. माथ्याचे केस 
हुमटून उडयले. ताच्या हड्ड्याचेर बुचके काडले. ताचे ओंठ चाबडायले. ताका 
आतों पर्तो मस्तिलो . 

हो कसलो सांवार म्हजेर? आनी मागीर भितल्ल्यान एक कळ उसळून 
आयली. आनी मयूराक हांवे म्हजे मदीं मोखून घेतलो, दर्या सुर्याक घेता तसो. 

पयसुल्ल्यान दर्याची गाज कानार सादत आसली. हांव मयूराचे वेंगेंत सुखावल्लें. 
ताच्या ओंठार बोटां भोंवडावन हांवे म्हळें, 

“मयूर, खरें सांग, असलें सुख तुका केन्ना सीमावशेकडल्यान मेळळां?' आनी 
ताचे जापेची वाट पळयनासताना हांवे म्हळे, 

'ना म्हण. मयूर तुका म्हजो सोपूत आसा. ना म्हण...' 

'खरेंच!' मयूरान म्हज्या कपलार हात दवरीत म्हळें. 

जिविताचें सार्थक जाल्लेवरी जालें! एका पूर्ण पुरूषाक एक पूर्ण सूख 
दिवपाक हांव यशस्वी जाल्लें. हांव धन्य जालें! 

२३. 


दुसऱ्या दिसा सकाळीं कोलव्यां सावन पणजे पावता म्हणसर णव जावन 
गेल्लीं. घरा वचून तशींच बेगिबेगीन म्हापशां ऑफिसाक वचपाचें धारायिल्लें. 

घराकडेन पाव जाल्यार दारांत अपेक्षेप्रमाण सीमावशी. पूण आकांताची 
काचाबूल जाल्ली. तिका पळयना बरोबर म्हज्या काळजांत थप्प जालें. 

“मयूर, अशें कितें रे?' ती रडपाकडेन पाविल्ली. 

“कितें जालें सीमा?! 

“रातीं दोगांय खंय रावलीं तुमीं?' 

“तुर्वेच राव म्हण सांगलेंना?' 

“हुस्को नाका म्हण सांगलें हांवे. पूण अशें करप?' 

“घडलें कितें?' 

'रातीं तुजो फोन मात सकयल दवरला, तुज्या डी.जी.एम. चो फोन.' 

'डी.जी.एम. चो फोन? खंय सावन?” 

“मडगांव सावन. तो खंय तुकां केणयांचे पार्टक सोदतालो. म्हळळ्यार तूं 
तांका मेळळोना. हांवे म्हळे, गाडी सारखी ना. देखून मडगांवाच रावतलो. जाल्यार 
विचारपाक लागलो कोणागेर? आतां ताका कितें सांगप? कोणागेर राविल्लो तूं?” 

'राविल्लो गो कोणागेर. तूं वळखुचेंना.' 

“आनी अनुष्का? तें खंय राविल्लें तर?! 

'तेंवूय अशेंच तागेले ......' 

“ताणेंय म्हाका फोन केलोना. सगळोच गोंदळ जालो. परत डी.जी.एमान 
रातीकडेन उसरां फोन केलो. ताका दिसलें, हांव ताका दाखय लिपय करता म्हणून.' 

“मागीर आतां?” 

“मागीर आतां कितें? परत सकाळींफुडें ताणें फोन केलो. जाल्यार सकाळींय 
तुज्या फोनाचो पत्तो ना. तूं अशें करिना न्हय रे मयूर. म्हणटकूच म्हाका मागीर 
वगोच हुस्का जाला. रातभर न्हीद ना. आनी सकाळीं नाका नाका तसले विचार 

तकलेंत येवपाक लागले. हैं अनुष्का आशिल्लें न्हय रे बरोबर. देखून चड हुस्को 
जालो.' म्हाका सांसपीत सीमावशेन म्हळें. तिगेल्या स्पर्शान म्हजें आंग शिरशिरलें. 

“आगो, तुजे दोळे पळय तांबडे जाल्यात. रातीं जागरण केलें काय कितें 
गो?! | 

“अं. हय मावशे. इश्टीण न्हय ती? नीता. तागेल्यो गजालीच सोपनात. 
आनी जळारां!' हांवे धडाधड सांगले. 

“आरे मयूर, म्हत्वाचे उरलें पळ्य.' _ 

‘किते ?! 

“रकाद.' आनी भीतर फोन वाजलो. 

'नक्कोच तुगेल्या डी.जी.एम. चोच आसतलो.' सीमावशेन म्हळें. 

धांवत वचून मयूरान फोन घेतलो. फोन डी.जी.एम. चोच आसलो. हांवे 
फोनावयल्या उलोवण्याचेर लक्ष दिलें. 

कंपनीच्या एका म्हत्वाच्या टेंडराखातीर मयूराक आयचे आयज हैदराबादाक 
वचपाक जाय आसलें. मयूरान फोन दवरलो आनी भायर सरपाची तयारी केली. 
ताका थोड्या वेळान दाबोळे एअरपोर्टाचेर वचपाक जाय आसलें. ऑफिसांत वचपाची 
गरज नासली. गरजेचीं कागदपत्रां डी.जी.एम. मयूरागेर पावतीं करतलो आसलो. 

“कशी जाली पार्टी ?” सीमावशेन म्हाका विचारलें. 

“बरी जाली.' हांव बेगिबेगीन ऑफिसाक वचपाक भायर सरलें. 

“अनुष्का, तुका पणजे टॅक्सी स्टँडामेरेन पावोवं?' मयूरान विचारलें. 

“नाका, नाका, म्हाका रिक्शा मेळटली. तुका आदींच वेळ जाला. 

'अनु, आयज तुजो डबो केलोना. सगळो बोवाळूच जालो. आतां कितेंय 
करून दिवं?' सीमावशेन चुकी जावन म्हळे. 

“कांय नजो. हांव कंटीनांत जेवतां.' आनी हांव चलपाक लागलें. गेटीभायर 
पावतकूच लक्षांत आयलें, मयूराक प्रवासाच्यो शुभेच्छा दिवपाक विसरले. 

ऑफिसांत आयलें. कशेंच लक्ष लागना जालें. कालचोच दीस परत परत 
याद जावंक लागलो. 

...सीमावशेचें रिसेप्शनाक ना म्हणप... आमच्या दोगांयच्या मनासारखे जावप... 
कोलव्यां... वेळेर... रूमांत... पयलो अणभव... आनी मागीर फांतोडेर मयूरान 
फुडाकार घेवन पयल्या अणभवाची केल्ली पुनरावृत्ती! सगळे सगळे मनाच्या पड्ड्यार 

परत परत सरकूंक लागलें. 

घरा फोन घुंवडायलो . फोन यमुनाबायन घेतलो. मयूर आनी सीमावशी गाडी 
घेवन भायर गेल्ल्याचें सांगले. सीमावशी मयूराक पावपाक विमानतळार गेल्ली. 

... मयूर आनी सीमावशी दोगांय गाडयेंत आसतलीं. सीमावशी खोदून 
खोदून कालची गजाल विचारिना मूं? तिका दुबाव ना. पूण मयूर सांगिना मूं ? कारण 
ताणें आयजवेर कसलीच गजाल सीमावशेक लिपोबंक ना. आनी ताणें सांगलें 
जाल्यार? ना. असल्यो गजाली कोण कोणाक सांगना. 

...हाय देवा! मयूरान हो अणभव फकत म्हजेकडल्यान घेतला? सीमावशेचें 
सोड. ती ताजी बायलूच. पूण हेरांकडेन ताजो असलोच संबंद येवंना मूं? तशें 
जाल्यार हांव फटवलें अशेंच म्हणचें पडटलें. पूण ना. मयूर म्हजेकडेन प्रामाणिक 
आसा. सीमावशेपरस म्हजेकडेन अदीक प्रामाणिक आसा. 

मदीं हांव कॅटीनांत च्या घेवपाक गेलें. परत यो जाल्यार दीपा सांगपाक 
लागलें, मयूराचो फोन आयिल्लो. 

आरे देवा! च्याची गरज नासली पूण थोडें मेकळें जावपाक म्हण च्याचें 
निमीत करून भायर गेल्लें जाल्यार जुस्त त्याच वेळार फोन! विमानतळावेल्यान 
केला आसतलो. सीमावशेचे अस्वडी. कित्याक केला काय फोन? म्हाका कसली 
शिटकावणी दिवपाक? सीमावशेकडेन कसलीं उलोवणी जालीं ती सांगपाक? आतां 
परत येत काय फोन? पूण आतां विमान सुटलां आसतलें. 

आनी इतल्यान फोन वाजलो. मयूराचोच आसतलो म्हुण हांवे तो घेतलो. 
पूण तो ऑफिसांतलो कामा संबंदीचो आसलो. हांव निरशेलें. 

सांजवेळा घरा गेलें. सदचेभशेन डॉली खेळटालें. म्हजेकडेन उलयतालें. 
यमुनाबायूय सदचे सारखी वागताली. पूण सीमावशी... तिणें म्हाका शिरो हाडून 
दिलो. च्यावूय दिली. पूण ती एक उतर उलयलीना. ती अशी केन्नाच वागुना. काय 
म्हाका वगीच दिसता तशे? ना. सीमावशेक इतली गंभीर हांवे केन्नाच पळोवंक ना. 

“सीमावशे --' 

“मयूर मावसो बरे भशेन गेलो न्हय?' 

“हय. विमानतळार पाबोवन आयलें.' सीमावशे बरोबर हांवूय रांदचे कुडींत 
रिगलें. मयूर नाशिल्ल्यान जेवपाक खास कितें नाशिल्लें. 

'अनु,' मावशी कितेंतरी सांगपाक सोदताली, जें तिणें दामून धरिल्ले. 

इतल्यान भायर फोनाची बेल वाजली. सीमावशी धांवली. फोन मयूराचोच 
आसलो. हांव भायर गेलें ना. बऱ्या वेळान सीमावशी भीतर आयली. 

'मयूराचो फोन. बरेभशेन पावलो. तुका विचारतालो. हांवे म्हळें रांदचेकुडीत 
आसा. तुका उलोवपाक जाय आसलें?' 

“नाका, नाका.' 

व्हदळची गजाल सीमावशी सांगतली, सांगतली म्हण हांव रावलें. विसरली 
म्हणपाक जावचेंना. कारण व्हदळची गंभीरताय तशीच तोंडाचेर पातळून आसली. 

जेवणां जातकूच सीमावशी आपूण जावन म्हजे कुडींत आयली. म्हजे 
खाटीर बसली. सगळी कूड म्हजेभोंवतणी घुंवता अशें म्हाका जालें. 

“अनुष्का, तुका कितें विचारपाक जाय आसलें. पूण धाडसूच जायना. 

“सांग न्हय, सीमावशे.' 

'व्हदळ फोन आयिल्लो ताईचो.' 

“मम्मा!” हांवे एक दीर्घ उस्वास सोडलो. 'कितें सांगताली?« हांव भानार 
आयिल्लें. 

“ताई खूब बेजार जालां.' 

“म्हजे खातीर?” 

“न्हय. कश्मीरा खातीर. पप्पाची फॅक्टरीय बरी चलना खंय. फाटीं कामगारांचों 
संप जालो तांतूत बरेंच लुकसाण सोसचें पडलें. 

'कश्मीराचें कितें?' 

“ताई म्हणटा, तें दिसान दीस पारपोळ जालां. ताका वायट संगत लागल्या. 
रातीकातीचें भान ना. आतां सुटी. नैनिताल काय खंयतरी टुराक गेलां खंय. आयज 
फाल्यां दिल्लीक पावतलें. जाणा अनु,' 

कितेक क 

“ताई ताका घेवन गोंयां येवपाक सोदता.' 

*गोंयां?' 

“हय, हांगासर. थोड्या दिसांखातीर.' हांव आयकत उरलें. 

'कश्मीराचै कांय नक्की ना. म्हणजे घडये हांगासर येवपाचेय ना. पूण तें 
येना जाल्यारूय ताई कांय दिसां खातीर हांगासर येवपाक सोदता. ताई सामकें 

उबगलां गो. ताका आतां आपली चूक कळपाक लागल्या. फोनाचेर खूब उलयलें. 
घसघशांनी रडलें. म्हजें काळीज कळवळ्ळें. कितेंय जाल्यार म्हजी भयण ती. भयणीचें 
दुख्ख म्हुण पळोवं येता?' उलयतां उलयतां सीमावशेच्या दोळ्यांतल्यान दुकां आयलीं. 

“अनु, तूं शाणें आसा.' 

“म्हज्या शाणेपणाचो प्रश्न खंय येता?' 

“तुजी मान्यताय आसल्यार हांव ताईक हांगासर आपोवं?' सीमावशेन 
खालतेपणान म्हाका विचारलें. | 

'सीमावशे, हें कितें? घर तुजें. भयण तुजी. आनी तूं म्हजी मान्यताय 
विचारता?” 

“हय तर, तुका विचारपाकूच जाय. कितेंय जावं तुका आमी स्वीकारलां. तुवें 
आमकां स्वीकारल्यांत. तूं ह्या घरचें एक मनीस जालां. तुका दुखता जाल्यार हांव 
ताईक आपयना. ती म्हजी भयण खरी, पूण तुका दुखोवन हांव तिका आपोवपाक 
सोदिना. हांवे तशें तिका सांगलां.' 

'कितें सांगलां?' 

'तशें बरेभशेन समजावन सांगलां गो. तुका विचारतां आनी फोन करून 
सांगतां म्हूण.' 

'तशें जाल्यार आतांच फोन कर आनी सांग.' 

“आतां नाका, फाल्यां सांगतां. ते म्हणसर थंय कश्मीराक घरा पावुनी.' 

“तुका जाय तशें.' 

“म्हर्जे शाणें तें. हांव वगीच भियेलें, तूं नाका म्हणत म्हणून. कितेंय जावं. 
कितलीय जाल्यार तुजी आवय ती. आवयचें काळीज तुका कशें कळचें!' सीमावशेन 
म्हज्या कपलाची पापी घेतली आनी ती गेली. 

मावशेच्या येद्या व्हडल्या भारान हांव वागवलें. तळमळत उरलें... केदें व्हड 
मन मावशेचें. आनी हांव तिगेल्या घरांत रिगलां. आनी तिगेल्याच घराचो उंबरो 
खणरां... पडमुरांत आनी म्हज्यांत कसलो फरक आसा? चोर तरी चोरी करून 
पळून वता. हांव चोरी करून वयल्यान साव जावन पडून आसां! 

आनी आतां मम्मा येता... घडये कश्मीराय येत. तीं येतकूच कितें जातले... 
हांगासर सीमावशेक तोंड दाखोवपाक नाका जाता. तांचेय मुखार अशेंच जातले? 
काय बरी सीमावशेन म्हजी मान्यताय विचारिल्ली. एका उतरान ना म्हण सांगल्यार 

प्रश्न मिटपाचो. मम्मा येवची नासली. हांगासर म्हज्यामुखार हो प्रश्न निर्माण जाला 
तातूंत आनी कसल्या प्रश्नाची म्हाका भर नाका. | 

हांव, मयूर, सीमावशी- एक त्रिकोण! 

सीमावशेक आमच्या संबंदाची गजाल समजली जाल्यार तीं कितें करतली? 
तिका सोसपाइतली शक्त आसा? ना. नक्कीच ना. एकदां तिणेंच म्हणिल्लें. 

“आमी कसलीं मनशां? आमी पिठाचे भोबे. आमकां कसल्या कश्टांचीं 
कल्पना ना. दुखाची जाण ना. संकटांची संवय ना. देवाची कृपादृश्टी आसा म्हण 
आमचें चलता. ' 

कसलें संकट पेलपाची सीमावशेची तांक ना. ती तशे तरेन घडुंकूंच ना. 
पयलीं आवयघरा ती सुखाचे ताळयेर आशिल्ली. आनी मागीर मयूरान तिका 
ताळयेवयली तशीच अचळय आपणाल्या तायटार उबारून घेतल्या. आतां तिका तो 
ह्या तायटावयल्यान त्या तायटार दवरता. तिका धर्तरेवयल्या गुंड्यांफातरांची मात 
लेगीत संवय ना. 

खरें म्हळ्यार हांवे म्हजें सोपण वळखूंक जाय. म्हजो तोल गेलो. न्हय, हांवेच 
मयूराक भरीक घालो. जालें तें जालें म्हण हांवेच आतां जाग्यार येवपाक जाय. 
पयलीं म्हर्जे म्हाका सांवरूंक जय आनी मागीर मयूराक सांवरपाक जाय. मम्मा 
हांगासर येतली तेन्ना तिका कसलोच दुबाव येवपाक फावना. 

हावे मनार घेतल्यार ह्या संवसाराचो सर्ग जावं येता, नरकूय जांव येता. 

पूण मयूर! ताका समजावप शक्य आसा? आशिल्ले. ते राती मेरेन शक्य 
आशिल्ले. पूण मागीर ना. कोलव्यां ते फांतोडेर ताणें कितें म्हळें? त्या अणभवाचे 
उत्तेजीत अवस्थेत ताणें म्हळे, 

“अनुष्का, ह्या... ह्या सुखाखातीर हांव कसलोय त्याग करपाक तयार आसां.” 

मयूर म्हाका सोडचोना. कसोच सोडचोना. तो घडये सीमावशेकडेन दुर्लक्ष 
करीत, संवसाराकडेन आडनदर करीत, पूण म्हाका अंतर दिवचोना. 

जिवाक जीव दिवपी असलो मनीस लाबप म्हळ्यार केदें भाग्य! पूण तें 
भोगपाक म्हाका नशीब ना. कितलें कपल फुटके हांव! 

आतां हो गुंतो कसो सुटपाचो! | 

फांतोडेर केन्नातरी म्हाका न्हीद लागली. एक सपनूय पडलें. मयूराचें विमानशें 
कोसळळां. सगळ्याचे सगळे लोक...अकस्मात म्हाका जाग आयली. परत न्हीदच 
लागना जाली. उठपाचो यत्न केलो. 

आवयस।! कितलीं वरां जालीं! ऑफीसांत वचपाक जाय. शी! आज ऑफीसाक 
वचप ना. कितेंय निमित्त मेळिल्लें जाल्यार काय बरें जावपाचें! 

दोळे चोळीत हांव भानार आयलें. जाल्यार सीमावशी म्हज्या उठपाची वाट 
पळयत आशिल्ली. हांव भायर येनाफुडें तिणे म्हाका वेंग मारली आनी ती हुडक्या 
हुडक्यांनी रडपाक लागली. कुशीक यमुनाबाय मुसुमुसू रडटाली . 

...आं! कितें जालां काय! फांतोडेर पडिल्लें सपन बी खरें जावुंना मू! 

“सीमावशे,' हांवें तिका वेंग मारली. 

'कश्मीरा... कश्मीरान आमकां फटयलें.' 

“कश्मीराचें कितें जालें ?' 

'तांगेले गाडयेक अपघात जालो खंय.' 

“खंय? नैनीताल ?' | 

“थंयसावन दिल्लीक येतना वाटेर. गाडी देंगणात कोंसळळी. गाडयेंतलीं 
सगळ्यान सगळीं खलास खंय.' 

'केन्नाची खबर?” 

“काल घडलें खंय. दिल्लीक खबर आज फांतोडेर पावली.' 

“तुका कशें कळळे?' 

“सक्काळी ताईचो फोन आयिल्लो .' 
| हांवें बेगिबेगीन दिल्लीक फोन लायलो. कितलो वेळ कोण एक उबारिना. 

मागीर उखल्लो. कोणाचो तरी अनवळखी आवाज. रामेश्वरभैय्या न्हय. ताणें नोकरी 

सोडले उपरांत नवो नोकर दवरला आसतलो. हय नोकरच. नांव सियाराम. तो 
काचाबूल जाल्लो. तो म्हाका वळखलोना. अर्थात तातूंत ताची कसली चूक नासली. 


पाशाण कळी / १५५ 


ताचेकडल्यान इतलेंच कळळें, पप्पा आनी मम्मा गाडी घेवन भायर गेल्यांत. 

“अनु, आतां कशें जातलें गो? मयूर घरा ना. ताचो फोन येता तेन्ना खरो.' 
सीमावशी सामकीच थतर वितर जाल्ली. तेच अवस्थेंत तिणें डी.जी.एमाक फोन 
केलो. मयूराचो हैदराबादचो पत्तो विचारलो. डी.जी.एमान हैदराबादचो एक नंबर 
दिलो. सीमावाशेन तो लायलो. एका हॉटेलाचो नंबर आशिल्लो. मयूर त्या हॉटेलांत 
रावतालो, पूण कांय वेळाआदीं तो भायर सरून गेल्लो. सीमावशी निरशेली. 

हांव शांतपणान बॅग भरपाक लागलें. यमुनाबाय सांज्याची बशी घेवन 
म्हजेमुखार तिश्टताली. नाका म्हळ्यार कशीच आयकनासली. 

“अनु, कितें करता?' सीमावशेन अजापान विचारलें. 

'वतां.' 

“दिल्लीक?' 

« अं र ’ 

'एकलेंच?' आनी मागीर रोकडेंच तिणें म्हळें, 'हांव येवं?” 

“नाका. डॉली आसा, आनी मावसो ना न्हय?” 

'मयूराक सांगनासतना वता? ताचो फोन तरी येवं दी. 

“ताच्या फोनाक रावल्यार म्हाका विमान मेळचें ना.' 

'विमानान वता?” 

"हय. 

हांव घडयाळी चेर लक्ष दिवन आशिल्ले. ऑफीस उक्ते जावपाचो वेळ जालो 
आनी हांवें फोन घुंवडायलो. रोहीताक फोनाचेर आपयलो. 

“रोहीत, हांव अनुष्का. एक काम आसलें.' 

आनी हांवे रोहिताक घडिल्ली गजाल सांगली. ताचेकडेन हांवे दोन उपकार 
मागले. एक, ही खबर एकांवट्स ऑफिसर शंखवाळकाराक सांगपाची आनी दुसरी, 
म्हापशेंच्यान एजंटाकडल्यान विमानाची एक तिकेट हाडपाची. रोहीतान हयकार 
दिवन फोन दवरलो. परत थोड्या वेळान ताचो फोन आयलो. ताका लिकेट मेळिल्ली 
आनी तो आपूण गाडी घेवन म्हाका मेळपाक भायर सरिल्लो. 

सीमावशी एकेवटेन रडटाली. कश्मीराच्यो यादी काडटाली. तश्यो तिजेकडेन 
अवधघ्योच यादी आशिल्ल्यो, पूण त्योच ती परत परत घोळयताली. सामकें आपल्या 
दोळ्यामुखावयलें मनीस गेल्ले भशेन यमुनाबाय तिका साथ दिताली 

“अनु, हांव तुकां विमानतळार पावयतां.' सीमावशेन दुकां पुशीत म्हळे. 

“नाका सीमावशे, तूं सारखी ना. म्हाका रोहीत पावयतलो.' 

इतल्यान भायर हॉर्न वाजलो. रोहीत गाडी घेवन आयिल्लो. हांव उठले. 
सीमावशेन म्हाकां घट्ट धरलें. यमुनाबाय लागीं आयली. डॉली शाळेंत गेल्लें. सुणो 
आनी माजर पांयांकडेन घुंवडाळ्यो काडपाक लागलीं. हांवे बॅग उखल्लें 

ऋ एका वर्सा आदीं हेंच बॅग घेवन हांव ह्या घरांत भितर सरिल्लें. जितलें 
सामान घेवन आयिल्लें ताजेपरस अदीक घेवंक ना. 

निरोप घेवन गाडेयेंत बसलें. पयल्यान पयलीं रोहीतान भुजवणेचो हात 
दिलो. गाडी सुरू जाली. फाटल्यान हात हालोवन निरोप घेतना एके तरेचो सुटकेचो 
उस्वास हांवे सोडलो. मनांत उतरां फुटलीं 

... कश्मीरा, म्हजे भयणी, हरशीं तुजो म्हाका केन्ना कुस्कुटाचो आदार 
जालो ना. पूण ह्या घुस्पल्या जाळांतल्यान म्हाका भायर काडपाक तुजें आत्मबलिदान 
कारण जालें! 

इतल्यान भीतर फोनाची बेल वाजली. फोन एखाद्रो मयूराचो आसूं येता. 
हांवे रोहीताक म्हळे, 

“चल मातशीं बेगीन या.' 

'यस्‌.' रोहीतान गाडी घुवडायली . 

वाटेर रोहीतान वयलेचाराक कश्मीराची चवकशी केली. म्हाका भयण आशिल्ली 
म्हणपाची ताका आयजूच कळटालें. म्हाका पैशांची गरज आसा काय म्हण विचारपाक 
तो विसरलोना. सीमावशी मात बोवाळान विसरिल्ली आनी म्हजेकडेन पैशे आशिल्ले. 
रोहीताचे तिकेटीचे पैशे आतांच दिवप म्हाका बरें दिसलेंना. तो घेवचोय नासलो. 
विमान सुटपाचे पाबुणवर आदीं आमी दाबोळे विमानतळार पावलीं. कावंटराचेर 
वचून हांवे बोर्डीग पास घेतलो. सेक्युरिटी चेकिंग सुरू जाल्लें. तशी वितरावणी 
स्पिकरावयल्यान जाताली. हांवे आनीक वेळ काडलोना. तशी गरजूय नासली. हांवे 
आपूण जावन रोहीताचो हात हातांत घेतलो . 

'थेक्यू रोहीत. तुजे खूब उपकार जाले.' 

“उपकार कसले?” 

'कितेंय जावं, संकटाच्या वेळार तूं म्हाका पावलो.' 

“खांडेपारकार नाशिल्लो म्हणून. नाजाल्यार हिवूय संद म्हाका मेळची नासली .' 

रोहीतान त्यावेळार काडिल्ली मयूराची याद म्हाका कश्टदायक जाली. हांवे 
रोहीताच्या हातांतलो हात सोडोवन घेतलो आनी बॅग घेवन वळ्ळें. | 

“बेगीन यो.” रोहीतान हात हालयत सांगलें. हांवे फाटीं वळून पळयलेंना. 

विमानान धर्तरी सोडली. त्या खिणाक म्हाका दिसलें, जालें! संबंद तुटलो . 
हांवे जनेलांतल्यान भायर पळयलें. विमान वयर वयर सरतालें. सकयलीं मनशा, 
शैतां, भाटां, रानां ल्हान ल्हान जायत गेल्लीं. 

हांवे सहज जनेलाकडेन हात व्हेलो, हालयलोसो केलो. बुडबुडे येवचे तशीं 
उतरां ओठांतल्यान भायर सरली. 

`, गुडबाय. 

दिल्ली विमानतळार पावनाबरोबर हांवे घरा फोन केलो. फोन सियारामानूच 
घेतलो. पप्पा आनी मम्मा आजून घरा परत येवंक नासलीं. सियारामान माहिती 
दिल्लेप्रमाण नैनितालसावन सय डेड बॉडीज दिल्लीक पाविल्ल्यो. आतां थोड्याच 
वेळांत कश्मीराची बॉडी घेवन पप्पा मम्मा येवपाचीं आसलीं. सियारामान हिवूय 
गजाल सांगली, हैदराबादेक सावन मिस्टर खांडेपारकाराचो फोन आयिल्लो . 

हांव टॅक्सींतल्यान बंगल्यार देंबलें तेन्ना बंगल्या भायर भीतर खूब गर्दी 
आसली. म्हजे आदीं पंदरा वीस मिनटां जायत, कश्मीराची बॉडी घरांत पाविल्ली. 
सगळ्यांच्या दोळ्यांर लेंस आनी गळ्यांत हुडके. हांवे गर्देत मम्माक सोदून काडली 

“मम्मा - ' हांवे मम्माक वेंग मारली. म्हाका मम्माचीं हाडां लागलीं. हांव 
पप्पा म्हऱ्यांत गेलें. तशें पप्पान म्हाका वेंगांत काडलें 

कश्मीराची कूड कपड्यान धांपिल्ली. हांवे तोंडावयलो कपडो कुशीक काडलो. 

“ना, हें कश्मीरा न्हय.' हांव आङ्डलें. 

कोणेंतरी आशिल्लो तसो कुडको परत धांपलो. मागीर कोणाक तोंड उगडें 
करून दाखयलें ना. कश्मीराची कूड वळखूंक येनासली. हेर पांच जाणांचीय तीच 
अवस्था जाल्ली खंय. तिगी चलयो आनी तीग चले. स घरांनी होच देखाव आसतलो. 

मम्मा भोंवतणी खूब वायलां जमिल्लीं. तीं मम्माक थातारतालीं. म्हाकाय 
कोण कोण हात दितालीं. आंगा-फाटीर हात भोंवडायतालीं. थोड्यांक हांव वळखनासलें. 
थोड्यांची वळख पुसट जाल्ली . 

.. ही... ही... आनी ही कोण गिडवानी आंटी? 
“आपूण मेलें आनी बाकिच्यांकूय घेवन गेलें. तिणें ल्हवूच दुसरेक म्हळे. 

हय. म्हजो अदमास खरो जाल्लो. ती गिडवानी आंटीच. 

जालें! निमाण्या संस्काराखातीर कश्मीराची कूड उबारली. कश्मीराचो संबंद 
सोपलो. ह्या घराकडलो, पप्पाकडलो, मम्माकडलो. हय, केन्ना काळार आशिल्लो 
म्हजेकडलो लेगीत. संवसाराकडलो तागेलो संबंद सासणाखातीर सोंपलो. 

बंगल्यांतल्यान ताजी कूड भायर वतना म्हाका दिसलें, तें हात उबारून सदचे 
संवये प्रमाण म्हणटा, 

टाटा 55 बाय, बाय 55 कश्मीरा म्हजी धाकली भयण. कुटुंबांतलें 
सगळ्यांत धाकले. पूण सगळ्यांचे पयलीं गेलें. सगळ्याच कामांक ताका चड ताकतीक. 
खूब हुतहुतेपणा. सगळ्याचो रोकड्यारोकडो अणभव जाय. सुखाची, चैनीची चटक 
लागिल्ली. तीच चटक ताका मर्णाकडेन घेवन गेली. कोण कोण उलयतालो ताजेवयल्यान 
कळटालें, कश्मीरानूच खंय हेर पांचूय जाणांक मुखार काडिल्लीं. ताणेंच आपले 
पद्धतीन तांच्यो जोडयो जुळोवन दिल्ल्यो. कोणालो एकलोच चलो, कोणाली एकलीच 
धूव, कोणालो दिल्लीक शिकपाक आशिल्लो भाचो. सगळ्यांची कश्मीरान वाट 
लायिल्ली. कश्मीराचे वाटेन हांवूय गेल्लें जाल्यार म्हजीय हीच दशा जावपाची. 

सियाराम धांवत म्हजेसरीं आयलो. म्हाका फोन आयिल्लो . 

“हॅलो 55 हय, अनुष्का उलयतां.' 

“हांव मयूर. केन्ना पावलें?” 

“आतांच.' 

“हांव दिल्लीक येवपाक सोदतां.' 

' खंयसावन?' 

'हेदराबादेक सावन.' 

“नाका नाका. गोंयां सीमावशी एकलीच आसा. सामको भियेल्या. तूं काम 
जायनाबरोबर गोंयां सीमावशे म्हऱ्यांत वच.' हांवे ताका समजायलो . 

ताणें कश्मीराच्या निमण्या संस्काराविशीं विचारलें. मम्माविशीं, पप्पाविशीं 
विचारलें. म्हजीय खबर घेतली. हांवे फोन दवरलो. 

दुसऱ्या दिसा दिल्लीच्या वर्तमानपत्रांनी अपघाताची खबर ठळकपणान प्रसिध्द 
केली. देंगणांत कोसळिल्ले गाडयेचो फोटोय छापिल्लो. गाडयेचें चेकणें जाल्लें. तो 
फोटो पळयल्यारूच दिसतालें, हातुंतलो कोण वांचपाक ना. एका पेपरांत एक चौकट 
आशिल्ली. तातूंत बरयिल्लें, पिकनिकेक गेल्ले एके चलयेच्या अतिउत्साहाक लागून 

हं घडपाक पावलें. चलयेचें नांव दिवंक नासलें. पूण तें चली म्हळ्यार कश्मीराच 
आसूंक जाय हाचेविशीं म्हाका दुबाव उरलोना. हांबे ल्हवूच तो पेपर कडेक काडून 
दवरलो. पूण रातीकडेन पप्पान नेमको तोच पेपर म्हजेकडल्यान मागून घेतलो. 

दीस सुतकान वताले. भुजवण दिवपाक लोक येताले. फोनावयल्यान भुजवण 
दिताले. तेलेग्राम, पत्रां, कार्डा, दिसान दीस रास पडटालीं. 

पयऱ्यान गोंयासावन फोन येताले. सीमावशेचे, मयूराचे. मयूरान पप्पाकूय 
फोन केल्लो. सीमावशी मम्माकडेन उलयिल्ली. डॉलीन एक दीस फोनार विचारिल्लें. 

'अनुमावशे, गायां केन्ना येतली?” मयूरान विचारपाक लायिल्लें आसूं येता. 
हांव वगीच रावलें. 

मयूरूय अदीं मदीं विचारपाचो यत्न करतालो. पूण हांव तागेल्या प्रश्नांक 
जाप दिवपाचें टाळटालें. सीमावशी आनी मयूर, मम्मा-पप्पाक जाप दिवपाखातीर 
दिल्लीक येवपाचीं आसली. पूण इतले बेगीन येवपाची शक्यताय नासली. मयूराचें 
ऑफिसाचें काम आनी डॉलीची परिक्षा ह्यो गजाली आडखळ जावं येताल्यो . तेचप्रमाण 
म्हजें गोंयां येवप केन्ना थरता हाचेरूय तांगेले दिल्लीक येवप थरूं येतालें. म्हज्या 
अदमासाप्रमाण सीमावशी दिल्लीक येता तेन्ना मम्माक गांयां व्हरपाचें येवजिताली. 
पूण मम्मान कांयच येवजूंक नासले. 

...मम्मा एका वर्सा आदीं काय बरी आसली. आनी आतां ही कितें दशा 
जाल्या! सगळे केंस पिकल्यात. दोळ्यां सकयल काळीं वर्तुळां उठल्यांत. कातीक 
मिरयो पडल्यात. सीमावशी तिगेलीच भयण, पूण ती कितली तरणी आसा. मम्माक 
कश्मीरान लागीं हाडली काय म्हजे खातीर मम्मा अशी जाली? ना. कश्मीरा 
खातीरूच. तशें जायते फावटीं 'तिणें सीमावशेक सांगिल्लें. 

आनी पप्पा? असो भायर खंयूय मेळिल्लो जाल्यार हांव पप्पाक वळखतलें 
आशिल्ले काय ना? सामको लागीं येयसर वळखुचें नासले. पप्पाचे केस पिकल्यात 
तें समजूं येता. पूण पोले कशे पडले? आनी बोटां थरथरतात कशीं? काय ह्याच 
दिसांनी असो थरथर? पप्पाक एक ऐंटेक येवन गेल्ल्याचें कळिल्लें. 

घराचीय दशा जाल्ली. घराक रंगूय काडूंक नासलो. कारपेटूय बदलूंक 
नासली. दारांचे पड्डे बरेच दीस जाल्ले, बदलूंक नासले. म्हजी कूड तशीच आसली. 
म्हळ्यार कोण वापरीतासलो. कश्मीराचे कुडींत सगळे अस्तावेस्त पडिल्लें . तागेलें 
सामान उस्तुवपाचें धाडस म्हाका जालेंना. मनांत म्हळे, आदींच भयण म्हणून तागेले 

प्रतिमेक म्हज्या काळजांत वेर गेल्या, ता ध्रातम। आनीक ४णपाक्र नाका. 

, दीस वचपाक लागले तशी कश्मीराची एक एक खबर कानार पडपाक 
लागली. ताणें कॉलेजीच्या प्रिन्सिपलाक आर्त्याक पतत दिल्लें. कॉलेजांतलें रस्टिकेट 
जावपामेरेन प्रकरण पाविल्ले पूण पप्पान आपणालें वजन मॅनेजमटाकडेन वापरून 
प्रकरणाचेर पड्डो घाल्लो. पप्पाक एँटेक येवपाक कश्मीराच कारण जाल्ले. तें 
पप्पाकूय बदनासले आनी मम्माची तर पर्वाच करी नासलें. 

हांवे कश्मीराचो एक फोटो व्हडलो करून फ्रेम केलो आनी सियारामाच्या 
आदारान हॉलांतले वण्टीर लायलो. मम्मान तो फोटो चत्रायेन पळयलो आनी तिणें 
हामेर मारली, 

“वांचपाक जाय आसलें गो म्हर्जे पोर!' अशें म्हणून धळधळयां रडपाक 
लागली. हांवे तिका वेंगेंत घेवन थापटिली. 


कश्मीराचे बारा दीस जावन गेल्ले. पप्पा फॅक्टरींत वचपाक लागलो. मम्माय 
घरांतल्या घरांत घोळपाक लागली. ल्हवू ल्हवू म्हाका विश्वासांत घेवपाक लागली. 
पयलीं पयलीं म्हज्या लक्षांत येनासलें. ती सहजतायेन म्हाका विचारता अशें 
दिसतालें. तो विश्वास, तो अधिकार म्हाका नाका आसलो. कश्मीराचे दीस जाल्ले, 
तरी हावें वचपाचो विशय काडलोना. मम्मान ताचो आपणाक जाय तसो अर्थ 
काडलो आसूं येता. 

“गोंयांत कसली नोकरी तुजी?' आनी हांवें जाप दिवचे आदींच तिणें म्हळे, 
'तसल्यो नोकऱ्यो हांगाय मेळूं येतात.' 

हांवे कांय म्हळें ना. 

गोंयांसावन मयूराचे फोन येत आसले. केन्नाय घरच्यान करतालो. चडसो 
ऑफीसांल्यान जाल्यार भायरसावन करतालो. आतां ताचो एकूच प्रश्न आसतालो, 

'तूं केन्ना येतलें?' 

हांव जाप दिवपाक टाळाटाळ करतालें. तो कितें कितें उलयतालो. मम्मा बी 
मुखार आसल्यार हांव ताचेकडेन उलोवपाक खाकुडटालें. फकत “अं अं' करीत 
रावतालें. 

गोंयासावन फोन येतकच मम्मा शिटकावताली. फोनाच्या उलोवण्याचेर लक्ष 
दिताली. म्हाका परत परत मयूराचे फोन येतात हाचें तिका अजाप दिशिल्लें आसु 
येता. कित्याक तर मयूराचे फोन म्हणिनावरोबर हांव कांचवेल्लेवरी जातालें. मम्मा 
केन्नाय उलयताना मयूराचो विशय काडटाली. त्याय वेळार म्हजी अशीच अवस्था 
जाताली. एकदां मम्मान विचारिल्लें, 

“मयूर सीमाक खूब बरो करता न्हय?' 

'हय.' 

“ताचो सभावूच तो. डॉलीक आतां कितलीं वर्सा?” 

“पांच वर्सा.' 

“दुसर्‍या भुरग्याचो कांय बोवाळ ना?! 

“खबर ना!' 

मम्माच्या प्रश्नान हांव अस्वस्थ जालें. मन आनी शरीरूय बी. अस्वस्थ 
अनईझी कशें दिसपाक लागलें. पोटांत मळमळपाक लागलें. हांव म्हजे कुडींत गेलें. 
बाथरूमांत. बेसिनात ओंकलें. एकदां...दोनदां. कपलार घामाचे थेंबे उठले. जीव 
कासावीस जालो. हांव बेगिबेगीन दाराकडेन गेलें. मम्मा पयस रांदचेकुडींत आसली. 
हावें बेगिबेगीन दार बंद केलें. 

खाटीर बसून हांवें हिशोब केलो....दिल्लीक येवन म्हाका वीस दीस जाल्ले. 
म्हयन्याची पाळी फाटले सव्वीस तारकेक आथिल्ली. येन्ना येवपाक जाय आसली. 

हरशीं केन्नाय टेन्शनाच्या वेळार चार-पांच दीस आदींच येताली पूण आतां कळाव 
जाल्लो. मनांत दुबावान घोंटेर केलो. हय. घोंटेरच तो. 

विचित्र अवस्थेंत रात गेली. सकाळफुडें भायर सरलें. मम्माक सांगलें, 

“पासय मारून येतां.' मम्माक बरें दिसलें. आविल्ल्याक हांव भायर सरूंक 
नासलें. 

पोरणे दिल्लींत गेलें. हांगासर कोण वळखुपाक ना. एके पॅथोलॉजी लेबोरेटरींत 
वचून हावें पर्सीतली युरीनाची वाटली भायर काडली.फॉर्म भरलो. नांवं बरयलें. नांव 
खरेंच बरयलें. थंयच्या मनशान दोन वरांनी येवपाक सांगलें. । 

हांव भायर आयलें. हांगा थंय भोवलें. एकलो लेगीत कोण वळखिचो भेटलो 
ना. फाटल्यो यादी जुळोवपाचो यत्न केलो. पूण तेंवूय शक्‍य जालें ना. दिल्लींत म्हजे 
म्हाकाच हांव उखलापें दिसपाक लागलें. परत परत लक्ष मनगटाचे घडयाळीचेर : 
वतालें. वाटेर खंय घडयाळ दिसली जाल्यार हांव म्हजे घडयाळीवयलीं वरां आनी तीं 
वरां तपासून पळयतालें. 

एकदांचो वेळ जालो आनी हांव लेबोरेटरींत गेलें. म्हजो रिपोर्ट आदींच 
तयार आसलो. हावें बेगीबेगीन रिपोर्ट उकतो करून पळयलो ...पोझीटीव! 

'मयूर!' म्हज्या ओंठांतल्यान उतरां भायर सरलीं. 

...हांव गुरवार! 

मयूराचो अंश म्हज्या शरीरांत आकाराक येता. ह्या वेळार मयूर मुखार 
आशिल्लो जाल्यार कोणाची पर्वा करिनासतना हांव ताका वेंग मारतलें आसलें. ताचें 
चुंबन घेतलें आसलें आनी ताका हेंवण सांगतलें आसलें, 

आता तू हाका नाका. तुजें आस्तित्व म्हज्यात आसा.' 

भायर आयले जाल्यार मुखावयल्या टेलीफोन बुथान लक्ष ओडून घेतलें. हांव 
तशेंच धांवत बुथाकडेन गेलें. फोन घुंवडायलो. ह्या वेळार मयूर ऑफीसांतूच मेळटलो . 
फोनाचे नंबर पडपाक लागले. 

कट्‌ कट्‌ कट्‌ कट्‌....आनी त्या आवाजाचेंच उतरांनी रूपांतर जालें... 

तूं हें कितें करता...? तूं हें कितें करता...? 

फोन सकयल दवरलो आनी हांव मान सकयल घालून चलपाक लागलें. 


सामानाची आवराआवर करता तें पळोवन मम्मा शिटकावली. म्हजे कुडींत 


पाशाण कळी /१६३ 


आयली. म्हाका तेकून खाटीर बसली. तिणें म्हजे फाटीर हात दवरलो, तो हात 
काडचो न्हय अशें म्हाका ख़ीणभर दिसलें. 

'कितें करता?” खबर आसूनय तिणें विचारलें 

“वां.” हावें शांतपणान जाप दिली. 

“वचपाकूच जाय?' 

“म्हणजे?” 

“आमचें कितेंय चुकलां जाल्यार - तशें चुकलांच गो, जायतें चुकलां. पूण 
आवय-बापूय म्हणून आमकां माफ करूं येता.' मम्मा अपराधी जावन उलयताली . 

“अनू, म्हाका दिसता आतां जालें तें जालें. तुवेंय सोसलें, आमीय सोसले. 
आतां खंयतरी हें झूज सोपोवया. झुजूच गो हें. फकत आंगार घाय दिसना इतलेंच. 
कश्मीरा गेलां म्हणून हांव हें उलयतां अशें समजूं नाका. हांव तेचखातीर गोयां 
येवपाक सोदी. तुका मेळपाक. तुजी समजीकाय काडपाक. पूण हो अपसेग घडलो 
आनी तूंच हांगा पावलें. जाय जाल्यार हांव तुज्या पांया पडटां.' 

“मम्मा, मम्मा हें तूं कितें करता?” हावे मम्माक आडायत म्हळे. एका हातान 
हांव दुकां पुसतालें. 

आनी आतां आमकां कोण आसा? तरणेपणात एक बरें आसता. तेन्ना 
उमेदीच्या नेटार कांय कळना पूण जाणटेपण खावपाक येता. तशें तुं कितें आमचें 
सासणाचें सांगाती जावपाक शकना. तरीपूण कांय वर्साखातीर. निदान तुजें लग्न 
जायीसर तरी आमचे म्हऱ्यांत राव. तुजो पप्पाय खूब थकला. पयलो एँटेक येतपासून 
ताचे भलायकेची खूब काळजी घेवची पडटा. आतां ताकाय तुजी उणीव भासता. 
म्हज्यो भावना त्योच ताच्योय भावना. हांव आवय जाल्ल्यान त्यो तुजेकडेन प्रगट 
करतां. तो कितलोय जाल्यार. बापूय. दादलो. ताका तुजेकडेन खालतेपण घेवपाचें 
ना. ताका तुवें समंजून घेवपाक जाय.” मम्मा उलयता आसतनाच भायर गाडयेचो 
आवाज आयलो. 

मम्मा भायर गेली. पप्पा फॅक्टरींतल्यान मदींच घरा आयिल्लो, जिवाक बरें 
दिसना म्हणून. असोच आनीक एक दोन फावटीं तो आयिल्लो. खाटीर पडून विसव 
घेतकूच निवळिल्लो. हावें लागीं वचून पप्पाची खबर घेतली. ताका उदक दिलें आनी 
विचारलें, 

'पप्पा, दोतोराक आपोवया?” 

'खंयच्या दोतोराक ?' मम्मान म्हाका मुद्दम विचारलें आनी मागीर मुमुरख्यांनी 

हांसली. नव्या फॅमिली दोतोराविशीं म्हाका कांय खबर नाशिल्लें खरें. 
` "नाका ' णणान मनापासून न्हयकार दिला आना ता खाटीर आड पडलो. 
हांव पप्पाचे पांय चेपपाक लागलें 

“आसूं.' पप्पान फाट केली. हांव पांय चेपीत रावलें. 

...फाट करून पप्पा रडना मू? हांवें मम्माकडेन पळयलें. मम्माच्या दोळ्यांत 
दुकांचीं कुपां दाटिल्लीं. 

'हावें ताका कितें सांगपाचें तें सांगलां. तुका कितें सांगपाचें आसल्यार सांग 
ताका. नांजाल्यार ताका दिसपाक नाका, फकत मम्माच सगळे उलयता.' हांव 
पप्पाचे पांय चेपतां ती संद घेवन मम्मान म्हळे. 

'अं.' पप्पान इतलेंच म्हळे आनी दोळे धांपले. घडये पप्पाक खरंच न्हीद 
लागली आसूंक जाय. हावें ल्हवूच पप्पाच्या पांयांचेर चादर ओडली आनी हांव 
भायर गेलें. 

त्या दोन रातीं विचित्र सपनां पडलीं... म्हगेर भुरगें जालां. डॉलीकडेन 
आणिल्ल्या बावल्याभशेन गुटगुटीत. डॉली ताका आपणालो भाव म्हण वेंगायता. 
श्रोमावशा “गपणालो पृत म्हण पापी घेता. यमुनाबाय दीश्ट काडटा. मयूराचे उमेदीक 
ओतो आयला आनी पायांक थार ना. 

मम्मा येता. फाटोफाट पप्पा येता आनी हय कश्मीराय वेता. कश्मीरा 
म्हाका धपकायत विचारता, आपणांक दिता काय ना? मम्मा म्हणटा, खूब तेपान 
भुरगें आंगार खेळटा. पप्पा म्हणटा, आपणाक वारस जालो. 

मागीर तेंच सपन उरफाटें पडटा. डॉली ताका धुकलता. सीमावशी वांकडे 
नदरेन पळयता. यमुनाबाय ताचे पोले पेचता मयूर ताचेकडेन दुवावान पळयता. 
मम्मा, पप्पा ताका पळोवपाक पासून येना. कश्मीरा ताका जाबली दाखावन चाळयता. 

मागीर परतून तेंच आदलं सपन. मागीर परतून हें. 

तिसरे राती तें सपन पडूक दिले ना. सकाळीफुडे हावें वचपाची तयारी 
केली. पप्पा फॅक्टरीत वचपाक भायर सरिल्लो. हावें दारांतूच ताका सांगलें, 

“पप्पा, आज हांव वतां.' 

'अं.' पप्पान इतलेंच म्हळें आनी तो भायर गेलो. मम्मा भीतर आसली. 
थोड्या वेळान हांवें मम्माकूय तेंच सांगलें. मम्मान एक दीर्घ उस्वास सोडलो. 

'तूं आपलें तेंच खरें करपी तर. हांव हारलें. एका वर्साआदीं तूं सांगनासतना | 
गेल्लें तेन्नाय हारलें आनी आतां तूं सांगून वता. आतांय हारलें. तूंच जिकलें. तूंच 
कित्याक, तें कश्मीराय जिकलें. हारलीं तीं आमी दोगांय 

सॉरी मम्मा, म्हाका माफ कर. 

“आनीक म्हज्यान कितें करूं येता. ताका तशे तरेन माफ केलें. तुका अशे 
तरेन. म्हाका एक सांगशी?' 

'कितें?' 

“ही सगळी धनदौलत पुंजावन दवरल्या ती कोणाखातीर ?! 

“कोणाखातीर म्हणजे? तुमचेखातीर!' 

“वतना दोगांयनी हड्ड्यार मारून घेवन वचपाची?” 

“तें म्हाका खबर ना.' 

“तातूंत तुमचो अधिकार आसा इतलेंय तुका खबर ना?' 

“अधिकार कश्मीराचोय आशिल्लो. ताणे तो अधिकार दाखयिल्लोय बी. 
पूण कितें जालें...” 

‘कश्ममीराचें जावपाचें जालें. तुजे कितें?' 

“हावें तुमचे धनदौलतिचेर अधिकार दाखयलो ना. तेन्नाय ना आनी आतांय 
ना. मम्मा, नाक दामतकूच तोंड उकतें जाता”. 

“उलय.' 

“हांव तुमगेर जल्माक आयिल्लें पूण तुमचें नाशिल्लें. हांव तुमचें न्हय ही 
म्हाका जाणीव जाली आनी तुमी ती जाणीव तशीच वाडूंक दिली. केन्ना कळून, केन्ना 
ना कळून. मम्मा, हांव तुमचें नाशिल्लें म्हणटकूच तुमची धनदौलतय म्हजेखातीर 
नाशिल्ली. हावें तशीच समजिकाय करून घेतली. जें म्हजें न्हय, ताचो सोस हांव 
कसो धरूं?जें म्हजें न्हय ताचेर हांव म्हजो अधिकार कसो सांगू?” हांव उलयत 
आशिल्ले. मम्मा आयकत आशिल्ली. कळवळून तिणें म्हळे, 

“पाशाणांत आनी तुज्यांत कसलोच फरक ना. जांव एकूच समाधान, तुका 
आवयबापायची नसाय आसूं पूण मावशेची ना.' 

“मम्मा, तुजो गैरसमज जाला.' 

'कसलो गैरसमज?' 

“हांव सीमावशे म्हऱ्यांत वचना. 

गी ॥॥ 


“मागीर खंय वता तर?” __ पैका No: 000759 

“खंयतरी.' 

“खंयतरी म्हणजे?' 

“खंयतरी म्हणजे खंयतरी.' हांव सांगपाक सोदिना तें मम्माक कळ्ळे. 

'हे फावट तरी तुज्या पप्पाक सांगून वतलें काय ना?' 

'पप्पाक सांगलें.' 

'केन्ना?' 

“सकाळीं तो भायर सरतना.' 

“ताणे किते म्हळे?' 

'कांय ना.' 

“तुर्जे 'खंयतरी' आयकूनय तो वगी रावलो?' 

“तें ताणें म्हाका खंय विचारलां?' 

“तूं धूव आनी तो तुजो बापूय! धन्य तुमी!' मम्मान कपलार हात मारलो. 

“मम्मा, तुजेपरस हांव पप्पाक चड वळखतां. आनी पप्पाची वागणूक म्हाका 
आवडली. 

“कशी?” 

“वागान वागासारकोच वागूंक जाय. जाणटो जालो म्हण ताणे तण खावपाक 
फावना.' 

म्हजेमुखार उबी रावन मम्मा म्हजें उलोवणे शांतपणान आयकताली . 

“अनू, परत केन्नातरी येतलें काय ना?' 

'केन्ना?' 

'अशेंच. मड्याचेर नदर घालपाक.' 

“मम्मा, अशें उलोवपाकूच जाय?! 

“हांव वाग न्हय देखून उलयतां.' मम्मा बावडी गाय जावन उलयताली . 

“वगीच विचारलें गो. खंय बता तें सांगपाक तयार ना. मुखावयली अपेक्षा 
कित्याक करप?” मम्मा फाटल्या पावलान परतली. 

मम्माचो निरोप घेवन भायर सरचे पयलीं हावें बरयिल्ल्या पत्रांचेर परत एक 
फावट नदर मारली. 

...हो राजनामो! डी.जी.एमच्या नांवान. 

...हे पत्र रोहीताक! ताचे उपकार मानून आनी सांगाताक हो चेक, विमानाच्या 
तिकेटाचे पैशे. 

...हें पत्र दीपाक आनी प्रतिमाक. दोगांकूय एकूच. चड बरोवंक ना. 

...हैं पत्र सीमावशेक. मातशें सविस्तर बरयलां. 


म्हजी मोगाळ सीमावशी - 

मोगाळ हें उतर जाणी घडलां तें तुज्यासारख्या मनशांखातीरूच. 

पत्र पळोवन तूं अजापतली. असल्या पत्राची तवें केन्ना कल्पना लेगीत 
करूंना आसतली. खरें म्हळ्यार तुका फोन करपाचो, पूण तें धाडस जाले ना. 
फोनार तुजेकडेन कशें म्हण उलोवं? तुवें कितेंय विचारल्लें जाल्यार कितें म्हण जाप 
दिवं? त्या भंयाक लागून पत्रच बरयतां. हीं भिजूडपणां, तुजे भाचयेचीं. 

सीमावशे, खरें सांगू? तुजी भाची म्हण घेवपाक हांव लायक ना. तूं, मम्मा 
तुमी एका वंशरूखाचीं फळां. रोसाळ, गोमटीं. हांवूय तुमच्याच वंशरूखाचें फळ पूण 
विखयाळे! हावें तुमचेमदीं रावप म्हळ्यार तुमची बदनामी करप. तेपरस अशें देंठाकडलें 
नातें तोडून पयस वचपूच बरें. 

हय. हांव पयस वतां. एका वर्साआदीं अशेंच हुंवाळून घरांतल्यान भायर 
सरिल्लें. गायां पावलें आनी तुमच्या घरांत भीतर सरले. ज्यो वणटी हांव मोडूंक 
सोदतालें त्योच वणटी म्हजे भोंवतणी हांवें उब्यो करून घेतल्यो . 

गैरसमज करून घेव नाका सीमावशे. हांव गोंयां आयिल्लें तें फकत म्हज्या 
पांयार उबें रावपाक. घरांत नंदपाक न्हय. तुमच्या मायेच्या जाळांत हांव घुस्पलें. 
म्हर्जे म्हाकाच विसरलें. आतां परत एक फावट भानार आयलां. म्हजें विखयाळें 
अस्तित्व हांव तुगेल्या भरलेल्या घरांत परत हाडूंक सोदिना. 

दिल्लीक सावन गोंयां आयिल्लें. परत एक फावट दिल्लीक आयलें आनी 
आतां परत दिल्ली सोडून पयस वतां. 

परत एक फावट मायेचें जाळ लाबलें जाल्यार हांव ताचो अवश्य स्विकार 
करतलें. जाळांत हांव म्हाका घुस्पून घेतलें पूण दुसऱ्या कोणाचो बळी त्या जाळांत 

वचचो ना हाची जतनाय घेतलें. 

हांव परत गोंयां येना तें तुमचेखातीर येना अशें समजूं नाका. तूं, मयूर, 
डॉली सगळ्यांनीच म्हाका जीव लायिल्लो तुमगेल्या सुण्या-माजरांनी लेगीत. पृण 
म्हाकाच ताची नसाय जाली. 

हांव मनिसूच अशें. कोणें म्हज्यामुखार फुलांची दाली दवरली जाल्यार हांव 
नाशिल्ले कांटे उस्तूंक बसपी. 

सीमावशे, जमल्यार म्हाका माफ कर. डॉलीची काळजी घे. ताका म्हजी याद 
जावपाक दिवं नाका. | 

मयूराक सांबाळ, तो तुजोच आसा. ताका तुजोच दवर. 

तुजे, 
अनुष्का. 

जालें. पत्रां इतलींच. मयूराक पत्र ना. ताका फोन करप. 

हावे मम्माचो निरोप घेतलो, जसो निर्जीव कश्मीरान घर सोडटना घेतिल्लो . 

पयले फावट. एका वर्साआदीं घर सोडटना ख़ब त्रास जाल्लो. पूण आतां तो 
त्रास जालो ना. अशा वेळार एक तर मन खंबीर आसूंक जाय, नाजाल्यार मन बधीर 
जावक जाय. म्हजे दोनय जाल्ले. 

पत्रां पोस्टांत वडयलीं आनी मयूराक फोन केलो. 

२६. 


“हॅलो 55' 

“हॅलो अनुष्का.' मयूर आवाजावयल्यान वळखलो. 

'मयूर!' 

'खंयसावन उलयता?' 

“खंयच्यान तरी!” 

“गायां पावलें?” तो उमळशिकेन विचारतालो. ताका दिसलें हांव फकाणा 
करतां. 

ना. 

“मागीर खंयसावन उलयता? दिल्लीक?' 

“तशें समज.' 

“म्हणजे?” 

“म्हणजे हांव खंयूय सावन उलोवं. उलयतां तें म्हत्वाचें.' म्हजो आवाज 
गंभीर जाल्लो. “हांव पब्लीक बुथावयल्यान उलयतां.' 

'उलय.' 

'तुजेखातीर एक खबर आसा.' 

“कसली ?! 

“म्हाका तुजेपासून दीस गेल्यात.' 

'किते?' 

“कांचवेलो ? काय खरें दिसना?” 

“आसूं येता.' 

“आसाच. पूण तूं भियेवं नाका. हांव तुका त्रासांत घालचें ना. तुवें बापायपण 
न्हयकारूं येता. पूण म्हाका आवयपण स्विकारपाकूच जाय. आनी हांव तें स्विकारतलें.' 

“अनुष्का, तुजे सुख तेंच म्हजें सुख. हांव अशे वांटे घालूंक शकना.” 

'तशें जाल्यार एक सांग, ही खबर आयकून तुका खोस जाली?” 

धा. 

“जाप दिवं नाका. म्हाका मेळळी. तुजें सुख तेंच म्हजे सुख ही गजाल ते रातीं 
आशिल्ली. आतां त्या सुखान वेगळो आकार घेतला. तो पेलपाची तुका तांक ना.' 

“अशें म्हणू नाका अनुष्का, म्हजेर विश्वास दवर. कसलीय जापसालदारकी 
पेलपाक हांव समर्थ आसां.' 

“ना मूर. तुज्या सामर्थ्याक मर्यादा आसात. तूं सामर्थ्याचो आव हाडूंक 
शकता, पूण तें पेलूंक शकना.' 

'अशें तूं कित्याक म्हणटा?' 

“आतां ही खबर तूं सीमावशेक सांगशी?' 

“खंयची खबर?! 

“हीच, म्हाका तुजेपासून दीस गेल्या ही.' 

“ती आतांच सांगपाची गरज आसा?' 

“पळय, तुका संकटां पेलपाक कळटा, पूण त्या संकटांची तुका पूर्वसुचना 
जाय. जशी हवामान खातें पूर्वसुचना दिवन संकटांक तोंड दिवपाक लोकांक सावध 
करता. हॅलो ऽऽ 

“हॅलो 55' 

“मयूर प्रेम म्हणजे कितें हें हांवें तुमच्या घरा अणभवलें. तुमी म्हाका प्रेमान 
जेवयलें आनी प्रेमान आंवयलें. तुज्या सांगाताक म्हाका प्रेमाचो दिव्य असो साक्षात्कार 
जालो. मयूर तेखातीर हांव तुजें उपकारी. ते उपकार ह्या जल्मांत फेडपाचे नात. 
आनी ते अशे काळजांत पोटलून धरपांतूच म्हाका धन्यताय. पूण मयूर, तूं गृहस्थ. 
आदर्श गृहस्थ. आनी आदर्श गृहस्थाचीं कांय गणितां आसतात. त्या गणितांतले 
आंकडे थरिल्ले आसतात.' 

'हांव समजुंना अनुष्का. 

'इतलें जावनय तूं म्हाका मोयपास दाखयता. म्हाका परत आपयता. हांव 
परत येतकूच तूं कितें करतलो? सीमावशेच्या मनाची तयारी करपाक वावुरतलो. 
तिका कोणाकोणाल्या अनैतीक संबंदांच्यो गजाली सांगतलो... तशें घडप सभावीक. 
तातूंत अनैतीक कांय ना अशें तूं तिका सहजतायेन सांगतलो. ती घाळपणान मानूनय 
घेतली आनी एक दीस संद सादून तूं तिका म्हज्या आनी तुज्या संबंदांविशीं सांगतलो. 
तिका धक्को पेलचो ना, पूण तूं तिका सावरतलो. ती असहाय जावन हें संकट 

आपणाचेरूच आयलां अशे तरेन वागतली आनी तें तुवें पयस करचें म्हण आशेन 
पळयतली. सीमावशी इतलेंच करपाक शकता. हॅलो 55' 

“हलो ऽऽ' 

'तूं हे संदीचो लाव घेवन मागीर सगळें जाग्यार घालतलो. म्हळ्यार किते? 
म्हजेकडेन लग्न जातलो? ना. सीमावशेकूय सोडचो ना आनी म्हजकडन लग्नूय 
जावचो ना. पूण म्हाका सोडचो ना. म्हजेखातीर इश्टमित्र सोडटलो. ऑफिसांतली 
इश्टांकडली दाटी उणी करतलो. विशयाभायल्यो अवांतर गजाली उलोवचो ना. 
चक्क करून म्हजो विशय आयलो जाल्यार? दुसऱ्यांची फकाणां मारचो ना. तांणी 
आपलीं फकाणा करचीं न्हय म्हणून. खांडेपारा वचपाचें ताळटलो. ते जाणटेलेक 
तोंड दाखोवचें पडटलें म्हणून. रथाक वचचो ना. तूं भिता म्हण न्हय. पूण तूं विशय 
ताळटलो. पूण हेंवूय खरें, कोणेंय म्हजेवयल्यान कितेंय म्हळें जाल्यार तूं तें सहन 
करतलो. ताची खंत करीत बसचो ना. म्हजेविशींचो अभिमान तूं मनातूच दवरतलो. 
चार चौगांत तूं ताचो केन्ना उच्चार करचो ना. म्हज्या सुखाकडेन तूं कसली तडजोड 
करचो ना. म्हज्या रावपाची दुसरी वेवस्था करतलो. तेंवूय तुजेंच घर आसतलें. 
सकाळचो आढस तुज्या घरा सीमावशेकडेन जाल्यार सांजवेळा म्हगेर येतलो. हांव 
शीण काडटल, तन्ना एक रात म्हगरूर] सारतलो आदल्या दिसा सीमावशेक आनी 
डॉलीक पासयेक व्हेल्यार दुसऱया दिसा म्हाका आनी म्हगल्या भुरग्याक आपूण 
जावन पासयेक घेवन वतलो. तागडी लावन पळोवची इतलो तूं काटेकोर वागतलो 
आनी म्हाका हेंच नाका. म्हाका काणाचो घोव विभागून नाका आनी म्हज्या घोवाचर 
कोणाचो अधिकार नाका.' 

“सांग अनुष्का, तुजेखातीर हांव कितें करूं?” 

'ह्या तुज्या प्रश्नांतूच म्हजेखातीर तूं कांय करपाक शकना म्हणपाचें म्हाका 
समजलें देखून हांवैं म्हळें, तुज्या सामर्थ्याक मर्यादा आसात.? 

“अनुष्का, अशा उतरानी म्हज्या पुरूशार्थाक हिणसावं नाका.' 

'तुज्यांतल्या पुरूषाक हावें म्हज्या कुसव्यांत सांबाळळा. ताचो प्रतिपाळ हांव 
करतलें. हांव तुका हिणसायना. सत्य परिस्थितीची जाणीव करून दितां. मयूर, हांव 
सांगतां तें आयकून घे. ही गजाल फकत तुजे आनी म्हजेमदींच उरूं दी. 

“कशें शक्‍य आसा? आनी कित्याक उरची?' 

'उरपाक जाय. तातूंत सीमावशेचें हीत आसा. डॉलीचें हीत आसा. तुज्या 

लागशिल्ल्या आनी पयशिल्ल्या कुटुंबाचे हीत आसा, आनी हें शक्‍य आसा. कित्याक 
तर हांव परत गोंयां येना. गोंयां येना आनी दिल्लीकय रावना.' 

“मागीर खंय वता?' 

*खंयतरी. अशा जाग्यार जंय एक वेळ म्हाका मायामोग ना मेळूं पूण म्हज्या 
भुरग्याक सगळें मेळटलें.' 

“अनुष्का, हावें सगळे आयकलें. आतां थोडे म्हजें आयकुशी? ही येदी 
व्हडली ख्यास्त म्हाका कित्याक? असो हांवें कसलो अपराध केला? अनुष्का, ते 
रातीच्या काळखांत इतल्या भयांकृत संकटाचीं बिजां आशिल्लीं असो मात जरी 
म्हाका दुबाव आयिल्लो जाल्यार हांव म्हाका सांवरपाचों.' 

“पूण तें खबर आसूनय हांव मात त्या सुखाक स्विकारतलेंच आशिल्लें.' 

“अनुष्का, हांव त्या कीटकाभशेन जालों. त्या किड्याचो आयुश्यांत एकदांच 
मादीकडेन संबंद येता आनी मागीर तो मरता.' 

'मादीकडेन न्हय, राणयेकडेन.' 

“हय, राणयेकडेन.' 

'पूण मरून जगपांत कसलोच अर्थ ना मयूर. तूं जग. तुज्या जगपांत 
कितलिशींच जिवितां फुलतलीं. हांव तुजेपरस पिरायेन ल्हान. तशेंच समजिकायेनय, 
पूण हांव तुका एक मंत्र दितां. जगपाचो मंत्र. आयकता न्हय?' 

“हय. आयकतां. पूण तूं अशें पाशाणाभशेन कठोर जावं नाका.' 

“मोराची गजाल तुका खबर आसा? मोर आपल्या पांखांचो पिसारो फुलोवन 
नाचता. पूण आपल्या पांयांकडेन पळयतकूच खंती जाता. ताचे पांय शापीत आसतात. 
तुंवूय मोर! मयूर! तुंवूय असोच पिसारो फुलोवन नाच. तुज्या नाचान संवसारांत 
नक्षत्रांचो पावस पडटलो. पूण चुकून लेगीत केन्ना काळा तुज्या पांयाक आडखळिल्ल्या 
अनुष्का नांवाच्या शापिताची याद काडूं नाका. नाचत राव. बा5य... मयूर' 

मन ल्हव जालें. टेलीफोनाचें गडगंज चार आंकडी बील फारीक करपाक 
वायट दिसलें ना. नीट हजरत निजामउद्दीन रेल्वे स्टेशनाचेर पावलें. कलकत्त्याची 
ट्रेन थोड्या वेळान सुटपाची आसली. 

सिस्टर, 

तुमचो मोलादीक वेळ खर्चून तुमी म्हजी काणी आयकली तेखातीर देव बरें 
करूं. तुमी म्हाका कांय अवघेच प्रश्न विचारिल्ले. तरी लेगीत हांवें तुमकां सगळें 
विस्तारान सांगलां, कांयच कितें दाखय लिपय करिनासतना. 

सिस्टर, 

हांव कलकत्त्याक पावलें आनी सरळ तुमच्या आश्रमांत .आयलें. गोंयांत 
निकिता मेळिल्लें, तें म्हजी आदींसावन इश्टीण. ताणें दिल्लो आश्रमाचो पत्तो 
म्हजेकडेन आशिल्लो आनी ताचेचकडल्यान म्हाका तुमच्या आश्रमाची सगळी म्हायती 
मेळिल्ली . 

सिस्टर, 

हांगा येवपाचो निर्णय हावें पुराय विचार करूनच घेतला. तुमी म्हणटलीं, तूं 
दिल्लीक आवय-बापाय म्हऱ्यांत कित्याक रावलें ना? तुमचें म्हणणे बरोबर. कश्मीरा 
उपरांत आवय बापायक म्हजोच आदार आशिल्लो. हांव थंय राविल्लें तांकां मनापासून 
जाय आसलें. म्हाका दीस गेल्यात आनी हांवें आवय जावपाचो निर्णय घेतला हें 
कळून लेगीत तीं म्हजो स्वीकार करतलीं आसलीं. म्हाळा कोणापासून टीस गेल्यात 
हैं चुकून लेगीत विचारचें नासलीं. पूण केन्नाय चार चौगांत तांची मानहानी जाव 
येताली. पप्पा, मम्मा ते मानहानीची पर्वा करचीं नासलीं. पूण हांवें तांचेर ही पाळी 
कित्याक हाडप? आयजवेर तीं ताठ मानेन जगल्यांत. तांकां खालतेपण कित्याक 
भोगोवप? आनी हांवें तरी थंय खालतेपणान कित्याक रावप? देखून हांवें दिल्लीक 
रावपाचें न्हयकारलें. 

सिस्टर, 

तुमी म्हणटलीं, गोंयां कित्याक गेलें ना? गोंयां कशें वचूं? सीमावशेक कशें 
तोंड दाखयतलें? तिका ही गजाल समजल्यार ती सामकी थतर वितर जातली. 
इतलो आघात पेलपाची तिका तांक ना. ती घडये आपल्या घोवाखातीर- मयूराखातीर 

सोंशीत, पूण हांव तिची सवत जावन घरांत रावं? तिकाय म्हणून तिचो मान, अब्रू 
आसा. आनी सवत ही कल्पना म्हाका मान्य ना. ते भुमिकेचो स्वीकार करपाचो तर 
प्रश्नूच येना. 

आनी डॉली? तें आज ल्हान आसा, फाल्यां व्हड जातलें. समाजांत डॉलीच्या 
वांट्याक अप्रतिष्टा येतली. तागेल्या फुडाराक हांव कित्याक म्हणून नकलामी करूं? 

आनी मयूर? तो सीमावशेक सोडचो ना आनी म्हाका दुखोवचोना. फकत 
तडजोड करतलो. असले तडजोडीक थंय व्हडली परंपरा आसा. म्हाका ते परंपरेची 
दासी जावपाचें नासले. 

आनी जल्माक येवपी म्हजें भुरगें? ताचें कितें? हो समाज ताचो कशे रितीन 
स्वीकार करतलो? 

सिस्टर, 

म्हज्या जिवितांत हांवें एक अपघात घडोवन हाडलो आनी ताची जापसालदारकी 
हांवें टाळूं ना. म्हजी जी कितें चूक जाली ताची ख्यास्त भोगपाक हांव तयार आसां. 

सिस्टर, 

हांव अनाथ न्हय, असहाय न्हय. म्हाका काकळूट नाका... लाबल्यार मोग 
जाय. म्हजेखातीर आनी म्हगेर जल्माक येवपी भुरग्याखातीर . 

सिस्टर, 

म्हाका एक सुरक्षीत तशीच भरवंशाची जागा जाय आसली आनी हीच 
सुवात म्हाका योग्य दिसली. हांव तुमच्या आश्रमाचेर भार जावपाक सोदिना तर 
तुमच्या आश्रमाचो एक घटक जावपाक सोदतां, मनान आनी शरीरान. म्हाका खात्री 
आसा, म्हज्या पोटांतल्या भुरग्यासयत तुमी म्हाका आपणायतलीं . 

सिस्टर, तुमचे नदरेंतलें आश्वासन आनी स्मर्शातली माया म्हाका कळळी. 

क्यू सिस्टर, थेंक्यू व्हेरी मच...! 

